
ಜಗಲ್‌: ನಾಂಗೊರ್‌ ಭುಂಯ್ಕ್‌ ತೊಪ್ಪೆ ಸುವಾತೆರ್‌ ಮಾರ್ದಿ ಲೊಂಕ್ಷಾಚಿ ಪಟ್ಟಿ ಜಿ ಕೊಸ್ತಾನಾ ಧಪ್ಪಲ್ಲೆ ಧರ್ಲಿಕ್‌ 
ಶಿಂದುನ್‌, ವೊಂಪ್‌ಲ್ಲ್ಯಾ ಬಿಯಾಳ್ಕಾಕ್‌ ಕಿರ್ಲೊಂಕ್‌ ಸುಡಾಳ್‌ ಅವ್ಯಾಸ್‌ ಕರ್ನ್‌ ದಿತಾ. 

"ಜಗಲ್‌' ಸಾಂಕೇತಿಕ್‌ ಥರಾನ್‌, ಕೊಂಕ್ಣಿ ಸಾಹಿತ್ಕಾಚಿ ಇಟಾಳ್‌ ಭುಂಯ್‌ ಶಿಂದುನ್‌, ವಿಬಿನ್ನ್‌ ಸಾಹಿತ್ಕಾಚೊ 
ಬಿಯಾಳೊ ವೊಂಪುಂಕ್‌ ಆನಿ ತ್ಕಾ ಮಾರಿಫಾತ್‌ ಕೊಂಕ್ಣಿ ಸಾಹಿತ್ಕಾಂತ್‌ ನವ್ಮಾ ಚಿಂತ್ಸಾಚೆಂ ಬೆಳೆಂ ಧಾರಾಳ್‌ ಮಾಪಾನ್‌ 
ಕಿರ್ಲೊಂಕ್‌ ಪ್ರೇರಣ್‌ ಜಾಂವ್‌ ಮ್ಹಳ್ಳ್ಯಾ ಅರ್ತಾರ್‌ ಮುಕ್‌ಚಿತ್ರ್‌ ಪಿಂತ್ರಾಯ್ಲಾಂ. 


ಸುದ್ದಿಲಿಂ ಉತ್ರಾಂ 


ಗಾಂಯ್ದೊಳ್‌ ಉಲಯ್ತಾನಾ? 


ಹೆಂ ಏಕ್‌ ಸವಾಲ್‌ ವಾ ಏಕ್‌ ಭಿರಾಂತ್‌ ಜಿ ಹ್ಯಾ 
| ದಿಸಾಂನಿ ಖರಿ ಜಾವ್ನ್‌ ಯೆಂವ್ಚೆಪರಿಂ ದಿಸ್ತಾ. ಹಾಂವ್‌ 
ನೆಣಾಂ, ಪುಣ್‌ ಏಕ್‌ ಅನಾಮಿಕ್‌ ಭಿರಾಂತ್‌ ಮ್ಹಜೆಥಂಯ್‌ 
ಉಸ್ಕಲ್ಕಾ ಹಾಂವೆಂಚ್‌ ಹೆಂ ಸವಾಲ್‌ ಕೆಲ್ಮಾ ಉಪ್ರಾಂತ್‌ 
ವಾ ಹ್ಮಾ ಪುಸ್ತಕಾಂತ್ಲೆಂ ವಾಚ್ಹ್ಯಾ ಉಪ್ರಾಂತ್‌; ಕಾರಣ್‌ 
ಆಸಾ ಹಿ ಭಿರಾಂತ್‌ ಉಬ್ಬೊಂಕ್‌. 


ಆಮಿ ಏಕ್‌ ಪುಸ್ತಕ್‌ ಪರ್ಗಟ್‌ ಕರ್ತಾಂವ್‌ ಆನಿ ಹೆ 
ಪರ್ನಟ್ಲೆಕ್‌ ತುವೆಂಚ್‌ ಸುರ್ವಿಲಿಂ ಉತ್ರಾಂ ಲಿಕಿಜೆ ಮ್ಹಳ್ಳಿ 
ಲೇಕಕಾಚಿ ಕಡ್ಡಾಯ್‌ ಆಸಾ, ಅಶೆಂ ಮ್ಹಣಾಲೊ ಪರ್ಗಟ್ಲಾರ್‌. ಹಿ ಕಡ್ಡಾಯ್‌ ಕಿತ್ಕಾಕ್‌, 
ಹಾಂವ್‌ ಹ್ಯಾ ಬರವ್ಪಾಪ್ರಾಸ್‌ ಚಡ್‌ ಚಿಂತ್ಸಿ.... ವಾ ತೊ ಮ್ಹಜೆವರ್ನಿ ಚಡಿತಾಯೆನ್‌ 
ಚಿಂತುಂಕ್‌ ಸಕ್ಲಾ ಮ್ಹಳ್ಳೆಖಾತಿರ್‌ ಕೊಣ್ಣಾ- ಅಶೆಂ ಭೊಗ್ಗೆಂ ಮ್ಹಾಕಾ ಮ್ಹಜೆಲಾಗಿಂ 
ಆಯಿಲ್ಲೊ nal proof ವಾಚ್ತಾನಾ. 





ಹಾಂತುಂ ಕಿತೆಂ ಉದ್ರಿಕ್ಸ್‌ ಮಟ್ಟ್ಯೊ ಕತಾ ಆಸಾತ್‌, ಕವಿತಾ ಆಸಾ, ತತ್ವಾಂ ಆಸಾತ್‌ ವಾ 
ಎಡ್ವಿನ್‌ ಜೆ. ಎಫ್‌. ಡಿಸೊಜಾಚಿ ಪ್ರೇಯಸಿ ದೆ! ಆಯ್ಡ್‌ ರ್ಯಾಂಡ್‌ ಆನಿ ತಿಚಿಂ ತತ್ವಾಂ 
ಆಸಾತ್‌? 


ಸುರ್ವಿಲಿಂ ಉತ್ರಾಂ ಮ್ಹಳ್ಳಾರ್‌ ಕಿತೆಂ? ಕನ್ನಡಾಂತ್‌ ಸಾಂಗ್ಲೆಂ ತರ್‌ "ಮುನ್ನುಡಿ', 
ವ್ಹಯ್‌? ಜರಿತರಿ ಛಾಪುನ್‌ ಆಯಿಲ್ಲ್ಯಾ ಹ್ಮಾ ಪುಂಜ್ಕಾಂತ್‌ (ಹಾಕಾ ಹಾಂವ್‌ ಬಿಲ್ಕುಲ್‌ 
ಮಟ್ಟಾ ಕತೆಂಚೊ ಬಿಲ್ಲೊ ದೀನಾ) ಆಸ್ಚೆಂ ಸರ್ವ್‌ ಏಕ್‌ ಸುರ್ವಾತ್‌ ತರ್‌, ಏಕ್‌ "ಮುನ್ನುಡಿ' 
ತರ್‌, ಏಕ್‌ ವೆಗಿಂಚ್‌ ಘಡೊನ್‌ ಯೇಂವ್ಕ್‌ ಆಸ್ಚೆ ವಾಸ್ತವಿಕತೆಚೊ ಟ್ರೇಯ್ಲರ್‌ ತರ್‌, ಕಸಲೆಂ 
ಹಕ್ಕ್‌ ಆಸಾ ಮ್ಹಾಕಾ ಹ್ಮಾ ಬರ್ಬಾಂಚ್ಕಾ ಪುಂಜ್ಕಾಕ್‌ ಸುರ್ವಿಲಿಂ ಉತ್ರಾಂ ಲಿಕುಂಕ್‌? 


ಹಾ ಬರ್ಬಾಂ ಪುಂಜ್ಕಾಚೆಂ ನಾಂವ್‌ ಸಯ್ತ್‌ ಹಾಂವ್‌ ನೆಣಾಂ ಆನಿ ಅಸಲಿ ಗರ್ದ್‌ಯಿ 
ಮ್ಹಾಕಾ ದಿಸ್ಲಿ ನಾ. ಹಾಕಾ ನಾಂವ್‌ ದೀಂವ್ಕ್‌ ಆಮ್ಚಿ ಚಿಂತ್ಪಾ ಸಕತ್‌ ಪರಿಪಿಕಾಯೆಕ್‌ 
ಪಾವೊಂಕ್‌ ನಾ, ತಿ ಪರಿಪಿಕಾಯೆಕ್‌ ಪಾವೊಂಕ್‌ ಆಮಿಂಚ್‌ ಸೊಡುಂಕ್‌ ನಾ. 


ದೆಕಿಕ್‌- 

"ಹೆ... ಮನಿಸ್‌ ಮ್ಹಳ್ಳ್ಯಾರ್‌ ಕಿತೆಂ ಬಾಬಾ?' ಏಕ್‌ ಗಾಂಯ್ದೊಳ್‌ ವಿಚಾರ್ತಾ. 


"ಮನಿಸ್‌ ಮ್ಹಳ್ಕಾರ್‌ ಸ ಫುಟ್‌ ಪರ್ಯಾಂತ್‌ ವಾಡ್ಜಿ, ದೊದೋನ್‌ ಹಾತ್‌ ಪಾಂಯ್‌ ಆನಿ 
ಗೊಮ್ಬೆರ್‌ ತಕ್ಷಿ ಆಸ್ಚಿ, ಆಪುಣ್‌ಚ್‌ ಬುದ್ವಂತ್‌ ಮ್ಹಣ್‌ ಚಿಂತ್ಚಿ, ಶೆಂಬೊರ್‌ ವರ್ಸಾಂ 
ಪರ್ಯಾಂತ್‌ ವಾಂಚ್ಚಿ ಅಕ್ಕಲ್‌ ನಾತ್‌ಲ್ಲಿ ಜೀವಿ. ಆತಾ'ತಾಂ ತಾಂಚೆಂ ಆವ್ಕ್‌ ಅರ್ಟ್ವ್ವಾಕ್‌ 
ಅರ್ದೆಂ...' 


ತಿತ್ಲ್ಯಾರ್‌ ರಾವಯ್ತಾ ಲೇಕಕ್‌. ಹಾಂವ್‌ ಹರ್‌ಎಕಾಂತ್‌ ಫರಕ್‌ ಸೊದ್ದೊ ಪಿಸೊ. 
ಮ್ಹಾಕಾ ಬರಂವ್ಚ್ವಾ ಆನಿ ಲಿಕ್ಚ್ಯಾ, ಪಳೆಂವ್ಚಾ ಆನಿ ದೆಕ್ಹ್ಯಾ, ಆಯ್ಕೊಂಚ್ಕಾ ಆನಿ ಚೀತ್‌ 
ದಿಂವ್ಹ್ಯಾ ಮದೆಂ ಫರಕ್‌ ದಿಸ್ತಾ. 


ಲೇಕಕ್‌ ಮ್ಹಳೆಂ ಹಾಂವೆಂ; ಹ್ಮಾ "ಬರವ್ಪ್ಯಾ'ಕ್‌ ಹಾಂವ್‌ ಬರೊ ಒಳ್ಳತಾಂ: ಡೇವಿಡ್‌ 
ಡಿಸೊಜಾ, ವಾಮಂಜೂರ್‌, ತೊ ಕೆದಾಳಾ ತರಿ, ಕಿತೆಂ ತರಿ ಬರವ್ನ್‌ಚ್‌ ಆಸ್ತಾ; ಪುಣ್‌ ಹ್ಮಾ 
ಲೇಕಕಾಕ್‌ ಹಾಂವ್‌ ಒಳ್ಳನಾ, ಪುಣ್‌ ಆತಾಂ ಹ್ಮಾ ಮ್ಹಜ್ಯಾ "ಮುನ್ನುಡಿ'ವರ್ವಿಂ ಪುಣಿ 
ಒಳ್ಕೊಂಚೆಂ ಪ್ರೇತನ್‌ ಕರ್ತಾಂ. 


ಹಾಂತ್ಲೆಂ ಸರ್ವ್‌ ಲಿಕಿತ್‌ ಏಕ್‌ ಸುರ್ವಿಲೆಂ ಉತರ್‌, ಪುಣ್‌ ಕಸಲೆ ಸುದ್ವಾತಿಚೆಂ? ಅಂತ್ಯಾಚೆ 
ಸುರ್ವಾತಿಚೆಂ? ವಾ ಅರ್ಹಾಚ್ಕಾ ಅರ್ಚಾಕ್‌ ದೆಂವ್‌ಲ್ಲ್ಯಾ ಮನ್ಶಾಚ್ಕಾ ಆವ್ಕಾಚೆಂ ವಾ 
ಅಕ್ಕಲಾಚೆಂ? 


ಪಂಗ್ತಿಂ ಮದೆಂ ವಾಚ್ಚೆಂ - ಹೆಂ ವಾಕ್ಕೆಂ ಹಾಂವ್‌ ಸಬಾರ್‌ ಪಾವ್ಟಿಂ ವಾಪರ್ತಾಂ. 
ಮ್ಹಳ್ಕಾರ್‌ ಪಂಗ್ಲಿಂ ಮದೆಂ ಆಸ್ಚೆಂ ಲೇಕಕಾನ್‌ ವಿವರಾಂವ್ಲೆಂ ನ್ಹಯ್‌, ವಾಚ್ಚಾಾಂನಿ 
ಸೊದುನ್‌ ಕಾಡ್ದೆಂ ಆನಿ ಹ್ಮಾ ಲೇಕನಾಂಚ್ಕಾ ಪುಂಜ್ಕಾಂತ್‌ ಅಸಲೆ ಅವ್ಕಾಸ್‌ ವಾಚ್ಚ್ಯಾಂಕ್‌ 
ಧಾರಾಳ್‌ ಆಸಾತ್‌. ಹೆ ಅವ್ಕಾಸ್‌ ಘೆಯಾತ್‌, ಸದಾಂಯ್‌ ತೆ ಯೇನಾಂತ್‌. 


ನಿಮಾಣೆಂ” 


"ಹೆಂ... ಮನಿಸ್‌ ಮ್ಹಳ್ಯಾರ್‌ ಕಿತೆಂ ಬಾಬಾ?' ಮ್ಹಳ್ಳೆಂ ಸವಾಲ್‌ ಸುರೈರ್‌ ಯೇಜೆ 
ಆಸ್‌ಲ್ಲೆಂ ವಾ ಆತಾಂ ಹೆಂ ಸವಾಲ್‌ ಆಮಿ ವಿಚಾರುಂಕ್‌ ವೇಳ್‌ ಆಯ್ಲಾ ವಾ ಉತರ್ದಾ? 
ದೆಕುನ್‌ ಹೆಂ ಸವಾಲ್‌ ಆಮಿ ಗಾಂಯ್ದೊಳಾಂಕ್‌, ಮುಸಾಂಕ್‌, ಮಾಣ್ಕಾಂಕ್‌, ದೆಂಕ್ಸ್ಯಾಂಕ್‌ 
ಆನಿ ಮಾಡೊಂಜಿಂಕ್‌ ಆನಿ ತಿಗುರಾಂಕ್‌ ಸೊಡ್ಕಾಂ? 


ಕೋಣ್‌ ಜಾಣಾ, ಫಾಲ್ಕಾಂ ಉಲಂವ್ಚಿ ಜೀಬ್‌, ಚಿಂತ್ಸಾಚೆಂ ಅಕ್ಕಲ್‌ ಆನಿ ವಿಂಚವ್ಣೆಚೆಂ 
ಹಕ್ಕ್‌ ಫಕತ್‌ ತಾಂಕಾಂ ಮಾತ್ರ್‌ ಉರತ್‌. 


ಎಡ್ವಿನ್‌ ಜೆ. ಎಫ್‌. ಡಿಸೊಜಾ 





"4 
ನಾಂಗ್ಳೊರ್‌ ಜೊತಾಕ್‌ ಬಾಂದ್ಚ್ಯಾ ಫುಡೆಂ... 


ಮಾನೆಸ್ತ್‌ ವಾಚ್ಛ್ಯಾ, ಪ್ರಕೃತೆಂತ್ಲ್ಯಾ ವಿಜ್ಮಿತಾಂ ವಿಶ್ಯಾಂತ್‌ ವಾಚ್ಚಾಕ್‌ ತುವೆಂಮನ್‌ ಕೆಲ್ಲ್ಯಾ 
ಖಾತಿರ್‌ ತುಜೊ ಆಬಾರ್‌ ಮಾಂದ್ರಾಂ. ಜಯ್ತ್‌ ಸಾಗೊರಾ ತಿತ್ಲ್ಯಾ ವಿಜ್ಮತಾಂಚೊ ಬೋವ್‌ 
ಲ್ಹಾನ್‌ ಕಣ್‌ ಮ್ಹಣ್ಚೆ ತಿತ್ಲೆಂಚ್‌ ಹ್ಮಾ ಪುಸ್ತಕಾಂತ್‌ ಆಟಾಪ್ಲಾಂ. 

ಕೊಂಕ್ಣೆಂತ್‌ ಥಂಯ್‌, ಹಾಂಗಾ ಮ್ಹಣ್‌ ಪಾಟ್ಲ್ಯಾ 20 ವರ್ಸಾಂಥಾವ್ನ್‌ ಬರಯ್ಲೆಲ್ಮಾ 18 
ಕಾಣಿಯಾಂಚೊ ತುರೊ ಹೊ. 

“ಪ್ರಕೃತಿ” ರಚ್ಲಾರಾಚಿ ಬಾಂದಾವಳ್‌. ಹಿ ಬಾಂದಾವಳ್‌ ಥಂಯ್‌ ಹಾಂಗಾ ಕೊಸಾಳ್ತಾನಾ, 
ಕಾಳ್ಜಾಂತ್‌ ಉಬ್ಬಾಲ್ಲೆ ತಳ್ಮಳೆ ಕಾಣಿಯೆ ರುಪಾರ್‌ ಭಾಯ್ರ್‌ ಪಡ್ಲ್ಯಾತ್‌. ಹ್ಕೊ ನವೆ ರಿತಿಚ್ಕೊ 
ಕಾಣಿಯೊ ಕೊಂಕ್ಣಿ ವಾಚ್ಚ್ಮಾಂಕ್‌ ಆವಡ್ಡೊನಾಂತ್‌, ಅಶೆಂ ಚಿಂತುನ್‌ ಆಸ್ತಾಂ, ಕಾಳ್ಜಾಕ್‌ 
ಲಾಗಿಲೊ ಪಿಂಟೊ ವಾಮಂಜೂರ್‌ ಹಾಣೆ ಉಚಾರ್ಲೆಲಿಂ ಉತ್ತೇಜನಾಚಿಂ ಉತ್ರಾಂ ಆನಿ ಸಹಕಾರ್‌, 
ಪರತ್‌ ಲಿಕ್ಲಿ ಹಾತಾಂತ್‌ ಧರುಂಕ್‌ ಕಾರಣ್‌ ಜಾಲೆಂ. 

ಆದ್ಲೆ "ರಾಕ್ಟೊ' ಚೆ ಸಂಪಾದಕ್‌ ಬಾ! ವಿನ್ಸೆಂಟ್‌ ಮಿನೆಜ್‌, ಬಾ| ಸಾಮ್ವೆಲ್‌ ಸಿಕೇರ್‌, ಬಾ| ಎರಿಕ್‌ 
ಕ್ರಾಸ್ತಾ ಹಾಂಚ್ಕಾ ಸಂಪಾದಕ್‌ಪಣಾಖಾಲ್‌ ತಾಂಣಿ ಮ್ಹಜಿಂ ಬರ್ಬಾಂ ಪರ್ಗಟ್ಟೆಂ ಮನ್‌ ದಾಕಯ್ಲೆಲ್ಕಾ 
ಖಾತಿರ್‌ ತಾಂಚೊ ಆಬಾರ್‌ ಮಾಂದ್ತಾಂ. ಆತಾಂಚೊ ಸಂಪಾದಕ್‌ ಬಾ! ಫ್ರಾನ್ಸಿಸ್‌ ರೊಡ್ರಿಗಸ್‌ 
ಹಾಂಣಿ ಕಾಣಿ ಪರ್ಗಟ್‌ ಜಾಲ್ಲ್ಯಾ ವೆಳಾರ್‌ “ಬರೆಂ ಬರಯ್ತಾಯ್‌' ಅಶೆಂ ಸಾಂಗೊನ್‌ ಉತ್ತೇಜನ್‌ 
ದಿಲ್ಲೆಂ ಆನಿ ಆತಾಂ ಹೆಂ ಪುಸ್ತಕ್‌ ಪರ್ಗಟ್ಟೆಂ ಮನ್‌ ಕೆಲ್ಲ್ಯಾಖಾತಿರ್‌ ತಾಂಚೊ ಆಬಾರ್‌ ಮಾಂದ್ತಾಂ. 

ಬೋವ್‌ ಗುಂಡಾಯೆಚೆಂ ಪ್ರಸ್ತಾವನ್‌ ಬರವ್ನ್‌, ಸಾಹಿತ್ಕ್‌ ಪ್ರಕಾರಾಂತ್ಲ್ಯಾ ಮಟ್ವ್ಯಾ 
ಕಾಣಿಯಾಂನಿ ಸಮಾಜಿಚೆಂ ಚಿತ್ರಣ್‌ ದೀಂವ್ಕ್‌ ಜಾತಾ ಮ್ಹಣ್‌ ಮಾಂದುನ್‌ ಫೆತ್‌ಲ್ಲ್ಯಾ ತಶೆಂ, 
ಮಟ್ಟಾ ಕಾಣಿಯಾಂಚಿ ರೂಚ್‌ ಚಾಕುಂಕ್‌ ದೀವ್ನ್‌ ಮ್ಹಜ್ಯಾ ಜಿವಿತಾಚಿ ದಿಶಾ ಬದ್ಲುಂಕ್‌ ಕಾರಣ್‌ 
ಜಾಲ್ಲ್ಯಾ ಮಾನೆಸ್ತ್‌ ಎಡ್ವಿನ್‌ ಡಿಸೊಜಾಚೊ ಭರ್‌ಲ್ಲ್ಯಾ ಕಾಳ್ಜಾನ್‌ ಉಪ್ಕಾರ್‌ ಬಾವುಡ್ತಾಂ. 

"ಜಗಲ್‌' ಹೊಸಬ್ದ್‌ ಕೊಂಕ್ಣೆಂತ್‌ ಆತಾಂ ಅಪ್ರೂಪ್‌ ಜಾವ್ನ್‌ ಯೆತಾ. ಪಯ್ಲೊ ಪಾವ್ಸಾ ಶೆಣೊ 
ಭುಂಯ್ಚೆರ್‌ ಪಡ್ಲ್ಯಾ ಉಪ್ರಾಂತ್‌ ಶೆತ್ಕಾರಾನ್‌ ಸಾಂಬಾಳ್ನ್‌ ದವರ್ಲಲೊನಾಂಗೊರ್‌, ರೆಡ್ಮಾಚ್ಯಾ! 
ಪಾಡ್ಕಾಚ್ಕಾ ಜೊತಾಕ್‌ ಬಾಂದುನ್‌ ಜಾತಚ್‌ ಥಂಡ್‌ ಶೆತ್‌ ಪಯ್ಚಾನ್‌ ಶಿಂದ್ಲೆಂ ನಾಂಗ್ರಾ 
ಮುಳಾಕ್‌ ಬಸಯ್ಲೆಲ್ಮಾ "ಜಗಲಾ'ನ್‌. ಪ್ರಾಕೃತೆಕ್‌ ಕಾಣಿಯಾಂಚ್ಕಾ ಹ್ಮಾ ಪುಸ್ತಕಾಕ್‌ ಹೆಂನಾಂವ್‌ 
ಸೊಬ್ರೆಲೆಂ ಅಶಿ ಮ್ಹಜಿ ಪಾತ್ಮೆಣಿ. 

ಪುಸ್ತಕ್‌ ಸಂಪಾದನ್‌ ಕರ್ಚ್ಯಾ, ಪರ್ಗ ಟ್ಟೆ ಚ್ಕಾ ಆನಿ ಉಗ್ತಾವಣಾಚ್ಯಾ ವೆಳಾರ್‌ ಸಹಕಾರ್‌ ದಿಲ್ಲ್ಯಾ 
ಸರ್ವ್‌ ಕಾರ್ಬಾರ್ಕಾಂಕ್‌ ಮ್ಹಜೆಂ ಕಾಳಿಜ್‌ ಧಿನ್ಹಾಸ್ತಾ. ನಿಮಾಣೆಂ ಹೆಂ ಪುಸ್ತಕ್‌ ತುಕಾ ರುಚ್ಲೆಂ ತರ್‌, 
ಏಕ್‌ ಸಬ್ದ್‌ ತುಜ್ಕಾ ಭೊಂವ್ತಿಂಚ್ಕಾಂಕ್‌ ಕಳಯ್ಕಿ ತರ್‌ ಕೊಂಕ್ಣೆಕ್‌ ಬರೆಪಣ್‌ ಲಾಬ್ರೆಲೆಂ. 

ಸರ್ವಾಂಕ್‌ ದೇವ್‌ ಬರೆಂ ಕರುಂ. 

—ಡೇವಿಡ್‌ ಡಿಸೊಜಾ, ವಾಮಂಜೂರ್‌ 

ಭುಂಯ್ದೆಂ ರಡ್ಲೆಂ ಆನಿ ಸೊಬಿನಾಚೆಂ ಮಾಗ್ಲೆಂ 


, ಪುಂಜ್ಕಾಂತ್ಲಿ ಏಕ್‌ ಕಾಣಿ "ಸಪ್ಲಾ ಸಂಸಾರಾಂತ್ಲಿ 
ಉತ್ರೊಣ್‌'. ತೆ ಉತ್ರೊಣೆಂತ್‌ ಸೊಜಿನ್‌ ಆಪ್ಲೆ ಜಿಣಿಯೆ 
ಪ್ರಡಾರಾಚೆ ಸೊದ್ನೆರ್‌ ವೆಗ್ಳೆಪಣಾನ್‌ ಮಾಗ್ತಾ. ತೆಂ ಮಾಗ್ತಾ 
ಮ್ಹಣ್ಣೆವರ್ನಿ ತಾಚೆಂ ಕಾಳಿಜ್‌ ಉಲಯ್ತಾ ಮ್ಹಣ್ಣೆಂ ಚಡ್‌ 
ಸೊಂಪೆಂ. ತೆಂ ಮ್ಹಣ್ತಾ: "ಹೆ ಭುಂಯ್ಚೊ ಖರ್ಕಾನ್‌ ಮೋಗ್‌ 
ಕರ್ಚ್ಯಾ ತರ್ನಾಟ್ಕಾಕ್‌ ರಚುನ್‌ ದವರ್ಲಾಂಯ್‌ ತರ್‌ ಆನಿ ಚಡ್‌ 
ತೇಂಪ್‌ ಆಡೊಸಾಕ್‌ ದವರಿನಾಕಾ ದೆವಾ.' 





ಹ್ಕೊ ಕಾಣಿಯೊ ಮ್ಹಣ್ಣೆವದ್ಲಿ ಹೆಂ ಭುಂಯ್ದೆಂ ಮಾಗ್ಲೆಂ 
ಆನಿ ರಡ್ಲೆಂ, ಚಡ್ಡಿ ಆನಿ ದೆಂವ್ಲಿ ಮ್ಹಣ್ಯೆತ್‌. ಹಾಂಗಾಸರ್‌ ರಾನ್‌, ರೂಕ್‌, ರುಡಾಂ ಆನಿ 
ನಾಡಾಂತ್ಲಿ ಗಾಂವ್ಚಿ ಮೂರ್‌ ಆಸಾ; ಬೆಳ್ಕಾಚೊ ಸುವಾಸ್‌ ಆನಿ ಫುಲಾಂತ್ಲೊ ಸುವಾದ್‌ ಆಸಾ; 
ಹಾಂತುಂ ಪಾವ್ಸ್‌, ಫಳಾಂಚೊ ರೋಸ್‌ ಆನಿ ಮ್ಹೊಂವಾಂಚೆ ಮೂಸ್‌ ಆಸಾತ್‌; ಹಾಂತುಂ 
ಗಾಂವ್ಕಾರಾಂಚೊ ಬೆಸೊರ್‌ ಆನಿ ಪೃಥ್ವೆರ್ಲೊ ಆಸೊರ್‌ ಆಸಾ; ಹಾಂತುಂ ಗಾದ್ಯಾಂತ್ಲಿ ಕೃಶಿ 
ಆನಿ ಹಾತಾಂತ್ಲಿ ಬೊಶಿ ಸಾಂಗಾತಾ ಆಸಾ; ಶೆತಾಂತ್ಲಿ ಥಂಡಾಯ್‌ ಆನಿ ಮೊಳ್ಬಾಚಿ 
ಉಂಚಾಯ್‌ ಆಂಗಾಂತ್‌ ಊಬ್‌ ಚರಯ್ರಾ; ಹಾಂಗಾಚೆ ಭೊಂವ್ಡೆಂತ್‌ ಖೊಲಿಯೊ, 
ಸಾಳಿಯೊ, ವಾಳಯೊ, ವಾಲಿ, ಪಾಲಿ ಆನಿ ಬೊಲಿಂ ಆಸಾತ್‌. ಹಾಂಗಾಸರ್‌ ಶೆಣಾಂಚ್ಕಾ 
ಘೆಟ್ಕಾಂನಿ ಆನಿ ಗಾಂವ್ಚಿ ಇಟಾಂನಿ ಮುಂಗೆ ಆನಿ ಬೊಂಗೆ ಫುಟ್ಮಾತ್‌. ಹಾಂಗಾಸರ್‌ 
ಆಲ್ಕಾಪಾಲ್ಕಾಚೆಂ ಮಾಪ್‌, ಆಂಕ್ರ್ಯಾಂಚೊ ಲೇಪ್‌, ಜಿರೆಂ ಮಿರ್ಕಾಚೊ ರೋಸ್‌ ಆನಿ 
ಕಸಾಯ್‌ ಭರ್ಬೂರಾಯೆನ್‌ ಸೆಂವ್ಕ್‌ ಮೆಳ್ತಾ. 


ಹಾಂಗಾ ಮೆರೆದೆಗೆಚಿ ಮಾಡಿ ಆನಿ ಗೊಟ್ಕಾಂತ್ಲಿ ರೆಡಿ ಸಯ್ತ್‌ ಉಲಯ್ತಾತ್‌; ಉಲಯ್ತಾತ್‌ 
ಮ್ಹಣ್ಣೆವದ್ದಿ ಕಾಂಯ್‌ ಸುಮಾರೈಂ ಶಿಕಯ್ತಾತ್‌ ಮ್ಹಣ್ಣೆಂ ಬರೆಂ. ಹಾಂತ್ಲಿ ಭುಂಯ್‌, 
ನ್ಹಂಯ್‌, ಬಾಂಯ್‌ ಆನಿ ವೋಂಯ್‌ ಲೆಗುನ್‌ ಮನ್ಶಾಜಾತಿಚೆ ಭಲಾಯ್ಕೆಕ್‌ ಫುಡಾರಾಚಿಂ 
ಕ್ಯಾಪ್ಸುಲಾಂ ವಾಂಟ್ತಾತ್‌. ನೀತ್‌, ಶಿತ್‌ ಆನಿ ಜಿವಿತ್‌ ಹಾಂಗಾ ಸಾಂಗಾತಾ ವಿಣ್ಣಾಂ. 

ಹಾಂಗಾಸರ್‌ ಜಿವಿತ್‌ ಆನಿ ಧರ್ಮಾ ಮದ್ಗಾತ್‌ ಬಾರ್ಕಾಯೆಚಿ ಚರಿತ್ರಾ ವಿಣುನ್‌ 
ವಾಚ್ಛ್ಯಾಕ್‌ ಜಾಣ್ತೆ ಕದ್ದಿ ಪ್ರಕ್ರಿಯಾ ಆಸಾ. ಹೆ ದಿಶೆನ್‌- ತಾಂಚ್ಯಾ ಮೆಟಾಂ ಖಾಂಚಿಂನಿ 
ಥಿಯೊಫಿಲ್‌, ಖಾಂಚಿ ಮದ್ದೊ ದಿಶ್ಚಾವೊ ಖರಿ ಖುರ್ರಾಚಿ ವಾಟ್‌ ತಸಲ್ಕೊ ಕಾಣಿಯೊ 
ಆರ್ವಿಲೆಂ ಜಿವಿತ್‌ ಆನಿ ಪುದ್ದಿಲೆ ಚರಿತ್ರೆ ಮದ್ಗಾತ್‌ ಬಳ್ಳಂತ್‌ ಗಾಂಚ್‌ ಉಬೆ ಕರ್ತಾತ್‌. ಎಕೆ 

ಕುಶಿನ್‌ ಹೆಂ ಪುಸ್ತಕ್‌ ಧರ್ರೆಚಿ ವ್ಹಡ್ವಿಕಾಯ್‌ ಪಾಚಾರ್ತಾನಾ ಆನ್‌ಎಕೆ ಕುಶಿನ್‌ ನಾಡ್ಕಾರಾಚಿ 
ಅಡ್ಡಣ್‌ ಆನಿ ಸಲ್ಪಣ್‌, ಕಾವ್ಜೆಣ್‌ ಆನಿ ಕೊಡ್ಸಾಣ್‌ ಕಾಸ್‌ ಅನ್ಫೊಗಾಚಿ ಕಶೆಂ ವರ್ಲಿತಾ. 


ಎಕಾ ಉತ್ರಾನ್‌ ಹ್ಕೊ ಕಾಣಿಯೊ ಮ್ಹಣ್ಣೆವರ್ನಿ ಭುಂಯ್ದೆ ಸಮೀಪಾಯೆಚೊ ಅನ್ಫೋಗ್‌ 
ಮ್ಹಳ್ಕಾರ್‌ ಸೊಬಾತ್‌. ಅಸಲಿ ಸಮೀಪಾಯ್‌ ವಾಚ್ಚ್ಯಾಂ ಸಮೊರ್‌ ಹಾಡುಂಕ್‌ “ರಾಕ್ಲೊ' 
ಸಂತೊಸ್‌ ಪಾವ್ತಾ. ಅಸಲಿ ಸಮೀಪಾಯ್‌ ಉತ್ರಾಂನಿ ಗುಂತ್‌ಲ್ಲ್ಯಾ ಡೇವಿಡ್‌ ಡಿಸೊಜಾಕ್‌ 
ಉಲ್ಲಾಸ್‌. ಹ್ಯಾ ಪುಸ್ತಕಾಕ್‌ ಪ್ರಸ್ತಾವನ್‌ ಬರಯಿಲ್ಲ್ಯಾ ಸಾಹಿತಿ ಎಡ್ವಿನ್‌ ಜೆ. ಎಫ್‌. 
ಡಿಸೊಜಾಕ್‌ ಧಿನ್ವಾಸ್‌. ಹ್ಮಾ ಉತ್ರಾಂಕ್‌ . ಪುಸ್ತಕಾಚೆಂ ರೂಪ್‌ ದಿಂವ್ಸ್ಯಾಕ್‌ ಹಾತ್‌ 
ಮೆಳಯಿಲ್ಲ್ಯಾ ಪಿಂಟೊ, ಟೊನಿ, ಡಿಟಿಪಿ ವಾವ್ರಾಡಿ ಆನಿ ಕೊಡಿಯಾಲ್‌ಬಯ್ಲ್‌ ಛಾಪ್ಕಾನ್ಕಾಚೊ 
ವೆವಸ್ತಾಪಕ್‌ ಬಾ! ಜೊರ್ಡ್‌ ಡಿಸೊಜಾ ತಶೆಂ ಶಿಬಂದೆಕ್‌ ಧಿನ್ವಾಸ್‌. 


—ಬಾ। ಫ್ರಾನ್ಸಿಸ್‌ ರೊಡ್ರಿಗಸ್‌ 
“ರಾಕ್ಲೊ' ಸಂಪಾದಕ್‌ 

*ಹಾಂಡೆ: ಆದ್ಲ್ಯಾ ಶೆತ್ಕಾರಾಂಕ್‌ ಬಿಯಾಳೊ ಬೋವ್‌ ಮೊಲಾದಿಕ್‌ ದಿರ್ವೆಂ ಜಾವ್ನಾಸ್‌ಲ್ಲೆಂ. 
ಕಶೆಂ ಜೊಡ್ಡಲೊ ದುಡು ತಾಂಬ್ಕಾಚ್ಕಾ ಹಾಂಡ್ಕಾಂತ್‌ ಪೂರ್ನ್‌ ಸಾಂಬಾಳ್ಡ್‌ ದವರ್ಹಾಲೆ, ತಶೆಂ 
ಫುಡ್ಲ್ಯಾ ಪಾವ್ಸಾಳ್ಕಾಕ್‌ ಜಾಯ್‌ ಪಡ್ಡೊ ಬಿಯಾಳೊ ಸುಕ್ಕಾ ಬೊಬ್ಬ್ಯಾಚ್ಮಾ ಪೊಟಾಂತ್‌ ಸಾಂಬಾಳ್ನ್‌ 
ದವರ್ತಾಲೆ. ಹ್ಯಾ ಬೊಬ್ಬ್ಯಾಕ್‌ "ಹಾಂಡೆಂ' ಮ್ಹಣ್‌ ಆಪಯ್ತಾಲೆ. 

ಸಂಸಾರಾಂತ್ಲ್ಯಾ ಸರ್ವ್‌ ಮಾದ್ಕಮಾಂಚಿ ದೀಶ್ಟ್‌ ತ್ಕಾ ಸಾಟ್‌ ಮಯ್ಲಾಂ ವಿಸ್ತಾರಾಯೆಚ್ಕಾ 
ಪ್ರದೆಶಾಚಿರ್‌ ಆಸ್‌ಲ್ಲಿ. ಪ್ರಸ್ತುತ್‌ ಪರಿಗತಿಕ್‌ ಸಾರ್ಕೆಂ ಕಾರಣ್‌ ಸೊದುನ್‌ ಕಾಡುಂಕ್‌ 
ಕೊಣ್‌ಚ್‌ ಸಕ್ಷೆನಾಂತ್‌. ಸಬಾರಾಂನಿ ಆಪಾಪ್ಲಿ ಅಬಿಪ್ರಾಯ್‌ ಉಚಾರ್ಲಿ. ಪುಣ್‌ ತ್ಕಾ 
ಪ್ರದೆಶಾಂತ್ಲ್ವಾ ನಿವಾಸಿಂಚೆ, ಜಾಂವ್‌ ಧಾರ್ಮಿಕಾಂಚೆ, ಜಾಂವ್‌ ವಿಗ್ಮಾನಿಂಚೆ ಅಬಿಪ್ರಾಯೆವರ್ವಿಂ 

ಗತ್‌ ಬದಲ್ಲಿ ನಾ. ಪಾಟ್ಲ್ಯಾ ತೀನ್‌ ಮಯ್ಯ್ಯಾಂಥಾವ್ನ್‌ ಉಬ್ಬೆಸ್‌ ಭೊಗುನ್‌ ತೊ ಲೋಕ್‌ 
ಥಕ್‌ಲ್ಲೊ. 


ಪಾಟ್ಲ್ಯಾ ತೀನ್‌ ಮಯ್ದ್ಯಾಂಥಾವ್ನ್‌ ತ್ಕಾ ಪ್ರದೆಶಾಂತ್ಲೊ ಹವೊ ಬದ್ದಾಲೊಚ್‌ ನಾ. 
ದೊನ್ಸಾರಾಂ ಭರಾರ್‌ ಚಡ್‌ಲ್ಲಿ ಊಬ್‌ ದಿಸಾಚ್ಕಾ ಚೊವೀಸ್‌ ವೊರಾಂಚ್ಕಾ ಖಂಯ್ಚಾಚ್‌ 
ಭಾಗಾಂತ್‌ ಕಸಲಿಚ್‌ ಬದ್ದಾವಣ್‌ ನಾಸ್ತಾಂ ಏಕ್‌ಚ್‌ ಥರ್‌ ಉದ್ದಿ. ಹ್ಮಾ ವರ್ವಿಂ ತ್ಕಾ 
ಪ್ರದೆಶಾಂತ್ಲ್ಯಾ ನಿವಾಸಿಂಚ್ಕಾ ಕುಡಿಂಚೆರ್‌ ಜಾಯ್ತೊ ಪ್ರಬಾವ್‌ ಪಡ್ಲೊ. ಹವ್ಕಾಚೆ ಚಡ್‌ಉಣೆ 
ಉಬೆಕ್‌ ವೊಳ್ಗಾಲ್ಲೊ ಕುಡಿ ಆತಾಂಚ್ಕೊ ಪರಿಗತ್ಕೊ ಫುಡ್‌ ಕರುಂಕ್‌ ಸಕ್ಲ್ಯೊನಾಂತ್‌. 
ಜಾಯ್ತ್ಯಾಂಚ್ಕೊ ಕುಡಿ ರಗ್ತಾದಾಬ್‌ ಚಡ್‌ಲ್ಲೆ/ದೆಂವ್‌ಲ್ಲೆ ಗತಿರ್‌ಚ್‌ ರಾವ್ಲೊ. ಕುಡಿ ಘಾಮ್‌ 
ಗಳವ್ನ್‌ ಗಳವ್ನ್‌ ಆಪ್ಲೆಂ ಕಾಮ್‌ ಮುಕಾರುಂಕ್‌ ಅಸಾದ್‌ ಮ್ಹಣ್ಣೆ ಗತಿಕ್‌ ಪಾವ್ಲೊ. ಭುಕೆಚಿ, 
ನಿದೆಚಿ ರೇಗ್ರ್‌ ಬದಲ್ಲಿ. ರುಕಾ ರುಡಾಂಚ್ಕಾ ಪಾನಾಂನಿ ಆಪ್ಲೆಂ ಪಾಚ್ಚೆಪಣ್‌ ಹೊಗ್ಡಾವ್ನ್‌ 
ಘೆತ್ಲೆಂ. 

ಹ್ಮಾ ಮದೆಂ ಹಿಂವಾಳ್‌ ಯೆಂವ್ಚೊ ಜಾಲೊ ಮ್ಹಣ್ತಾನಾ, ಪರಿಗತ್‌ ಬದ್ದಾತೆಲಿ ಅಶೆಂ 
ಆಶೆವ್ನ್‌ ರಾವ್ಲೊ. ತ್ಕಾ ಪ್ರದೆಶಾಚ್ಮಾ ಭೊಂವ್ತಿಂಚ್ಕಾ ಗಾಂವಾಂನಿ ಹಿಂವಾಳ್‌ ಪಡ್ಲೊ. ಪುಣ್‌ 
ತ್ಕಾ ಸಾಟ್‌ ಮಯ್ಲಾಂ ವಿಸ್ತಾರಾಯೆಚ್ಕಾ ಗಾಂವಾಂನಿ ಕಸಲಿಚ್‌ ಬದ್ದಾವಣ್‌ ಜಾಲಿ ನಾ. 


"ಮನ್ಶಾಕುಳಾನ್‌ ಪ್ರಕೃತೆಕ್‌ ಕೆಲ್ಲ್ಯಾ ಧಗ್ಕಾವರ್ಹಿಂ ಓಡೊನ್‌ ಪಡ್ಡೊ ಪಿಂದೊನ್‌, ಸುರ್ಕಾ 
ಕಿರ್ಲಾಂಸಂಗಿಂ ಮಿಸ್ಸಾಲ್ಲೆಂ ಮಾರೆಕಾರ್‌ ವಾರೆಂ ಅಸಲೆಂ ಖರ್ಸ್‌ ಉಬೆಂ ಕರುಂಕ್‌ ಪಾವ್ತೆಂ', 
ಸಾಂಗಾಲಾಗ್ಲೆ ವಿಗ್ಯಾನಿ. “ಮನ್ಶಾಕುಳಾಚೆಂ ಪಾಪ್‌ ಒಳ್ಕೊಂಕ್‌ ದೆವಾನ್‌ ಧಾಡ್‌ಲ್ಲೆಂ ಖರ್ಸ್‌ 
ಹೆಂ', ಸಾಂಗಾಲಾಗ್ಲೆ ಧಾರ್ಮಿಕ್‌ ಮುಕೆಲಿ. 


ತ್ಕಾ ಲೊಕಾಕ್‌ ಉಬ್ಬೆಶಿ ಪರಿಗತಿಂತ್‌ ನಿತಳ್‌ ವಾರ್ಕಾಚೊ ತತ್ವಾರ್‌ ಆಯ್ಲೊ. ಲೊಕಾಚೆ 
ಕುಡಿಂಚ್ಕಾ ಕಾತಿಂಚೆರ್‌ ಭೊರ್‌ ಪಡ್ಲೊ, ಘಾಮ್‌ ಗಳಂವ್ದೆ ಸೂಕ್ಕ್ಮ್‌ ಬುರಾಕ್‌ ಬಂದ್‌ ಪಡ್ಲೆ 
ಆನಿ ಕಾತಿ ಭಿತರ್‌ ಉದಕ್‌ ಭರ್ಲೆಂ. 


ಹ್ಯಾ ಮದೆಂ ತ್ಕಾ ಪ್ರದೆಶಾಂತ್ಲಾ ಎಕಾ ಕೊನ್ಶ್ಯಾರ್‌ ಜಿಯೆವ್ನ್‌ ಆಸ್ಲೆಲ್ಮಾ ಗಾಂವ್ಚಿ 
ಮೂಳ್‌ನಿವಾಸಿಂಕ್‌ ನವಿ ಪರಿಗತ್‌ ಧಣ್ಣಿನಾ ತೆಂ ಕಳೊನ್‌ ಆಯ್ಲೆಂ. ಸರ್ವಾಂಚಿ ದೀಶ್ಟ್‌ 
ತಾಂಚೆರ್‌ ಪಡ್ಲಿ. ಥೊಡ್ಮಾ ಸೊದ್ನಾಂ ಉಪ್ರಾಂತ್‌ ಕಳೊನ್‌ ಆಯ್ಲೆಂ ಕೀ ತಾಂಣಿ ಸೆಂವ್ಚಾ 
ಖಾಣಾಂತ್‌ ಹೆ ಪರಿಗತಿಚಿ ದಾವ್‌: ಸೊಸ್ಟಿ ತಾಂಕ್‌ ತಾಂಕಾಂ ಮೆಳ್ಳಿ ಮ್ಹಳ್ಳೆಂ. ತಾಂಣಿ ಸೆಂವ್ಚೆ 
ರಾನ್ವಟ್‌ ಭಾಜಿಯೆಂತ್‌ ಹೊ ಗೂಣ್‌ ಆಸಾ ಮ್ಹಳ್ಳೆಂ ಕಳಿತ್‌ ಜಾಲೆಂ. 


ಆತಾಂ ಹೆ ಭಾಜಿಯೆ ಜಾತಿಚ್ಕಾ ರುಡಾಂಚಿಂ ಸೊದ್ನಾಂ ಸುರು ಜಾಲಿಂ. ಭಾರತಾಚೆ ಅಸ್ತಮ್ತೆ 
ಕರಾವಳಿಚ್ಕಾ ಭೊಂವ್ತಿಂಚ್ಕಾ ಗಾಂವಾಂನಿ ಆಪ್ಲೆಸ್ತಕಿಂ ವಾಡ್ಜಿಂ, ಕಸಲೊಚ್‌ ವಾಪರ್‌ ನಾಸ್ತಾಂ 
ವಿಬಾಡುನ್‌ ವೆಚಿಂ "ತಿಳೊಣೆ'ಚಿಂ ರುಡಾಂ ತ್ಕಾ ಮೂಳ್‌ನಿವಾಸಿಂನಿ ಖಾಣಾಂತ್‌ ವಾಪರ್ಲೆಲ್ಕಾ 

ರುಡಾಂಕ್‌ ತಾಳ್‌ ಪಡ್ತಾ ತೆಂ ಕಳಿತ್‌ ಜಾತಾನಾ ಜಾಯ್ತ್ವಾಂನಿ ಸಮಾದಾನಾಚೊ ಸ್ವಾಸ್‌ ಸೊಡ್ಲೊ. 
ಪುಣ್‌ ಜಿವಿಂರುಡಾಂ ತ್ಕಾ ಗಾಂವಾಕ್‌ ಸಾಗ್ಸುಂಚಿ ವಾಂವ್ಚ್‌ ಚಿಂತಾನಾ ಶೆಳೊ ಘಾಮ್‌ ಸುಟ್ಲೊ. 
ಆತಾಂ ಉಡ್ಲಿ ವಾಟ್‌ ರುಡಾಂಚ್ಕಾ ಖಂಯ್ಚಾ ಭಾಗಾಂತ್‌ ಮನ್ಶಾ ಕುಡಿಕ್‌ ಸುಶೆಗ್‌ ದಿಂವ್ಚಿ ತಾಂಕ್‌ 
ಆಸಾಮ್ಹಳ್ಳೆಂ ಸೊದ್ನಾಂ ಕರ್ಚೆಂ. ರುಡಾಂಚ್ಕಾ ಪಾಳಾಂನಿ ಚಿಂವ್ಲೆಲಿ ಸಕತ್‌ ದೆಂಟಾಕ್‌ ಪಾಟಂವ್ಚ್ಯಾ 
ನಳಿಯಾಂನಿ ಹೊ ಗೂಣ್‌ ಆಸಾ ಮ್ಹಳ್ಳೆಂ ಕಳಿತ್‌ ಜಾಲೆಂ. 


ಗಾಂವ್ಚಾ ಲೊಕಾನ್‌ ಫುಡಾರಾಚೆರ್‌ ಕಸಲಿಚ್‌ ದೀಶ್ಟ್‌ ಘಾಲಿನಾಸ್ತಾಂ ಆಸ್ಲೆಲಿಂ ಸರ್ವ್‌ 
ರುಡಾಂ ಹುಮ್ಪುನ್‌ ಕಾಡ್ಲಿಂ ಆನಿ "ತಿಳೊಣೆ' ರುಡಾಂಚ್ಕಾ ಮುಳ್ಕಾಟಾಂಚೊ ವಿಕ್ರೊ ಕೆಲೊ, 
ಲೊಕಾ ಹಾತಿಂ ಜಾಯ್‌ ಪುರ್ತೊ ದುಡು ವ್ಹಾಳ್ಳೊ. 


ಆತಾಂ ಘಡ್ಲಿ ಬದ್ಲಾವಣ್‌... ಕರುನ್‌ ಆಸ್ತೆಲೆಂ ಬೆಳೆಂ ಕರ್ಚೆಂ ರಾವಯ್ಲೆಂ. ದೊಂಗೊರ್‌ 
ಸಫಾಯ್‌ ಜಾಲೆ. ರುಡಾಂ, ರುಡ್ಕುಟಾಂ ಸಂವಾಡ್ಲಿಂ. ಸರ್ವಾಂಚೆ ಜಿಬೆರ್‌ ತಿಳೊಣಿ, 
ತಿಳೊಣಿ... ಪುಣ್‌ ರುಡಾಂಚೊ ಬಿಂಯಾಳೊ ಖಂಯ್ಸರ್‌ ಆಸಾ? ಹೆಂ ಸವಾಲ್‌ ಉದೆತಾನಾ 
ಸರ್ವ್‌ ಎಕಾಮೆಕಾಚಿಂ ತೊಂಡಾಂ ಪಳಯ್ದಾಗ್ಲೆ. 


ಸಾಟ್‌ ಮಯ್ಲಾಂ ವಿಸ್ತಾರಾಯೆಚೆರ್‌ ಜಿಯೆವ್ನ್‌ ಆಸ್ಲೆಲ್ಮಾ ಲೊಕಾ ಮದೆಂ ಆನ್‌ಏಕ್‌ 
ಖರ್‌ ಉಬ್ದಾಲೆಂ. ತಾಂಚ್ಕಾ ಆಂಗಾರ್‌ ಬಾರಿಕ್‌ ರೊಂತೆ ಪಡ್ಲೆ ಆನಿ ಭೊಂವ್ತಿಂ ವಾಡೊಂಕ್‌ 
ಲಾಗ್ಗೆ. ಮಯ್ದ್‌ ತೆ ಪಿಡೆಕ್‌ ವೊಳ್ಳಾಲೆ. ಸರ್ಬಾರೆವೊಡ್‌! ಹೆ ಪಿಡೆಕ್‌ ವಾಪರ್ದಿಂ ಸದಾಂಚಿಂ 
ಒಕ್ತಾಂ ಗೂಣ್‌ ಕರುಂಕ್‌ ಸಕ್ತಿಂನಾಂತ್‌. ಚಡಿತ್‌ ಸಕ್ತೆಚಿಂ ಒಕ್ತಾಂ ಸೆವ್ಲೆಲ್ಕಾಂಥಂಯ್‌ 
ನಾವರ್ನವ್ನೆಚಿಂ ಖುಣಾಂ ದಿಸೊನ್‌ ಆಯ್ಲಿಂ. ಸಗ್ಗ್ಯಾ ಆಂಗಾರ್‌ ಚಾಕಾಂ ಚಾಕಾಂ ಉದೆಲಿಂ. 


ವಯ್ದಾಕೀಯ್‌ ಸಂಸಾರಾಚಿಂ ಅಂತರ್ಮಳಾಂ ಉಡ್ಲಿಂ.  ಅಂತರ್‌ಜಾಳಾಂತ್‌ ಸೊದ್ದಾಂ 
ಕರ್ತಾನಾ ಭಾರತಾಚೆ ಅಸ್ತಮ್ಮೆ ಕರಾವಳಿಚ್ಕಾ ಭೊಂವ್ತಿಂಚ್ಕಾ ಗಾಂವಾಂನಿ ಗಾಂವ್ಚಿ ಒಕ್ತಾಂಚೊ 
ಲೇಪ್‌ ಆನಿ ಕಸಾಯ್‌ ವಾಪರ್ನ್‌ ಹಿ ಪಿಡಾ ಗೂಣ್‌ ಕರ್ತಾಲೆ ಮ್ಹಳ್ಳೆಂ ಕಳೊನ್‌ ಆಯ್ಲೆಂ. 
ತಕ್ಕಣ್‌ ಏಕ್‌ ಪಂಗಡ್‌ ಕರಾವಳಿ ಪ್ರದೆಶಾಕ್‌ ಪಾವ್ಲೊ. 


ಗಾಂವ್ಚಿ ಒಕ್ತಾಂ ರಿತಿಂಚ್ಕಾ ಪುಸ್ತಕಾಂ ಪುಂಜ್ಕಾಂತ್‌ ಹೆ ಪಿಡೆಚ್ಕಾ ಒಕ್ತಾಂಚೊ ವಿವರ್‌ 
ಮೆಳ್‌ಲ್ಲೊಚ್‌, ಎಕಾ ರುಡಾಚೆ ಆಂಕ್ರೆಚಿ ತಸ್ವೀರ್‌ ಘೆವ್ನ್‌, ಸಗ್ಗಾ ರುಡಾಚೆ ಸೊದ್ನೆರ್‌ 
ಪಡ್ಲೊ ತೊ ಪಂಗಡ್‌. ತಸ್ಪಿರೆಂತ್‌ ಸಗ್ಳಿ ರುಳಕ್‌ ಕಳಿತ್‌ ಜಾತಾಲಿ. ಕಾಳ್ಕ್ಯಾ- ತಾಂಬ್ಕ್ಯಾ 
ರಂಗಾಚ್ಕೊ ಆಂಕ್ರ್ರೊ ತ್ಕೊ. ತ್ಕಾ ಆಂಕ್ರ್ಯಾಂಕ್‌ "ಕಾಳ್ಕೊ ಆಂಕ್ರ್ರೊ” ಮ್ಹಳ್ಳ್ಯಾ ನಾಂವಾನ್‌ 
ಒಳ್ಳಾತಾಲೆ. ಜಾಯ್ತ್ಯಾಂಕ್‌ ತ್ಕಾ ರುಡಾಚೆಂ ನಾಂವ್‌ ಕಳಿತ್‌ ಆಸ್‌ಲ್ಲೆಂ. ಪುಣ್‌ ತಿಳೊಣೆಚ್ಮಾ 
ಹೊರ್ಪೊಸಾನ್‌ ತಿಂ ರುಡಾಂ ಸಾರ್ಕಾಂತ್‌, ಗೊಬ್ರಾಂತ್‌ ಭರ್ಸಲ್ಯಾಂತ್‌ ಮ್ಹಳ್ಳೆಂ ಕಳಿತ್‌ 
ಜಾತಾನಾ ವೇಳ್‌ ಉತರ್‌ಲ್ಲೊ. 


ರುಡಾಂಚೆ ಸೊದ್ನೆರ್‌ ಆಯ್ಲೆಲ್ಕಾ ಪಂಗ್ಡಾನ್‌ ಜಾಯ್ತೆಂ ಇನಾಮ್‌ ಭಾಸಾಯ್ಲೆಂ. ಪುಣ್‌ 

ಕೊಣಾಕ್‌ಚ್‌ ಖಂಯ್ಸರ್‌ ತರೀ ತೆ ಆಂಕ್ರೆಚೆಂ ರುಡ್‌ ಸಾಂಪಡ್ಲೆಂ ನಾ. ಹ್ಯಾ ಗಾಂವಾಂತ್‌ 
ಪಾಟ್ಲ್ಯಾ ಥೊಡ್ಕಾ ವರ್ಸಾಂನಿ ಕೊಣೆಂಚ್‌ ತೆಂ ಒಕ್ತಾಂತ್‌ ವಾಪರುಂಕ್‌ ನಾ ಮ್ಹಳ್ಳೆಂ ಕಳಿತ್‌ 
ಜಾತಾನಾ, ತ್ಕಾ ಪಂಗ್ಡಾನ್‌ ಆಶಾ ಸಾಂಡ್ಲಿ. 


ಆಕೆರಿಚಿಂ ಸೊದ್ನಾಂ ಜಾವ್ನ್‌ ಗಾಂವಾಂತ್ಲ್ಯಾ ಮ್ಹಾಲ್ಗಡ್ಕಾ ಮನ್ಶಾಂಕ್‌ ಮೆಳೊನ್‌ 
ಮಾಹೆತ್‌ ಜಮಂದ್ಚಿ ಮ್ಹಣ್‌ ಚಿಂತ್ಲೆಂ. ಎಕೆ ಸಕಾಳಿಂ ಎಕ್ಲೊ ಮ್ಹಾಲ್ಲಡೊ ಮನಿಸ್‌ ಆಪುಣ್‌ 
ತ್ಕಾ ರುಡಾಂಕ್‌ ಒಳ್ಳಾತಾಂ ಮ್ಹಣ್‌ ಸಾಂಗ್ತಾನಾ ತೊ ಪಂಗಡ್‌ ಸಂತೊಸ್ಲೊ. ತ್ಕಾ 
ರುಡಾಂಚ್ಕಾ ಆಂಕ್ರ್ಯಾಂಚೊ ವಾಪರ್‌ ತೆಂ ಕುಟಮ್‌ ತಕ್ಲ್ಯಾಂ ತಕ್ಸ್ಯಾಂಥಾವ್ನ್‌ ಕರ್ನ್‌ ಆಯಿಲ್ಲೆಂ. 
ಜಾಯ್ತ್ಯಾ ಲೊಕಾಚೊ ಸರ್ಪಾರೆವೊಡ್‌ ಪಿಡಾ ಥಾಂಬವ್ನ್‌, ವಳ್ಚಳ್ಳಾಂತ್ಲೆಂ ರಾಕ್‌ಲ್ಲೆಂ ತ್ಕಾ 
ಮ್ಹಾಲ್ಗಡ್ಕಾಕ್‌ ಕಳಿತ್‌ ಆಸ್‌ಲ್ಲೆಂ. ಸಡ್ಸಡೆ, ಹುಲೊಪ್‌ ಅಸಲ್ಮಾ ಬಾಂದ್ಭಾಸಾಂಕ್‌, ಕಾಳ್ಕಾ 
ಆಂಕ್ರ್ರಾಂಕ್‌ ಜಿರೆಂ, ಆಡ್ಸರಾಂಚ್ಕಾ ಸೊಣ್ಣಾಂಚ್ಕಾ ರೊಸಾನ್‌ ಭರ್ಸುನ್‌ ವಾಟ್ಲಲೊ ಲೇಪ್‌ 
ಸಾರವ್ನ್‌ ಏಕ್‌ ದೋನ್‌ ದಿಸಾಂನಿ ಸರ್ಬಾರೆವೊಡ್‌ ಪಿಡಾ ಥಾಂಬಯ್ಲೆಲಿ ಸಾಕ್ಸ್‌ ತಾಣೆ ದಿಲಿ. 


ಹ್ಮಾ ರುಡಾಚ್ಕೊ ಆಂಕ್ರ್ರೊ ತ್ಕಾ ಸಾಟ್‌ ಮಯ್ಲಾಂ ವಿಸ್ತಾರಾಯೆಚ್ಛಾ ಪ್ರದೆಶಾಕ್‌ ಕಿತ್ಲೊ 
ಗರ್ವೆಚ್ಕೊ ಜಾವ್ನಾಸಾತ್‌... ಧಥಂಯ್ಚ್ಯಾ ಲೊಕಾಕ್‌ ಧೊಸ್ಹ್ವಾ ಖರ್ಗಾಥಾವ್ನ್‌ ಸುಟ್ಕಾ ಜೊಡ್ಡ್ವಾಕ್‌, 
ಹ್ಮಾ ರುಡಾಚಿ ಆಮ್ಕಾಂ ಬೋವ್‌ ಗರ್ವ್‌ ಆಸಾ ತೆಂ ತಾಣೆ ಕಳಯ್ಲೆಂ. ತ್ಕಾ ಪಂಗ್ಡಾಕ್‌ ಹೆಂ 
ರುಡ್‌ ದಾಕವ್ನ್‌ ದಿಲೆಂ ತರ್‌ ವರ್ತೆಂ ಇನಾಮ್‌ ದಿಂವ್ಚಿ ಆಶಾ ದಾಕಯ್ಲಿ ತ್ಕಾ ಪಂಗ್ಡಾನ್‌. 
ಮಾನೆಸ್ತಾಕ್‌ ತ್ಕಾ ಪಂಗ್ಡಾಚೆ ಮತಿಂತ್‌ ಲಿಪ್ಲೆಲಿ ಮಾಂಡ್ಲಿ ಕಳಿತ್‌ ಜಾಲಿ. ಹ್ಮಾ ಗಾಂವಾಥಾವ್ನ್‌ 
ರುಡಾಂ ಹುಮ್ಪುನ್‌, ಹುಮ್ಬುನ್‌ ಘೆವ್ನ್‌ ವೆತಲೊ ಹೊ ಪಂಗಡ್‌. ಹ್ಮಾ ಗಾಂವಾಂತ್‌ ಹಿಂ 
ರುಡಾಂ ಆಳ್ವಾತೆಲಿಂ. ಆತಾಂಚ್ಯಾ ಲೊಕಾಕ್‌ ಹ್ಮಾ ರುಡಾಂಚೆಂ ಮೊಲ್‌ ಕಳಿತ್‌ ನಾ. ಪುಣ್‌ 
ಹ್ಮಾ ರುಡಾಂ ಥಾವ್ನ್‌ ಆಪುಣ್‌ ಭಲಾಯ್ಕೆಂತ್‌ ಉರ್ದಾಂ. ಜಾಯ್ತ್ಯಾ ಲೊಕಾಚಿ ದೂಕ್‌ 
ಥಾಂಬಂವ್ಕ್‌ ಸಕ್ಲಾಂ... 


ಘಡಿಯೆನ್‌ ತಾಕಾ ತ್ಕಾ ಗಾಂವಾಂತ್‌ ಕಶ್ಚಾಂ ವಳ್ವಳ್ಕಾಂ ಮದೆಂ ಸುಸ್ಕಾರ್‌ ಸೊಡ್ಡಾ 
ಲೊಕಾಚೊ ಉಡಾಸ್‌ ಆಯ್ಲೊ. ತಾಂಕಾಂ ಗೂಣ್‌ ಕರುಂಕ್‌ ಹಾಂವೆಂ ಕುಮೊಕ್‌ ಕರೈತ್‌? 
ತೊ ಉಲಯ್ಲೊ ಆಪ್ಲೆಸ್ತಕಿಂ. 


ದುಸ್ರೆ ಘಡಿಯೆ ಖರಿ ಗಜಾಲ್‌ ತೊ ಸಮ್ಹಾಲೊ. ಆಪ್ಲಾಸರ್ವಿಂ ಆಯ್ದೆಲ್ಕಾ ಪಯ್ಕಿಂಚ್ಕಾ 
ಜಾಯ್ತ್ಯಾಂಕ್‌ ಗಾಂವಾಂತ್‌ ಮೆಳ್ಳ್ಯಾ ತಿತ್ಲ್ಯಾ ಆಂಕ್ರ್ಯಾಂನಿ ಥಾಂಬಂವ್ಕ್‌ ಸಕಾನ್‌. ಪುಣ್‌ 
ತಕ್ಣ್ಯಾಂ ತಕ್ಲ್ಯಾಂಥಾವ್ನ್‌ ವಾಗವ್ನ್‌ ಸಾಂಬಾಳ್ನ್‌ ದವರ್‌ಲ್ಲೆಂ ರುಡ್‌ ಹುಮ್ಪುನ್‌ ದಿಂವ್ಚೆಂ 
ಕಿತ್ಲೆಂ ಸಾರ್ಕೆಂ? ಏಕ್‌ಪಾವ್ವಿಂ ಆಸ್ಲೆಲೆಂ ರುಡ್‌ ಹುಮ್ಬುನ್‌ ಕಾಡ್ಲೆಂ ತರ್‌ ಪರತ್‌ ರಚ್ನಾರ್‌ 
ಹೆಂ ರುಡ್‌ ಹೆ ಭುಂಯ್ದೆರ್‌ ಕಿರ್ದಾಶೆಂ ಕರಿತ್‌? 


“ಮಾನೆಸ್ತಾ...”” ಸಾಂಗಾಲಾಗ್ಲೊ ಪಂಗ್ಡಾಚೊ ಮುಕೆಲಿ. “ಜರ್‌ ಹೆಂ ರುಡ್‌ ಆಮ್ಚೆ 

ರುಳ್ಳೆಕ್‌ ಮೆಳ್ಳೆಂ, ತ್ಕಾ ರುಡಾಚೆ ಥೊಡೆ ಕುಡ್ಕೆ ಆಮಿ ಘೆವ್ನ್‌ ಆರ್ಕಾಚ್ಕಾ ಗೊಬ್ಬ್ಯಾಂನಿ 
ರುಡಾಚೆ ಕಣ್‌ ಕಿರ್ಲಾವ್ನ್‌ ಎಕಾ ರುಡಾಥಾವ್ನ್‌ ಶೆಂಬೊರಾಂನಿ ರುಡಾಂ ಕರ್ರೆಲ್ಯಾಂವ್‌, ಅಸಲಿ 
ತಾಂತ್ರಿಕತಾ ಆತಾಂ ಜಾಯ್ತೆ ಜಾಣಾಂತ್‌. ಫಕತ್‌ ಮೂಳ್‌ ರುಡಾಚಿ ರುಳಕ್‌ ಆಮ್ಕಾಂ 
ಕಳಿತ್‌ ಜಾಂವ್ಕ್‌ ಜಾಯ್‌.'' 


ಪುಣ್‌ ತ್ಕಾ ಮ್ಹಾಲ್ಗಡ್ಕಾ ಮನ್ಶಾಕ್‌, ತ್ಕಾ ಪಂಗ್ಡಾಚೆರ್‌ ಕಸಲೊಚ್‌ ಭರ್ವಸೊ ನಾತ್‌ಲ್ಲೊ. 
ಏಕ್‌ಪಾವ್ಟಿಂ ತ್ಕಾ ರುಡಾಕ್‌ ಹೆ ಒಳ್ಳಾಲೆ, ಉಪ್ರಾಂತ್‌ ತ್ಕಾ ರುಡಾಂಚೊ ಸಂವಾರ್‌ 
ಕೊಣಾಕ್‌ಚ್‌ ಆಡಾಂವ್ಕ್‌ ಜಾಂವ್ಚೆಂ ನಾ, ತಶೆಂ ತಾಕಾ ಭೊಗ್ಗೆಂ. 


“ತುಮ್ಚೆ ತಾಂತ್ರಿಕತೆಕ್‌ ತಿತ್ಲಿ ಶ್ಯಾತಿ ಆಸಾ? ಆನಿ ತುಮ್ಚ್ಯಾ ತಾಂತ್ರಿಕತೆಚೆರ್‌ ತುಮ್ಕಾಂ 
ತಿತ್ಲೊ ಭರ್ವಸೊ ಆಸಾ?” ವಿಚಾರಿಲಾಗ್ಲೊ ಮ್ಹಾಲ್ಲಡೊ ಮನಿಸ್‌-"“ತರ್‌ ತ್ಕಾಚ್‌ ಒಕ್ತಾಂ 
ಗುಣಾಂಚೆಂ ಆನ್‌ಏಕ್‌ ರುಡ್‌ ರಚುನ್‌ ತುಮ್ಚಿ ಶ್ಕಾತಿ ದಾಕಯಾ-ಹೆಂ ರುಡ್‌ ಹೆ 
: ಮಾತಿಯೆಂತ್ಲೆಂ ಪಾಚ್ಚೆಂ ವಜ್ರ್‌. ಹೆಂ ರುಡ್‌ ಹಾ ಪ್ರದೆಶಾ ಭಾಯ್ರ್‌ ಖಂಯ್ಸರೀ 
ವಾಂಚೊಂಕ್‌ ಸಕ್ಕೆಂ ನಾ ತೆಂ ತುಮ್ಕಾಂ ಕಳಿತ್‌ ಆಸಾ?” 

ಮ್ಹಾಲ್ಗಡ್ಕಾ ಮನ್ಶಾನ್‌ ತಾಂಕಾಂ ಆಪ್ಲ್ಯಾ ಉಜ್ಜ್ಯಾ ಹಾತಾಚ್ಕಾ ಬೊಟಾನ್‌ ವಾಟ್‌ 
ದಾಕಯ್ಲಿ ಪಾಟಿಂ ವೆಚಿ. ಈ 


* ಜೇ ೫% 


(ತಿಳೊಣಿ - ಏಕ್‌ ಸಾದೆಂ ರುಡ್‌. ಹ್ಯಾ ರುಡಾಚ್ಕಾ ಒಕ್ತಾ ಗುಣಾಂ ವಿಶ್ಯಾಂತ್‌ 
ಜಾಂವ್‌, ರಾಂದ್ರಾಂತ್‌ ವಾಪರ್ಲ್ಯಾ ವಿಶ್ಯಾಂತ್‌ ಜಾಂವ್‌ ಕಸಲಿಚ್‌ ಮಾಹತ್‌ ನಾ. 


ನಾವರ್ಗವ್ಲಿ ಎ ಎಲದ್ದಿ 
ಸರ್ಪಾರವೊಡ್‌ - ಸರ್ಪಸುತ್ತು, ಹದ್ಬಿಸ್‌ 


ಕಾಳ್ಯಾ ಆಂಕ್ರ್ಯಾ ೦ಚೆಂ ರುಡ್‌ - ಪಾಡ್ಲಾ ಘಾಟಾ ಸಕಯ್ಲೆ ಕುಶಿನ್‌ ಥಂಯ್‌ ಹಾಂಗಾ 
ಪಳೆಂವ್ಕ್‌ ಮೆಳ್ಳೆಂ ಒಕ್ತಾಕ್‌ ವಾಪರ್ಲೆಂ ರುಡ್‌. "ಮೆಮಿಸಿಲೊನ್‌ ಮಲಾಬರಿಕೊಮ್‌' ಹೆಂ 
ತಾಚ್ಯಾ ಸೊಂವ್ಯಾ. ಶಾಸ್ತ್ರಿ ರಾಚೆಂ ನಾಂವ್‌. ಸರ್ಪಾರೆವೊಡ್‌ ಪಿಡೆಕ್‌ ವಿವರಿಲ್ಲಿ ಚಿಕಿತ್ಸಾ 
ಪರಿಪೂರ್ಸ್‌ ನ್ಹಂಯ್‌. ಜಾಣ್ತೆ ವಯ್ಚ್‌ ಅಸಲ್ಯಾ ಸಾದೆ ಚಿಕಿತ್ಸೆವಲ್ಲಿಂ ಪಿಡಾ ಗೂಣ್‌ ಕರ್ತಾತ್‌. 


ಆದ್ಲ್ಯಾ ಶಕ್ಷ್ಯಾಚ್ಯಾ ಮದ್ಲ್ಯಾ ಭಾಗಾ ಪರ್ಯಾಂತ್‌, ಆತಾಂ ಹರ್‌ಎಕಾ ಘರಾಂನಿ ದೂದ್‌ 
ಹುನ್‌ ಕಠ್ಣಿಂ ವಿಂಗಡ್‌ ಆಯ್ದಾನಾಂ ಆಸ್‌ಲ್ಲೆಪರಿಂ, ತ್ಕಾ ವೆಳಾರ್‌ ಹರ್‌ಎಕಾ ಘರಾಂನಿ 
ಕಸಾಯ್‌ ಶಿಜಂವ್ಚಾಕ್‌ ವಿಂಗಡ್‌ಚ್‌ ಮಾತಿಯೆಚೊ ಬುಡ್ಕುಲೊ ಆಸ್ತಾಲೊ. ಹಪ್ಪ್ಯಾಕ್‌ 
ಏಕ್‌ಪಾವ್ಟಿಂ ನಿರಾಳ್‌ ಪೊಟಾಕ್‌ ಪಿಯೆಂವ್ಹ್ಯಾ ಕಸಾಯಾಂತ್‌ ಲೋಕ್‌ ಕಾಳ್ಕೊ ಆಂಕ್ರೊ 
ವಾಪರ್ತಾಲೊ ಮ್ಹಣ್‌ ಮ್ಹಾಲ್ಗಡ್ಕಾಂಥಾವ್ಟ್‌ ಆಯ್ಕೊಂಕ್‌ ಮೆಳ್ತಾ.) 


ದೆವಾಚೆಂ ಗೊರುಂ 


ಭುಂಯ್ಚ್ಯಾ ಪೊಂತಾನ್‌ ಪೊಂತ್‌ ಖೊಂಡಪ್‌ ಚಲ್ತಾಲೆಂ. ವಿಗ್ಮಾನಿಂಕ್‌ ತಾಂಚಿ ಗರ್ವ್‌ 
ಪಡ್‌ಲ್ಲಿ-ದೆವಾಚ್ಕಾ ಗೊರ್ವಾಂಚಿ. ಸಂಸಾರಾಂತ್ಲ್ಯಾ ಉಗ್ತಾಡಾಂತ್‌ ವರ್ಸಾಕ್‌ ಫಕತ್‌ ಥೊಡೆ 
ದೀಸ್‌ ಪಳೆಂವ್ಕ್‌ ಮೆಳ್ಚಿ ಜೀವಿ ತಿ. ಲ್ಹಾನ್‌ ಭುರ್ಗ್ಯಾಂಕ್‌ ಇತ್ಲಿ ಮೊಗಾಚಿ ಮ್ಹಳ್ಯಾರ್‌, 
ಮುಕ್ಲ್ಯಾ ವರ್ಸಾ ಪಾವ್ಸಾ ಥೆಂಬೆ ಆಂಗಾರ್‌ ಪಡ್ತಾನಾ ಉಟ್ಟೆ ಧುಳಿಚೆ ಮುರಿಪ್ರಾಸ್‌ ಪಯ್ಲೆಂ 
ಹ್ಮಾ ಜೀವಿಂಚೊ ಉಡಾಸ್‌ ಯೆತಾಲೊ. 


ರಗ್ತಾ ಥೆಂಬ್ಕಾ ಗಾತ್ರಾಚ್ಕಾ ಆನಿ ರಂಗಾಚ್ಛಾ ಹ್ಮಾ ಜೀವಿಂಚಿ ಗರ್‌ ಸಗ್ಳ್ಯಾ ಸಂಸಾರಾಕ್‌ಚ್‌ 
ಪಡ್‌ಲ್ಲಿ. ಮನ್ಶಾಂಕ್‌ ತಕ್ಲೆ ಉಪ್ರಾಂತ್‌ ತಕ್ಷೆಂಕ್‌ ವ್ಹಾಳೊನ್‌ ಯೆಂವ್ಚೋ ಪಿಡಾ ಆಡಾಂವ್ಕ್‌ 
ಸೊದ್ನಾಂ ಚಲವ್ನ್‌ ಆಸ್‌ಲ್ಲ್ಯಾ ವಿಗ್ಯಾನಿಂಚ್ಮಾ ಎಕಾ ಪಂಗ್ಡಾಕ್‌ ಹ್ಮಾ ಜೀವಿಂತ್ಲ್ಯಾ ಮೆಂದ್ವಾ 
ಶಿರಾಂನಿ ಆಸ್ಚೆಂ ದ್ರವ್‌ ಆಪ್ಲಾಚ್ಕಾ ಸವಾಲಾಕ್‌ ಪರ್ಕಾರ್‌ ಲಾಬಯ್ತಾ ಮ್ಹಳ್ಳೆಂ ಕಳಿತ್‌ ಜಾಲೆಂ. 


ಖಬರ್‌ ಘಡಿಯೆನ್‌ ಸಂಸಾರಾರ್‌ ವಿಸ್ತಾರ್ಲಿ. ವಿಗ್ಮಾನಿಂಚೊ ಪಂಗಡ್‌ ಆಪ್ಣಾಚೊ 
ಸಂಸೊದ್‌ ಸಂಸಾರಾಕ್‌ ಖಂಯ್ತೆ ರಿತಿರ್‌ ಪ್ರಬಾವ್‌ ಘಾಲ್ತಾ ತೆಂ ಪಳಯಿತ್‌ ರಾವ್ಲೊ. ಒಕ್ತಾಂ 
ತಯಾರ್‌ ಕರ್ಚೊ ಜಾಯ್ತ್ಯೊ ಕಂಪ್ಲೊ ಉಡೊನ್‌ ಪಡ್ಲೊ. ಆಪ್ಣಾಚೆಂ ಅಸ್ತಿತ್ವ್‌ ಸಾಂಬಾಳ್ಟ್ಯಾಕ್‌ 
ತಾಂಣಿ ಪೆಂಕಡ್‌ ಬಾಂದ್ಲೆಂ. ಪರಿಸರಾಚೆ ಮೊಗಿ ಆಪ್ಲೆ ಘೊರೆವ್ಲೆಥಾವ್ನ್‌ ಜಾಗೆ ಜಾಲೆ. 
ಸಂಸಾರ್‌ಭರ್‌ ಪ್ರತಿಭಟನ್‌, ಪುರ್ಮಾಂವ್‌, ವಾದ್‌-ವಿವಾದ್‌... 


ಮನ್ಶಾಕುಡಿಕ್‌ ಸುಶೆಗ್‌ ಲಾಬಂವ್ಚ್ವಾಕ್‌ ವಿಗ್ಯಾನಿಂನಿ ಕಾಡ್ಜೆಲೆ ಮ್ಹಿನತೆ ಮುಕಾರ್‌, 
ಕಿತೆಂಚ್‌ ಉಪ್ಕಾರಾಕ್‌ ಪಡನಾತ್‌ಲ್ಲ್ಯಾ ಜೀವಿಂಚೊ ಹಲ್ಲೊ ಚೂಕ್‌ ನ್ಹಯ್‌ ಅಶೆಂ ಏಕ್‌ 
ವಾದ್‌. 


ಆಂಜಾಳ್‌ ರುಪಾಚ್ಕಾ ಜೀವಿಂಕ್‌ ಆಳ್ಟೊನ್‌ ವೆಚೆಪರಿಂ ಭುಂಯ್‌ ಭಿತರ್‌ ಸೊದ್ದಾಂ 
ಕರ್ನ್‌ ತಾಂಕಾಂ ಫಿಚಾರ್‌ ಕರ್ನ್‌ ತಾಂಚೆ ಕುಡಿಂತ್ಲೆಂ ಒಕತ್‌ ಚಿಂವೊನ್‌ ಕಾಡ್ನ್‌ ದುಡು ಕರ್ದೊ 
ಸಾರ್ಕೆಂ ನ್ಹಯ್‌ ಅಸೊ ಆನ್‌ಏಕ್‌ ವಾದ್‌. 

ಹ್ಮಾ ಸರ್ವಾಂ ಮದೆಂ ಸಂಸಾರ್‌ಭರ್‌ ಖೊಂಡಪ್‌ ಚಲೊನ್‌ಚ್‌ ಆಸ್‌ಲ್ಲೆಂ, ಭುಂಯ್ಕ್‌ 
ಲಿಷ್ಲೆಲ್ಮಾ ಜೀವಿಂಖಾತಿರ್‌. 

* ೫ ೫% 

ಸಂಸಾರಾಂತ್ಲ್ಯಾ ವೆವೆಗ್ಳ್ಯಾ ಕೊನ್ಮ್ಯಾಂಥಾವ್ನ್‌ ಯೇವ್ನ್‌ ಜಮ್ಲೆಲ್ಮಾ ದೆವಾಚ್ಕಾ ಗೊರ್ವಾಂಚ್ಕಾ 
ಮುಕೆಲ್ಕಾಂಚಿ ಜಮಾತ್‌ ಜಮ್‌ಲ್ಲಿ. ಆಪ್ಲೆ ಸಂತತಿಚೆರ್‌ ಆಯ್ಲೆಲೆಂ ಅನ್ವಾರ್‌ ತಾಂಕಾಂ ತಾಂಚಿ 
ನೀದ್‌ ಆನಿ ಭುಕ್‌ ಆಡಾಂವ್ಕ್‌ ಸಕ್‌ಲ್ಲೆಂ. 

“ದೆವಾಚೆ ರಚ್ನೆಂತ್‌ ಆಮ್ಕಾಂ ಆಮ್ಚೊಚ್‌ ವಾಂಟೊ ಆಸ್‌ಲ್ಲೊ. ಮನ್ಶಾಕುಳಾಚೆ ಹೆಳ್ಕೆ 
ಭಾಯ್ರ್‌ ಆಮಿ ಜಿಯೆತೆಲ್ಯಾಂವ್‌. ವರ್ಸಾ ಮದ್ದೆ ಪಾವ್ಸಾಚೆ ಸುರ್ವಿಲೆ ಬೋವ್‌ ಥೊಡೆ ದೀಸ್‌ 
ಭುಂಯ್ದೆರ್‌ ಭೊಂವ್ಲೆಲ್ಯಾಂವ್‌. ಪಾವ್ಸಾ ಸುರ್ವೆರ್‌ ಆಂಕ್ರೆವ್ನ್‌ ಯೆಂವ್ಚ್ಯಾ ರುಕಾಂ, ರುಡಾಂ, 
ರುಡ್ಕುಟಾಂ, ತಣಾಂಚಿ ಸೊಬಾಯ್‌ ಚಾಕ್ತೆಲ್ಮಾಂವ್‌. ಭುರ್ಗ್ಯಾಂಚೆ ರುಳ್ಕೆಕ್‌ ಪಡ್ಲೆಲ್ಮಾ 
ತೆದ್ನಾಂ “ಅಳೆ ದೆವಾಚೆಂ ಗೊರುಂ' ಮ್ಹಣ್‌ ಮೊಗಾನ್‌ ಪ್ರೊಶೆವ್ನ್‌ ರಚ್ನಾರಾಚೆ ರಚ್ನೆಚಿ 
ವ್ಹಡ್ವಿಕಾಯ್‌ ಉಚಾರ್ತಾನಾ, ಆಮ್ಚೆಂ ಜೀವನ್‌ ಸಾರ್ತಕ್‌ ಜಾಲೆಂ ಮ್ಹಣ್‌ ಸಂತೊಸ್ತೆಲ್ಮಾಂವ್‌ 
ಆನಿ...” ಜಮಾತೆಚೆಂ ಮುಕೆಲ್ಸಣ್‌ ಫೆತ್ತಲೊ ಥೊಡೊ ವೇಳ್‌ ರಾವ್ಲೊ. “...ಆನಿ 
ಆಯ್ಲೆವಾರ್‌ ಆಮ್ಚೆ ಸಂತತಿಚೆರ್‌ ಖಂಚೆ ರಿತಿಚೆಂ ಅನ್ವಾರ್‌ ಆಯ್ಲಾಂ ತೆಂ ತುಮ್ಕಾಂ ಕಳಿತ್‌ 
ಆಸಾ. ತುಮಿ ಜಾಣಾಂತ್‌ ಆಮ್ಕಾಂ ವಾಂಚ್ಚಿ ಖಂಚಿಚ್‌ ವಾಟ್‌ ಉರೊಂಕ್‌ ನಾ ಮ್ಹಳ್ಳೆಂ.” 


“ಆಮ್ಚಿ ಬಚಾವಿ ಸೊದುಂಕ್‌ ಆಮಿ ಹಾಂಗಾಸರ್‌ ಜಮ್ಹ್ಯಾಂವ್‌?'' ಜಮಾತೆಂತ್‌ 
ಗುಜ್ಜುಜೊ ಆವಾಜ್ಞೊ. “ತರ್‌ ಆಮ್ಚಿ ಬಚಾವಿ ಆಮಿಚ್‌ ಸೊದುಂಕ್‌ ಜಾಯ್‌? ಕಿತೆಂ 
ಆಯ್ದಾಂ ಆಸಾತ್‌ ಆಮ್ಚೆಲಾಗಿಂ? ಮನ್ಶಾಲಾಗಿಂ ಆಸ್ಚೆ ತಿತ್ಲಿಂ ಮಾರೆಕಾರ್‌, ಮನ್ಯಾಕುಳಾಕ್‌ಚ್‌ 
ನಾಸ್‌ ಕರ್ನ್‌ ಫೆಂವ್ಚೆ ತಿತ್ಲಿಂ ಮಾರೆಕಾರ್‌ ಹಾತೆರಾಂ? ಮುಸಾಂ ಜಳಾರಿಂಪರಿಂ ಪಿಡಾ 
ವ್ಹಾವವ್ನ್‌ ಫೆವ್ನ್‌ ಮನ್ಶಾಂಕ್‌ ಅಸ್ಕತ್‌ ಕರ್ಚಿಂ ಹಾತೆರಾಂ? ಏಯ್ದ್‌-ಸಾರ್ಸ್‌ ಪಿಡೆಂಚ್ಕೊ 
ಕ್ರಿಮಿ ವ್ಹಾವಂವ್ಚಿ ಸಕತ್‌ ಆಮ್ಚೆಲಾಗಿಂ ಆಸಾ?” 


“ಆಮಿ, ಆಮ್ಚೆ ಸಂತತೆನ್‌ ದೆವಾನ್‌ ರಚ್ಲೆಲೆ ಭುಂಯ್ದೆರ್‌ ಸುಶೆಗಾನ್‌ ಜಿಯೆಂವ್ಚಿ ವಾಟ್‌ 
ಸೊದ್ದಾಕ್‌ ಹಾಂಗಾಸರ್‌ ಜಮ್ಹ್ಯಾಂವ್‌ ತೆಂ ತುಮ್ಕಾಂ ಕಳಿತ್‌ ಆಸೊಂದಿ” ಸಾಂಗಾಲಾಗ್ಲೊ 
ಜಮ್ಮಾಂತ್ಲೊ ಮ್ಹಾಲ್ಗಡೊ ಸಾಂದೊ. 


“ಉಲವ್ನ್‌ ವಿಬಾಡ್‌ ಕರ್ದೆ ತಿತ್ಲೊ ವೇಳ್‌ ಆಮ್ಚೆಥಂಯ್‌ ನಾ, ಆಮ್ಚ್ಯಾ ಗಾಂವಾಂತ್‌ 
ಭುಂಯ್‌ ಖೊಂಡುನ್‌ ಖೊಂಡುನ್‌ ಆಮ್ಚ್ಯಾ ಸಾಂಗಾತ್ಕಾಂಕ್‌ ಧರ್ನ್‌ ಪೆಟುಲಾಂನಿ ಭರ್ನ್‌ 
ಉಪಾಶಿಂ ಕೊಂಕ್ರಿಟ್‌ ಕುಡಾಂನಿ ಫಿಚಾರ್‌ ಕೆಲಾಂ. ಥಂಯ್ಸರ್‌ ಕೃತಕ್‌ ರಿತಿನ್‌ ಆಮ್ಚಿ ಸಂತತ್‌ 
ವಾಡಯ್ತೆಲೆ. ಪ್ರಾಯೆಕ್‌ ಪಾವ್ಲ್ಯಾ ಉಪ್ರಾಂತ್‌ ಮೆಂದ್ಹಾ ಶಿರಾಂತ್ಲೆಂ ದ್ರವ್‌ ಸಿರಿಂಜಾಚ್ಕೊ 
ಸುವಿಯೊ ತೊಪುನ್‌ ಚಿಂವೊನ್‌ ಕಾಡ್ನ್‌ ಬೊತ್ತಿಂನಿ ಭರ್ತೆಲೆ. ಉಪ್ರಾಂತ್‌ ಜಾತಲೊ ವಿಕ್ರೊ 
ಕೊರೊಡಾಂ ಕೊರೊಡಾಂಚೊ. ಮನ್ಶಾಕುಳಾಚಿ ಗರ್ಜ್‌ ಥಾಂಬ್ರಾ ಪರ್ಕಾಂತ್‌ ಆಮ್ಚಾ 
ಸಾಂಗಾತ್ಕಾಂಚೊ ಸಂವಾರ್‌ ಜಾತಲೊ.'' 


“ಆಮ್ಕಾಂ ಜಾಯ್‌ ಬಚಾವಿ-ಆಮ್ಕಾಂ ಜಾಯ್‌ ಬಚಾವಿ...'' ಜಮಾತೆಚೆರ್‌ ಬೊಬಾಟ್‌ 
ಚಡ್ಲಿ. 


“ಆಮ್ಕಾಂ ಉಲ್ಲಾ ಏಕ್‌ಚ್‌ ವಾಟ್‌'' ಮುಕೆಲ್ಸಣ್‌ ಫೆತ್ತಲೊ ಸಾಂಗಾಲಾಗ್ಲೊ. 
“ರಚ್ನಾರಾಕ್‌ ಹಾಕ್‌ಬೊಬ್‌ ಮಾರ್ಕಾಂ!'' 

“ರಚ್ಹಾರ್‌ ಖಂಯ್‌ ರಚ್ಚಾರ್‌!'' ಕ್ರಾಂತಿಕಾರಿ ಚಿಂತ್ಪಾಚೊ ಸಾಂಗಾಲಾಗ್ಲೊ. 

...ಸಂಸಾರ್‌ಭರ್‌ ಆಮ್ಚ್ಯಾ ಸಾಂಗಾತ್ಕಾಂಕ್‌ ಫಿಚಾರ್‌ ಕರ್ತಾನಾ, ವಿಗ್ಕಾನಿಂನಿ ಆಮ್ಚ್ಯಾ 
ಸಾಂಗಾತ್ಕಾಂಚ್ಕಾ ಮೆಂದ್ವಾಕ್‌ ಸುವಿಯೊ ತೊಪ್ಪಾನಾ ಸೊಡ್ಲೆಲೆ ಸುಸ್ಕಾರ್‌ ರಚ್ನಾರಾ ಘಿ 
ಪಾವ್ಲೆನಾಂತ್‌?” 


""ಸಮಾದಾನ್‌... ಸಮಾದಾನ್‌'” ಸಾಂಗಾಲಾಗ್ಲೊ ಮುಕೆಲ್ಸಣ್‌ ಫೆತ್ತಲೊ. “ರಚ್ನಾರಾಚಿಂ 
ಖೆಳ್ಕುಳಾಂ ಕರ್ಡಿಂ ರಾವಯಾಂ. ಆಮ್ಕಾಂ ಜೀವ್‌ ದಿಲಾ, ಇತ್ಲೆಂ ಆಂಜಾಳ್‌ ರೂಪ್‌ ದಿಲಾಂ, 
ಜಿಯೆಂವ್ಕ್‌ ಜಾಯಿತ್ತೆಂ ಪರಿಸರ್‌ ದಾಕವ್ನ್‌ ದಿಲಾಂ. ಸಂಸಾರ್‌ಭರ್‌ ಖೊಂಡಪ್‌ ಚಲ್ತಾ 
ತರ್‌ಯಿ ಇತ್ಲ್ಯಾ ವ್ಹಡ್‌ ಸಂಕ್ಕಾನ್‌ ಆಮಿ ಹಾಂಗಾಸರ್‌ ಜಮ್ಹ್ಯಾಂವ್‌. ಹೆಂ ಪಳಯ್ತಾನಾ 
ರಚ್ನಾರ್‌ ಕಿತ್ಲೊ ದಯಾಳ್‌ ತೆಂ ಕಳನಾ ತುಮ್ಕಾಂ? 


“ಆತಾಂ ಆಮ್ಚೊ ನಿರ್ದಾರ್‌ ಕಳಯ್ತಾಂವ್‌...'' ಮುಕಾರುನ್‌ ಮುಕೆಲಿ ಸಾಂಗಾಲಾಗ್ದೊ. 
“ಜಾತಾತಿತ್ಲೆ ವೆಗಿಂ ತುಮ್ಹ್ಯಾ ಗಾಂವಾಂತ್ಲ್ಯಾ ವಾಂಚೊನ್‌ ಉರ್ಲೆಲ್ಮಾ ಸಾಂಗಾತ್ಕಾಂಕ್‌ ಹೊ 
ಸಂದೇಶ್‌ ಪಾವಿತ್‌ ಕರಾ.” ಚ ಕಾನ್‌ ಸ ಆಯ್ಕಾಲಾಗ್ಲೆ. “ಮನ್ಶಾಚೆ ಆಶೆಕ್‌ ಗಡ್‌ 
ನಾ, ಪುಣ್‌ ಶ್ಕಾತೆಕ್‌ ಮೀತ್‌ ಆಸಾ ತೆಂ ಸರ್ವಾಂಕ್‌ ಕಳಿತ್‌ ಆಸೊಂದಿ. ಭುಂಯ್ದೆರ್‌ ತಾಂಣಿ 
ಖೊಂಡ್ಜೆ ಗುಂಡಾಯೆಕ್‌ ಏಕ್‌ ಮೀತ್‌ ಆಸಾ. ತೆ ಮಿತಿ ಭಾಯ್ರ್‌ ತಾಂಚಿಂ ಹಾತೆರಾಂ 
ಗಳ್ಳುಂಕ್‌ ಜಾಯ್ನಾಂತ್‌. ತ್ಕಾ ದೆಕುನ್‌ ಆಮಿ ತಾಂಚೆ ಶ್ಯಾತೆಚೆ ಮಿತಿ ಪ್ರಾಸ್‌ ಚಡ್‌ 
ಗುಂಡಾಯೆಂತ್‌ ವಸ್ತಿ ಕರ್ಚಿ, ಪಾವ್ಸಾ ದಿಸಾಚಿ ಭೊಂವ್ಡಿ ರಾವಂವ್ಚಿ, ಮನ್ಶಾಂಚಿ ಮತ್‌ 
ಆಮ್ಕಾಂ ವಿಸ್ರತಚ್‌ ಪರತ್‌ ಮೆಳ್ಳಾಂ. ತೆದೊಳ್‌ ಪರ್ಯಾಂತ್‌ ಆದೇವ್ಸ್‌.” 


ಸರ್ವ್‌ ಪಾಟಿಂ ಭಾಯ್ರ್‌ ಸರ್ತಾನಾ ಖೊಂಡ್ಹೊ ಆವಾಜ್‌ ಲಾಗ್ಸಾರ್‌ಚ್‌ ಆಯ್ಕೊಂಕ್‌ 
ಲಾಗ್ಲೊ. ಗುಂಡಾಯೆಕ್‌ ದೆಂವ್ಚಿ ವಾಟ್‌ ಸೊದ್ರೆಚ್‌ ಆಸ್ತಾನಾ ಮನ್ಶಾ ತಾಳೊ ಘಡ್ಗಡ್ಕ್ಮಾಪರಿಂ 
ತಾಂಕಾಂ ಆಯ್ಕಾಲೊ-- 


“ಅಳೆ ಹಾಂಗಾಸರ್‌ ಜಮೊಚ್‌ ಆಸಾ!” © 


* 3% ೫% 


ದೆವಾಚೆಂ ಗೊರುಃ: ಹಾಕಾ ಇಂಗ್ಲಿಶಾಂತ್‌ “ಬte’ ಮ್ಹಣ್ತಾತ್‌: ಹಾಚೆಂ ವಗ್ಯಾನಿಕ್‌ 
ನಾಂವ್‌ Dinothrombium. ಹಿ ಜೀವಿ 1 ಸೆಂಟಿಮೀಟರ್‌ ತಿತ್ಲಿ ಲಾಂಬ್‌ ಆಸೊನ್‌ 
ತಾಚೆಂ ಆಂಗ್‌ ವಿಲುದಾ (೦0೦1 ಪರಿಂ ಮೊವಾಳ್‌ ಆಸ್ತಾ. ಆಮ್ಚ್ಯಾ ಗಾಂವಾಂತ್‌ 
ಪಾವ್ಸಾಚ್ಠಾ ಸುದ್ದಿಲ್ಯಾ ಹಪ್ತ್ಯಾಂತ್‌ ಹಿ ಜೀವಿ ಪಳೆಂವ್ಕ್‌ ಮೆಳ್ತಾ. 





ನಾಗಿಣಚೆ ಶಕ್ಲೆಂತ್ಲೆಂ ವಜ್‌್‌ 


ತರ್ನ್ಯಾ ಸಕಾಳಾಚಿಂ ಕಿರ್ಹಾಂ ಭುಂಯ್ದೆರ್‌ ಫಾಂಕೊಂಕ್‌ ಲಾಗ್ತಾಂ, ಆದ್ಲ್ಯಾ ದಿಸಾಚೆಂ ತಾಕ್‌ 
ಭರ್ಕಿಲ್ಲೆಂ ಶೆಳೆಂ ಶಿತ್‌ ಜೇವ್ನ್‌ ಖಾಂದಾರ್‌ ಘಾಲ್ಲ್ಯಾ ಶೆಲ್ಕಾನ್‌ ಆಪ್ಲೆ ಹಾತ್‌ ಪುಸಿತ್ತ್‌ 
ಘರಾಚೆಂ ಮೇಟ್‌ ದೆಂವ್ತಾನಾ, ಖರೈವ್ನ್‌ ಖರೈವ್ನ್‌ ಧಾಂವೊನ್‌ ಯೆಂವ್ಚಾ ನತಾಲಾಕ್‌ 
ಪಳೆವ್ನ್‌ ಭಯ್ಲಿಗೆರ್‌ ಕಿತೆಂ ತರೀ ಘಡ್ಲಾಂ ಅಶೆಂ ಭೊಗ್ಗೆಂ ರಾಯ್ಮಂದಾಮಾಕ್‌. 


“ಮಾಮಾ, ಮಾಮಾ?” ಆಪಂವ್ಕ್‌ ಲಾಗ್ಲೆಂ ನತಾಲ್‌. “ಎನ್ನಿ ಕಾಂಯ್‌ ಹುಶಾರ್‌ ನಾ. 
ತಾಪಾನ್‌ ಕಡ್ಕಡ್ತಾ. ನಿದೆಂತ್‌ ಕಿತೆಂ ಕಿತೆಂ ಉಲಯ್ತಾ, ತೆಂ ದುಶ್ಚಾಲಾಂ ಮ್ಹಣ್‌ ಮಾಂಯ್‌ 
ಸಾಂಗ್ತಾಲಿ.'' ಅಶೆಂ ಸಾಂಗಾಲಾಗ್ದೆಂ ನತಾಲ್‌ ಎಕಾಚ್‌ ಧಮ್ಮಾನ್‌. 


“ಆಯ್ಯಾಲೆಂವೇ ಕಾರ್ಮಿಣಾ'' ಸಾಂಗಾಲಾಗ್ಲೊ ರಾಯ್ಮಂದಾಮ್‌ ಆಪ್ಲೆ ಪತಿಣೆಲಾಗಿಂ. 
“ವಿನ್ನಿ ಬರೆಂ ನಾ ಖಂಯ್‌, ಗಜಾಲ್‌ ಕಿತೆಂ ಮ್ಹಣ್‌ ಪಳೆವ್ನ್‌ ಯೆತಾಂ” ಮ್ಹಣ್‌ ಸಾಂಗಾತ್ತ್‌ 
ವಸ್ತುರ್‌ ಬದ್ದುನ್‌ ಭಯ್ಲಿಚ್ಛಾ ಘರಾಚಿ ವಾಟ್‌ ಧರಿಲಾಗ್ಲೊ ನತಾಲಾಸಂಗಿಂ. 


ಪದವ್‌, ಪಾಡ್‌ ಆನಿ ಬಯ್ಲ್‌ ಉತರ್ನ್‌ ಭಯ್ಲ್‌ ಎಲಿಜ್‌ಬಾಯೆಗೆರ್‌ ಪಾವ್ಲೆಲ್ಕಾ 
ರಾಯ್ಮಂದಾಮಾಕ್‌, ಚೊವ್ಕೆಂತ್‌ ವೋಲ್‌ ಪಾಂಗುರ್ನ್‌ ನಿದ್ದೆಲೆಂ ವಿನ್ನಿ ದಿಸಾಲಾಗ್ದೆಂ. 
ತಾಚೆ ದೊಳೆ ಧಾಂಪುನ್‌ ಆಸ್‌ಲ್ಲೆ. ತೊಂಡ್‌ ಧವೈಲ್ಲೆಂ. ಆಂಗ್‌ ಹುನ್ಸಾಣೆನ್‌ ಕಡ್ಕಡ್ತಾಲೆಂ. 
ಹಾಲ್ಜೆ ವೋಂಟ್‌ ಪಳೆತಾನಾ ತೆಂ ಕಿತೆಂಗೀ ಉಲವ್ನ್‌ ಆಸಾ ತೆಂ ರಾಯ್ಮಂದಾಮಾಕ್‌ 
ಕಳ್ಳ. “ಕಾಲ್‌ ಪರ್ಕಾಂತ್‌ ಭಲಾಯ್ಕೆಂತ್‌ ಆಸ್ತೆಲೆಂ ವಿನ್ನಿ, ದೊದೋನ್‌ ಶೆರ್‌ 
ಬೊಗ್ಗೊ ಆನಿ ಮೂಗ್‌ ಆಪುಣ್‌ಚ್‌ ದೀವ್ನ್‌ ಯೆತಾಂ ಮ್ಹಣ್‌ ಧಾಂವಾಂಧಾಂವಿಂ 
ಆಯಿಲ್ಲೆಂ ತೆಂ, ಕಿತೆಂ ಜಾಲೆಂಗಾಯ್‌?”' ಕಪಾಲಾರ್‌ ಮಿರಿಯೊ ಘಾಲ್ನ್‌ ವಿಚಾರಿಲಾಗ್ಲೊ 
ರಾಯ್ಮಂದಾಮ್‌. 


“ಧಾನಿ ಹಾಡ್ಲೆಲೆಂ ಪೊತೆಂ ದವರ್ನ್‌ ಪಾಡಿಂತ್‌ ಆಂಬೆ, ಜಾಂಬ್ಭಾಂ ಕಾಡುಂಕ್‌ ಭುರ್ಲ್ಯಾಂಸಂಗಿಂ 
ಗೆಲ್ಲೆಂ ತೆಂ ಪಾಟಿಂ ಯೇವ್ನ್‌ ನ್ಹಾವ್ನ್‌ ಜೇವ್ನ್‌ ನಿದ್ರಾ ಪರ್ಕಾಂತ್‌ ಸಾರ್ಕೆಂ ಆಸ್‌ಲ್ಲೆಂ. 
ಮಾಂದ್ರೆರ್‌ ಭುರ್ಗ್ಮಾಂಚೊ ಗಾಡಾ ಪಳೆವ್ನ್‌ ಭಾವೊಜಿನ್‌ ದೋನ್‌ ಧೆಂಕ್ಣೆ ಘಾಲ್ಕಾ 
ಉಪ್ರಾಂತ್‌ ಸರ್ವಾಂ ನಿದ್ದಿಂ. ಸಕಾಳಿಂ ಉಟ್ತಾನಾ ತಾಪಾನ್‌ ಕಡ್ಕಡ್ತಾ'' ಸಾಂಗಾಲಾಗ್ಲಿ 
ಎಲಿಜ್‌ಬಾಯ್‌. 


“ಪಳೆಯಾಂ, ದೋನ್‌ ಬೊಯೊ ಲೊಸುಣ್‌ ಹಾಡ್‌'' ಸಾಂಗಾಲಾಗ್ಲೊ ರಾಯ್ಮಂದಾಮ್‌ 
ಭಯ್ಲಿಲಾಗಿಂ. 

ಲೊಸುಣೆಚ್ಕೊ ಬೊಯೊ ಕೊಯ್ತೆ ಚ್ಕಾ ಥೊರ್ವಾನ್‌ ಧಾಡಾವ್ನ್‌, ವಿನ್ನಿಚ್ಕಾ ಪಾಂಯಾಂಚ್ಕಾ 
ಆಕೆರಿಚ್ಛಾ ಬೊಟಾಕ್‌ ಆಂಗೊಟೆಚೊ ತೀರ್‌ ರೆವ್ನಾವ್ನ್‌ ಬಾಂದಿಲಾಗ್ಲೊ ತೊ. 

ಆಪ್ಲ್ಯಾ ಪಾಂಯಾಂಚ್ಕಾ ಬೊಟಾಕ್‌ ಆಂಗೊಟೆ ತಿರಾಕ್‌ ಗೊಂಡ್ಕಾಚಿ ಗಾಂಟ್‌ ಬಿಗ್ದಿತಾನಾ 
ವಿನ್ನಿನ್‌ ಹಾಚ್ಕಾ ಹಾತಾಕ್‌ ಧರ್ನ್‌ ಸಾಂಗ್ಲೆಂ, “ಆನಾ, ಹಾಂಗಾಚ್‌ ರಾವ್‌. ಮ್ಹಾಕಾ ಭಂ 
ದಿಸ್ತಾ, ಹೆಣೆ ನಾಗಿಣ್‌ ತಕ್ಲೆರ್‌ ವಜ್ರ್‌ ದವರ್ನ್‌ ಭೊಂವ್ಹಾ ಮ್ಹಣ್ತಾತ್‌.” 


ರಾಯ್ಮಂದಾಮಾಕ್‌ ವಿನ್ನಿಚ್ಯಾ ತಾಪಾಚೆಂ ಕಾರಣ್‌ ಕಳಿತ್‌ ಜಾಲೆಂ. “ಆತಾಂ ನಿದೆ ಪುತಾ 
ವಿನ್ನಿ. ಪಯ್ಲೆಂ ಬರೆಂ ಜಾ” ಸಾಂಗಾಲಾಗ್ಲೊ ರಾಯ್ಮಂದಾಮ್‌, ವಿನ್ನಿಚ್ಛಾ ಆಂಗಾರ್‌ ವೋಲ್‌ 
ಪಾಂಗುರಿತ್ತ್‌. 


“ಎಲಿಜಾ'' ಆಪಯ್ಲಾಗ್ಲೊ ರಾಯ್ಮಂದಾಮ್‌ ಭಯ್ಲಿಕ್‌. “ಕಾಯ್ದೆರ್‌ ಪೊಸೊಭರ್‌ 
ತಾಂದುಳ್‌ ಭಾಜ್‌ ಆನಿ ತ್ಕಾ ತಾಂದ್ಭಾಚಿ ಪೆಜ್‌ ಕರ್‌. ಆತ್ತಾಂ ವಿನ್ನಿಕ್‌ ಘಾಮ್‌ ಸುಟ್ತಚ್‌ 
ತಾಕಾ ಪಯ್ಲೆಂ ಪೊಟಾಕ್‌ ದಿವ್ಕಾಂ. ಉಪ್ರಾಂತ್‌ ತಾಚೆಂ ಭಂ ಸುಟ್ತಾಗೀ ಪಳೆವ್ಕಾಂ.'' 


ಆಂಕುಡೆಚ್ಛಾ ಬೊಟಾಕ್‌ ಬಾಂದ್ಲೆಲೆ ಲೊಸುಣೆಚ್ಕಾ ಪ್ರಬಾವಾನ್‌ ವಿನ್ನಿಚೆಂ ಆಂಗ್‌ 
ಘಾಮೆಂವ್ಕ್‌ ಲಾಗ್ಲೆಂ. ಪಾಂಗುರ್ಲೆಲಿ ವೋಲ್‌ ಕಾಡ್ನ್‌ ಉಡಯ್ಲಿ ಆನಿ ಹಾಳ್ಟಾಯೆನ್‌ 
ಉಟೊನ್‌ ಬಸ್ತೆಂ ತೆಂ. “ದಾಂತ್‌ ಘಾಸುನ್‌ ತೊಂಡ್‌ ಧು ಪುತಾ” ರಾಯ್ಮಂದಾಮ್‌ 
ಮಾಂದ್ರೆ ಸರ್ಕಿಂ ಹಾಡ್ನ್‌ ದವರ್ದೆಲ್ಕಾ ಕಾಜುಚ್ಕಾ ಜಿವ್ಕಾ ಖೊಲ್ಕಾಕ್‌ ದಾಕವ್ನ್‌ ಸಾಂಗಾಲಾಗ್ಲೊ. 
“ಉಪ್ರಾಂತ್‌ ಹುನ್‌ ಪೆಜ್‌ ಜೇವ್‌.” 


ಮೀಟ್‌, ಇಂಗ್ಳ್ಯಾರ್‌ ಭಾಜ್‌ಲ್ಲಿ ಸುಕಿ ಮಿರ್ಸಾಂಗ್‌ ಆನಿ ಆಮ್ಚಾನ್‌ ಭರ್ಸುನ್‌ ಕೆಲ್ಲಿ 
“ಮೀಟ್‌ ಮಿರ್ಸಾಂಗೆ'ಚ್ಕಾ ಉದ್ಕಾನ್‌ ಭಾಜ್ಞೆಲ್ಮಾ ತಾಂದ್ಭಾಚಿ ಪೆಜ್‌ ಜೆವ್ಲೆಂ ವಿನ್ನಿ ನೀಸ್‌ 
ಪೆಜ್‌ ಪೊಟಾಕ್‌ ಪಡ್‌ಲ್ಲೆಂಚ್‌ ವಿನ್ನಿಚ್ಮಾ ಜಿವಾಂತ್‌ ಜಿವಾಳ್‌ ಭರ್ಲೊ. ಗಾಲಾಂಚೆರ್‌ ರಗತ್‌ 
ವ್ಹಾಳೊಂಕ್‌ ಲಾಗ್ಲೆಂ ಆನಿ ಗಾಲಾಂತ್ಲಿ ಧವ್ಸಾಣ್‌ ಮಾಯಾಕ್‌ ಜಾಲಿ. 


ಧುವೆಚೆ ಕುಡಿಂತ್‌ ಸವ್ಕಾಸಾಯ್‌ ದಿಸೊನ್‌ ಯೆತಾ ತೆಂ ಪಳೆವ್ನ್‌, ““ಕಿತೆಂಗೋ ವಿನ್ನಿ 
ನಿದೆಂತ್‌ ನಾಗೂ ನಾಗೂ ಮ್ಹಣ್‌ ಪಿಂರ್ದಾತಾಲೆಂಯ್‌?'' ವಿಚಾರಿಲಾಗ್ಲೊ ರಾಯ್ಮಂದಾಮ್‌. 
“ಹೊ... ಗಜಾಲ್‌ ತಶಿಗೀ? ತಿ ಮಾಟ್‌ ಪಡ್‌ಲ್ಲಿ ನಾಗಿಣ್‌ ಕಾಲೆ ಭೊಂವ್ಡೆಕ್‌ ಯೇಜೆ 
ಆಸ್‌ಲ್ಲಿಗೀ?... ಹ್ಮಾ ಭುರ್ಗ್ಯಾಂಕ್‌ ಮದ್ಮಾನ್‌ ಪರ್ಯಾಂತ್‌ ಖೆಳ್‌, ಜೆಂವ್ಲೆಂ ಆನಿ ಥಂಡ್‌ 
ಬಸ್ವೆಂ ಕಾಮ್‌. ಸಾಂಗ್‌ಲ್ಲೆಂ ಆಯ್ಕಾಲ್ಲೆಂ ತರ್‌ ವಿನ್ನಿಕ್‌ ಅಶೆಂ ಜಾತೆಂಚ್‌ನಾ'' ಸಾಂಗಾಲಾಗ್ಲಿ 
ಎಲಿಜ್‌ಬಾಯ್‌. 


ಎಲಿಜ್‌ಬಾಯ್‌ ಕಿತೆಂ ಸಾಂಗೊಂಕ್‌ ಸೊದ್ತಾ ತೆಂ ರಾಯ್ಮಂದಾಮಾಕ್‌ ಸಮ್ಹಾಲೆಂ. ಪುಣ್‌ 
ಭುರ್ಥ್ಯಾಂಚಿಂ ತೊಂಡಾಂ ಉಗ್ತಿಂಚ್‌ ಉದಡ್ಲಿಂ. ವಿನ್ನಿ ವೊಗೆಂಚ್‌ ಆಸಾ ತೆಂ ಪಳೆವ್ನ್‌ 
ಎಲಿಜ್‌ಬಾಯ್‌ ವಿಚಾರಿಲಾಗ್ಲಿ, “ಖಂಯ್ಚ್ಯಾನ್‌ ಭೊಂವ್ಹಾಲಿಗೊ ತಿ ನಾಗಿಣ್‌? ತಶಕ್ಷೆರ್‌ 
ಥಳ್ನಳ್ಳೆಂ ವಜ್ರ್‌ ಪುಣೀ ಆಸ್‌ಲ್ಲೆಂಗೀ?” 


“ವ್ಹಯ್‌ ಆಕಯ್‌.” ತಕ್ಷೆ ವಯ್ಲೆಂ ವಜ್ರ್‌ ಭುಂಯ್ದೆರ್‌ ದವರ್ನ್‌ ಪಿಯೆಂವ್ಲೆಂ ಉದಕ್‌ 

ಸೊದುನ್‌ ಭೊಂವ್ಹಾಲಿ ತಿ ನಾಗಿಣ್‌. ಕಾಂಯ್‌ ಹಾಂಗಾ ಪುಣಿ ಯೇತ್‌ ಮ್ಹಣ್‌ ಚಿಂತುನ್‌ 
ಭಿಯಾನ್‌ ಗುಟ್ಲಿ ಮಾರ್ನ್‌ ನಿದ್‌ಲ್ಲಿಂ.'' 


“ಅಮಿ ಭಾವಾಡ್ತಿ ಲೋಕ್‌ ಪುತಾ ವಿನ್ನಿ” ಸಾಂಗಾಲಾಗ್ಲೊ ರಾಯ್ಮಂದಾಮ್‌. “ಸಂಸಾರಾ 
ಭೊಂವ್ತಿಂ ಜಾಯ್ತೊ ಲಿಪ್ತ್ಕೊ ಸಂಗ್ತಿ ಆಸ್ತಾತ್‌. ಆಮಿ ಆಮ್ಚೊ ಭಾವಾಡ್ತ್‌ ದೆವಾಚೆರ್‌ 
ಖಂಚಂವ್ಕ್‌ ಆಸಾ, ಯೆಂವ್ಚಾ ಅನ್ವಾರಾಂಕ್‌ ಫುಡ್‌ ಕದ್ದಿ ಘಟಾಯ್‌ ಲಾಬ್ಟ್ಯಾಕ್‌...'' ತೊ 
ಆಪ್ಲ್ಯಾ ಉಜ್ವ್ಯಾ ಹಾತಾಚೆಂ ಬೊಟ್‌ ಭಾಯ್ರ್‌ ಜೊಕಿಲಾಗ್ಲೊ, "“ಹರ್‌ಎಕಾ ಕ್ರಿಸ್ತಾಂವಾಂಚ್ಕಾ 
ಘರಾ ಮುಕಾರ್‌ ಫಾತ್ರಾಂನಿ ಘಡ್‌ಲ್ಲ್ಯಾ ಖುರ್ಸಾಚೆಂ ಪೇಟ್‌ ಉಬಾರ್ತಾಂವ್‌. ಕಾಂಯ್‌ 
ಧರ್ಲಿರ್‌ ಚರ್ರೆಲ್ಯಾಂಥಾವ್ನ್‌ ರಾಕೊನ್‌ ಘೆಂವ್ಕ್‌ ಹರ್‌ಎಕಾ ಘರಾ ಮುಕ್ಲ್ಯಾ ವೋಂಯ್‌ಚೆ 
ಭೊಂವ್ತಿಂ ಎಂಡೆ ರುಕಾಚೆ ಖುಂಟೆ ಪುರ್ತಾಂವ್‌.'' ವಿನ್ನಿನ್‌ ಭರೃ್ಪಶ್ಕಾಚಿ ದೀಶ್ಟ್‌ ಘರಾ 
ಮುಕಾರ್‌ ಉಬಾರ್ಲೆಲ್ಕಾ ಖುರ್ಸಾಚೆರ್‌ ಖಂಚಯ್ಲಿ. 


“ಕಾಲ್‌ ವಿನ್ನಿನ್‌ ಪಳಯಿಲ್ಲ್ಯಾ ನಾಗಿಣೆಚ್ಮಾ ವಜ್ರಾಕ್‌ ಸೊದುನ್‌ ದಿಶಾತ್‌ ತರ್‌” 
ಸಾಂಗಾಲಾಗ್ಲೊ ರಾಯ್ಮಂದಾಮ್‌, ಎಕಾ ರುಪ್ಕಾಚಿ "ರುಪ್ಕಾಚಿ' ಪಾವ್ಲಿ ಉಬಾರುನ್‌ ಧರ್ನ್‌, 
“ಯೆಂವ್ಚ್ಯಾ ವ್ಹಡ್ಲ್ಯಾ ಫೆಸ್ತಾಕ್‌ ಹಿ ಪಾವ್ಲಿ ತುಮ್ಚ್ಯಾ ಹಾತಾಕ್‌ ಪಾವ್ತೆಲಿ.'' 


ಭುರ್ಗ್ಯಾಂಚೆ ಆಶೆಕ್‌ ಗಡ್‌ಚ್‌ ನಾ ಜಾಲಿ. 


ತೆ ರಾತಿಂ ಎಲಿಜ್‌ಬಾಯೆಗೆಲ್ಕಾ ಆಂಗ್ಲಾಂತ್‌ ಭುರ್ಗಿಂ ಎಕೇಕ್‌ ಕುಲೆರ್‌ ಆಗ್ಮೆಂತ್‌ 
ಪಿಯೆವ್ನ್‌ ವಜ್ರ್‌ ಸೊದ್ದ್ವಾಕ್‌ ಆಯ್ತಿಂ ಜಾಲಿಂ. ಪಾಡಿಂತ್‌ ದಾಟ್‌, ಜಯ್ತ್‌ ರುಕಾಮದೆಂ 
ಆಸ್ಚೊ ಉಜ್ವಾಡ್‌ ಪಯ್ಕಿಲ್ಕಾನ್‌ ತಾಂಕಾಂ ದಿಸಾಲಾಗ್ಲೊ. ಉಜ್ವಾಡಾಸರ್ಕಿಂ ಹಾಳ್ವಾಯೆಚಿಂ 
ಮೆಟಾಂ ಕಾಡ್ನ್‌ ತಾಂಣಿ ವಾಟ್‌ ರುರಯ್ಲಿ. ಉಜ್ಜಾಡಾಸರ್ಕಿಂ ಪಾವ್ತಾಂ, ಉಜ್ವಾಡಾ 
ಮುಕಾರ್‌ ರಾತಿಚೆಂ ಉಜ್ವಾಡಾ ಮುಕ್ಲ್ಯಾನ್‌ ಭೊಂದವ್ಚಿಂ ಕ್ರಿಮಿಕೀಟಾಂ ಭೊಂವ್ತಾಲಿಂ. 
ರುಕಾಚ್ಕಾ ಪಾಳಾಂಸರ್ಕಿಂ ಪಾಂವ್ಚ್ಯಾ ತಾಂಕಾಂ ಉಜ್ವಾಡಾಚೊ ಘುಟ್‌ ಕಳಿತ್‌ ಜಾಲೊ. 
ರಾನ್ವಟ್‌ ಆಳ್ಮ್ಯಾಂ ಖಣಾಥಾವ್ನ್‌ ಉಜ್ವಾಡ್‌ ದಿಸೊನ್‌ ಯೆತಾಲೊ. 

“ವಜ್ರ್‌ಯಿ ನಾ, ನಾಗಿಣ್‌ಯಿ ನಾ” ಸಾಂಗಾಲಾಗ್ಲೆಂ ವಿನ್ನಿ, "“ರುಪ್ಕಾಚಿ ಪಾವ್ಲಿಯಿ ನಾ” 
ಸಾಂಗಾಲಾಗ್ಲಿಂ ಭುರ್ಗಿಂ. 

ಖುಂಟ್‌ಲ್ಲಿಂ ಉಜ್ವಾಡ್‌ ದಿಂವ್ಚಿಂ ಆಳ್ಮಿಂ ಹಾತಾಂತ್‌ ಘೆವ್ನ್‌ ಭುರ್ಗ್ಯಾಂನಿ ಘದ್ದಿ ವಾಟ್‌ 
ಧದ್ದಿ. 


* ೫% ೫% 


ನಾಗಿಣೆಚೆ ತಕ್ಷೆಂತ್ಲೆಂ ವಜ್ರ್‌: ಹಿ ಏಕ್‌ ಆಮ್ಚ್ಯಾ ಲೊಕಾ ತೊಂಡಾಂನಿ ಆಸ್ಪೆಲಿ ಪಾತ್ಮೆಣಿ 
ರಾನಾಂನಿ ರಾತಿಚೊ ಉಜ್ವಾಡ್‌ "ಲೂಸಿಫೆರಿನ್‌' ನಾಂವಾಚ್ಕಾ ಆಳ್ಮ್ಯಾಂಥಾವ್ಹ್‌ ಯೆವೈತಾ. 

ಬೊಟಾಂಕ್‌ ಲೊಸುಣ್‌ ಬಾಂದ್ದಿ: ಹಿ ಏಕ್‌ ಆದ್ಲ್ಯಾ ಕಾಳಾಚಿ ಚಿಕಿತ್ಸಾ. ಲಾಂಬ್‌ 
ಆವ್ಲೆಚೊ ತಾಪ್‌ ಆಡಾಂವ್ಕ್‌ ಹೆಂ ವಿದಾನ್‌ ವಾಪರ್ತಾಲೆ 

ಕಯ್ಲೆರ್‌ ಭಾಜ್‌ಲ್ಲ್ಯಾ ತಾಂದ್ಭಾಚಿ ಪೆಜ್‌: ಪಿಡೆಸ್ತಾಂಕ್‌ ವೆಗಿಂ ಜಿಧ್ವಣ್‌ ಜಾಂವ್ಚ್ಯಾಕ್‌ 
ಹಿ ಪೆಜ್‌ ಕರ್ಟ್‌ ದಿತಾಲೆ 

ಫಾತ್ರಾಂನಿ ಘಡ್‌ಲ್ಲೊ ಖುರಿಸ್‌: ಕೊಂಕ್ರಿಟಿಚಿಂ ನಳ್ಳಾಂಚಿಂ ಘರಾಂ ಯೆಂವ್ಚೆ ಆದಿಂ 
ಕೊಲ್ವಾಚಿಂ ಘರಾಂ ಆಸ್ತಾಂ ಚಡುಣೆಂ ಹರ್‌ಎಕಾ ಘರಾ ಮುಕಾರ್‌ ಚರ್ಕಾ ಫಾತ್ರಾಂನಿ 
ಘಡ್‌ಲ್ಲೆ ಖುರಿಸ್‌ ಉಬಾರ್‌ಲ್ಲೆ ಪಳೆಂವ್ಕ್‌ ಮೆಳ್ತಾಲೆ 


ಎಂಡೆಚೆ ಖುಂಟ್‌: ವಿಕಾಳ್‌ ಜಿವ್ಹಾಳಿಂಕ್‌ ಎಕೆಕಾ ಮಾರಾಕ್‌ ಎಂಡೆಚ್ಯಾ ಖುಂಟಾಂನಿ 
ಮಾರುಂಕ್‌ ಜಾತಾ. ಹ್ಯಾ ರುಕಾಂನಿ ಜಾಂವ್ಚ್ಯಾ ಫಳಾಂಚೆಂ ತೇಲ್‌, ರಾತಿಕ್‌ ಉಜ್ವಾಡ್‌ 
ದಿಂವ್ಚಾ ಕ್‌ ವಾಪರ್ಥಾ ಸುಂರ್ಲೆ ತೆಲಾ ಬದ್ದಾಕ್‌ ವಾಪರ್ತಾಲೆ ಆಸ್ತೆಲೆ ಆತಾಂ ಹ್ಯಾಚ್‌ 
ಫಳಾಂಚ್ಕಾ ಬಿಂಯಾಂಚೆಂ ತೇಲ್‌ ಡಿಸಲಾ ಬದ್ದಾಕ್‌ ವಾಪಲ್ಲೆಂ ಪ್ರೇತನ್‌ ಸಂಸಾರ್‌ಭರ್‌ 
ಚಲ್ತಾ. ಎಂಡೆಂತ್‌ ಆನ್‌ಏಕ್‌ ಧಾಕ್ಷಿ ಎಂಡಿ ಮ್ಹಣ್‌ ಆಸಾ. ತೆ ಎಂಡೆಚೆಂ ತೇಲ್‌ ಭಾಯ್ರೆ 
ತೇಲ್‌ ಮ್ಹಣ್‌ ಪೊಟ್‌ ನಿತಳ್‌ ಕಲ್ದ್ಯಾಕ್‌ ವಾಪರ್ತಾಲೆ 9 

ತಾಂಚ್ಯಾ ಮೆಟಾಂ ಖಾಂಚಿಂನಿ... 





ಕಾಣಿ ವಾಚುಂಕ್‌ ಧರ್ಹ ಆದಿಂ... 
2 ಗ ದ್ರ ೧ 64ನಿ ಗ ಗೆ 
17ವ್ಯಾ ಶೆಕ್ಹ್ಯಾಂತ್‌ ಮೈಸುರಾಂತ್‌ ಎಕ್ಲ್ಯಾನ್‌ ತಶೆಂ ಆನಿ 18ವ್ಯಾ ಶೆಕ್ಟ್ಯಾಚೆ ಆಕ್ರೆಕ್‌ 
ಮಂಗ್ಳುರ್‌-ಮಿಲಾರ್‌, ಕೊರ್ಲೆ ಲಾಂತ್‌ ಮಿಸಾಂವ್‌ ವಾವ್ರ್‌ ಕೆಲ್ಲ್ಯಾ ಎಕಾಚ್‌ ನಾಂವಾಚ್ಯಾ 
ದೊಗಾಂ ಫ್ರಾದ್‌ ದ್ಯೂಬ್ವಾಚ್ಯಾ ಮಿಸಾಂವ್‌ ವಾವ್ರಾ ವಿಶ್ಯಾಂತ್‌ ಮ್ಹಾಕಾ ವರ್ತೊ ಗವ್ರವ್‌ 
ಆಸಾ. ಮಂಗ್ಳುರಾ ಭೊಂವ್ತಿಂ ವಾವುರ್ದೆಲ್ಯಾ ಫ್ರಾದ್‌ ದ್ಯೂಬ್ಬಾನ್‌ 1870-0ತ್‌ ಶತಾಂಕ್‌ 
ಪವಿತ್ರ್‌ ಉದಕ್‌ ಶಿಂಪ್ಲಾವ್ಸ್‌ ಶೆತಾಂತ್ಲ್ಯಾ ಕಿಡಿಂಚ್ಯಾ ಧೂಶಿಂ ಥಾವ್ನ್‌ ಶತ್ಕಾ ರಾಂಕ್‌ ಬಚಾವ್‌ 

ಕೆಲ್ಲೆ ವಿಶಿಂ ದಾಕ್ಷೆ ಮೆಳ್ತಾತ್‌. (ರಾಕ್ಹೊ 25, ಪಾನ್‌ 16 ಆನಿ ಪಣ್ತೆ ಚಿ ಪೆಲಿ ಪಾನ್‌ 95.) 


ದೆವಾಳಾಂತ್‌ ಪವಿತ್ರ್‌ ಕೆಲ್ಲೆಂ ಉದಕ್‌ ಶೆತಾಂತ್‌ ಶಿಂಪ್ಹಾ ಯ್ಲ್ಯಾ ಉಪ್ರಾಂತ್‌ ಥಂಯ್ಸರ್‌ 
ಕಿತೆಂ ಘಡ್ಲೆಂ ಆಸ್ಕೆತ್‌? ಹ್ಯಾ ಸವಾಲಾಚೊ ಆಟವ್‌ ಕಾಣಿಯೆಂತ್‌ ವ್ಹಾಳ್ಳಾ. ಮುಕ್ಲ್ಯಾ 
ದಿಸಾಂನಿ ನಯ್ಸಲ್ಲಿಕ್‌ ರಿತಿನ್‌ ಕೃತಿ ಕರುಂಕ್‌ ಚೆಂತೆಲ್ಯಾ ಶತ್ಕಾರಾಂಚ್ಯಾ ಚಿಂತ್ಪಾಕ್‌, ಹೆ 
ಕಾಣಿಯೆಚೊ ಸಾರ್‌ ತೆಂಕೊ ದಿಶಲೊ. 


ಲಾತೆಂ ಮೀಸ್‌ ಆಕೆರ್‌ ಜಾಲ್ಲೆಂ. 

ಪಾದ್ರಿಗಾರ್‌ ಆಲ್ತಾರಿಚಿಂ ಮೆಟಾಂ ದೆಂವ್ಹೊ. 

ದುಸ್ರೆ ಘಡಿಯೆ ಕಂತಾರ್‌ ಥಾಂಬ್ಲೆಂ. ತರೀ... 

ಲೋಕ್‌ ಉಬೊಚ್‌ ಆಸ್‌ಲ್ಲೊ. 

ಜಮೊ ಜಾಲ್ಲೊ ಸರ್ವ್‌ ಲೋಕ್‌ ಫ್ರಾದ್‌ ದ್ಕೂಬ್ವಾಕ್‌ ರಾಕ್ತಾಲೊ. 

ಮಾತ್ಕಾಕ್‌ ಧವೆಂ ಚೆಪೆಂ ದವರ್ನ್‌ ಘೆವ್ನ್‌ ಆಯ್ಲೆಲ್ಕಾ ಫ್ರಾದ್‌ ದ್ಯೂಬ್ಬಾಕ್‌ ಪಳಯಿಲ್ಲೆಂಚ್‌ 
ಲೋಕ್‌ ಸುಡ್ಸುಡಿತ್‌ ಜಾಲೊ ಆನಿ ಇಗದ್ದಿಚಿಂ ಮೆಟಾಂ ದೆಂವ್ಹೊ. ತೆದ್ನಾ ಪುರ್ಮಾಂವಾಚಿ 


ಸುರ್ವಾತ್‌ ಜಾಲಿ. ಮುಕ್ಲ್ಯಾನ್‌ ಖುರಿಸ್‌, ಪಾಟ್ಲ್ಯಾನ್‌ ಲೋಕ್‌, ಮದೆಂ ರಿತ್ಕಾ ಪಾಂಯಾಂನಿ 
ಚಲ್ಲೊ ಫ್ರಾದ್‌ ದ್ಯೂಬ್ಬಾ. 


ಪುರ್ಕಾಂವ್‌ ಮಿಲಾರ್‌ ಉತ್ರೊನ್‌ ಕಂಕ್ನಾಡಿ ಪಾವ್ಲೊ ಆನಿ ಪಡಿಲಾಂತ್‌ ಥಾಂಬ್ಲೊ. ವಾಟ್‌ 
ಚಲೊನ್‌ ಆಸ್ತಾಂ, ರಸ್ತ್ಯಾ ದೆಗೆಚ್ಕಾ ದೊನೀ ಕುಶಿಂಚ್ಕಾ ಶೆತಾಂ ಮದೆಂ ಫ್ರಾದ್‌ ದ್ಕೂಬ್ಹಾನ್‌ 
ಪವಿತ್ರ್‌ ಉದಕ್‌ ಶೆಣಾಯ್ಲೆಂ. 


ತ್ಕಾ ಗಾಂವ್ಚಾ ಶೆತ್ಕಾರ್‌ ಲೊಕಾನ್‌, ತಾಂಚೆರ್‌ ಆಯ್ದೆಲೆಂ ಅನ್ವಾರ್‌ ನಿವಾರ್ಚಾಕ್‌ ಫ್ರಾದ್‌ 
ದ್ಯೂಬ್ವಾಲಾಗಿಂ ತಶಿ ವಿನವ್ಲಿ ಕೆಲ್ಲಿ. ದೆವಾಚಿ ಖುಶಿ ತಶಿ ಆಸ್‌ಲ್ಲಿ ದಿಸ್ತಾ, ಥೊಡ್ಮಾಚ್‌ 


ದಿಸಾಂನಿ ಶೆತಾಕ್‌ ಪಡ್ಲೆಲಿ ಕೀಡ್‌ ಮಾಯಾಕ್‌ ಜಾಲಿ. ಶೆತಾಂ ವಾಡ್ಲಿಂ, ಫುಲ್ಲಿಂ ಆನಿ ಧಾರಾಳ್‌ 
ಪೀಕ್‌ ಲಾಬ್ಲೆಂ. 


1870-ವೆಂ ವರಸ್‌ ತೆಂ. 


ತ್ಕಾ ವರ್ಸಾ ಹರ್‌ಎಕಾ ವರ್ಸಾಪರಿಂಚ್‌ ಸಾರ್ಕ್ಯಾ ವೆಳಾರ್‌ ವಾರೆಂ, ಪಾವ್ಸ್‌, ಘಡ್ಗಡೊ, 
ರುಗ್ಲಾಣೆಂ ಆಯಿಲ್ಲೆಂ. ವಾರ್ಕಾರ್‌ ಮಾತಿಯೆಚಿ ಮೂರ್‌ ಭರ್ಸಲ್ಲೊ ಘಾಟ್‌ ಶೆತ್ಕಾರಾಚ್ಕಾ 
ನಾಕಾಕ್‌ ಆದಾಳ್ತಾನಾ ಶೆತ್ಕಾರ್‌ ಸುಡ್ಸುಡಿತ್‌ ಜಾಲೊ. ಶೆತ್‌ ಕೊಸ್ತಾನಾ ವಾಪದ್ದಿ 

ಕಾದ್ರ್ಯಾಚಿ ಬೊಡಿ ಹಾತಿಂ ಘೆತಾನಾ ಆನ್‌ಎಕಾ ಹಾತಾಚಿಂ ಬೊಟಾಂ ನಾಂಗ್ರಾಚಿ 
ಫ್ರಡ್ಮಾಯ್‌ ಆರಾಯ್ಲಾಗ್ಲಿಂ. ಶೆತ್‌ ಕೊಸ್ಲೆಂ, ಭಾತ್‌ ವೊಂಪ್ಲೆಂ ಆನಿ ಭಾತಾ ರೋವ್‌ 
ಲಾಯ್ಲೊ. 


೧ 


ಆಟಿ ಮಯ್ನೊ ಸುರ್ವಾತ್‌ ಜಾತಾಸ್ತಾಂ ಆಂಗಾಚಿ ವೋಳ್‌ ಕಾಡ್ಜಾಕ್‌, ವಿಶೆವಾಕ್‌ ಲಾಗ್ಲೊ 
ಶೆತ್ಕಾರ್‌. 

ಆವ್ಚಿತ್‌ ಆಯ್ದೆಲ್ಕಾ. ಅನ್ವಾರಾನ್‌ ದಿಯೊಗ್‌ ಪೊರೊಬಾಚ್ಮಾ ವಿಶೆವಾಕ್‌ ಗ್ರಾಸಿಲೆಂ. 
ಶೆತಾಂ ಮದೆಂ ಅತ್ವಿಚ್‌ ಕೀಡ್‌ ಭರ್ಲೆಲಿ ಆನಿ ಅಸ್ಕತ್‌ ಜಾಲ್ಲ್ಯಾ ಭಾತಾ ರೊವಾಚೊ ರಂಗ್‌ 
ಬದಲ್ಲಲೊ. 


ಭೊಂವ್ಹಿಂಚ್ಕಾ ಶೆತಾಂಕ್‌ ದೆಕ್ತಾಸ್ತಾಂ ಹೆಂಚ್‌ ಅನ್ವಾರ್‌ ದಿಸ್ಲೆಂ ತಾಕಾ. ಶೆತ್ಕಾರಾಂನಿ 
ಶೆತಾಂತ್‌ ಘಾಲ್ಲೊ ಬೆಸೊರ್‌ ಆನಿ ಮ್ಹಿನತ್‌ ನಿರ್ಫಳ್‌ ಜಾತಾ ತಶೆಂ ಭೊಗ್ಗೆಂ ತಾಕಾ. 


ಶೆತಾಂತ್ಲ್ಯಾ ಕಿಡಿಂಕ್‌ ಗಾಂವ್ಚಿಂ ಒಕ್ತಾಂ ಉಪ್ಕಾರ್ಲಿಂನಾಂತ್‌. 
ಆಂಗವ್ಸ್‌,. ತಾಂಚಿ ಭಿರಾಂತ್‌ ಥಾಂಬಂವ್ಕ್‌ ಸಕ್ಲಿ ನಾ. 


ತೆದ್ದಾ... 


ಶೇ 
ದಿಯೊಗ್‌ ಪೊರೊಬಾಚೆ ಮತಿಕ್‌ ಏಕ್‌ ವಾಟ್‌ ರುಳ್ಕಲಿ. ದೆವೊತ್‌ ಪಾದ್ರಿಗಾರ್‌ ಫ್ರಾದ್‌ 
ದ್ಯೂಬ್ಬಾಕ್‌ ಶೆತಾಕ್‌ ಆಪವ್ನ್‌ ಮಾಗ್ಲೆಂ ಕರಯ್ದ್ಯಾರ್‌ ಕಶೆಂ? 


“ಕಿತೆಂ ಮ್ಹಣ್ತಾತ್‌ ತುಮಿ?” ವಿಚಾರಿ ದಿಯೊಗ್‌ ಪೊರೊಬ್‌ ಲಾಗ್ಕಿಲ್ಕಾ 
ಶೆತ್ಕಾರಾಂ ಲಾಗಿಂ. “ದುಸ್ರಿ ಕಿತೆಂ ವಾಟ್‌ ಆಸಾ ಆಮ್ಕಾಂ?'' ಸಬಾರ್‌ ತಾಳೆ ಎಕಾ ತಾಳ್ಕಾ 
ಸಾರ್ಕೆ ಆಯ್ಕಾಲೆ ತಾಕಾ. “ತರ್‌ ಮುಕ್ತಿ ತಯಾರಾಯ್‌ ಕರ್ಕಾಂ” ಮ್ಹಣಾಲೊ ದಿಯೊಗ್‌ 
ಪೊರೊಬ್‌. 


ಫ್ರಾದ್‌ ದ್ಯೂಬ್ಬಾ ಶೆತಾಂಕ್‌ ಭೆಟ್‌ ದೀಂವ್ಕ್‌ ಯೆಂವ್ಚಾರ್‌ ಆಸಾ ಮ್ಹಳ್ಳಿ ಖಬರ್‌ 
ಮಿಲಾರ್‌, ಕಂಕ್ನಾಡಿ, ಪಡಿಲ್‌ ಭೊಂವಿಂಚ್ಕಾ ಸರ್ವ್‌ ಶೆತ್ಕಾರಾಂಕ್‌ ಪಾವ್ಲಿ. 


“ವೇಳ್‌ ದೊನ್ಸಾರಾಂಚೊ, ನಿರಾಳ್‌ ಪೊಟಾರ್‌ ಕುಮ್ಗಾರ್‌ ಸೆಂವ್ಚಾಕ್‌ ಭುಕೆನ್‌ ಮಿಸಾಕ್‌ 
ಯೆಂವ್ಚೊ ಲೋಕ್‌ ಆಮ್ಚೊ, ಖಾಣಾಚಿ ಕಾಂಯ್‌ ತಯಾರಾಯ್‌ ಕದ್ದಿ ಬರಿ'' ಸಾಂಗಾಲಾಗ್ಲೊ 
ಕಾಮಿಲಾಮ್‌. 


“ಬರೆಂಚ್‌'' ಸಾಂಗಾಲಾಗ್ಲೊ ದಿಯೊಗ್‌ ಪೊರೊಬ್‌. “ಕಶೆಂ ಕರ್ಕಾಂ?'' 


“ಅಶೆಂ ಕೆಲ್ಮಾರ್‌ ಕಶೆಂ?” ವಿಚಾರಿ ಮೆರ್ಸಿನ್‌ ಬಾಯ್‌. “ಹರ್‌ಎಕಾ ಶೆತ್ಕಾರಾನ್‌ ಎಕೇಕ್‌ 
ಕಳ್ಳಿ ಕಾಂಡ್‌ಲ್ಲೊ ಪೊವ್‌, ಆಡ್ಸರಾಂ ಕಾಂತೈನ್‌ ಭರ್ಸುನ್‌, ಬಾವಯಿಲ್ಲ್ಯಾ ಕೆಂಳ್ಳಾ ಶಿರೊತೆನ್‌ 

ಬಾಂದುನ್‌ ತಯಾರ್‌ ದವರ್ಟೊ, ಶೆತಾಂ ಮೆರಾಂನಿ ಮಾಗ್ಲೆಂ ಸಂಪವ್ನ್‌ ಪಾಟ್‌ ಕರ್ತಾಸ್ತಾಂ 
ಎಕೆಕ್ಸ್ಯಾಕ್‌ ಎಕೇಕ್‌ ಪೊಟ್ಟಿ ದಿಂದ್ಚಿ.'' 
“ತಶೆಂಚ್‌ ಕರ್ಯಾಂ” ಜಮ್ದೆಲೆ ಸಾಂಗಾಲಾಗ್ಲೆ. 


ಪುರ್ಯಾಂವ್‌ ರಸ್ತ್ಯಾಥಾವ್ನ್‌ ಶೆತಾ ಮೆರಾಂನಿ. ಭೊಂವಾಡೊ. ಮಾರಿಲಾಗ್ಲೊ. ಹಾತಾಕ್‌ 
ಪೊವಾ ಪೊಟ್ಟೊ ಪಾವ್ತಾಂ, ಲೊಕಾಚ್ಕೊ ಭುಕೆ ತಿಡ್ಕೊ ದೊಡ್ತ್ಯೊ ಜಾಲ್ಕೊ, ದೊರಾಚೆ 
ನಿಸರ್‌ ಪಾಸ್‌ ಸುಟ್ಟೆ. ಪೊಸೊಭರ್‌ ಪೊವ್‌ ತೊಂಡಾಕ್‌ ಪಾವ್ಹೊ, ಎಕೇಕ್‌ ಪೊವ್‌ ನಿಸ್ರೊನ್‌ 
ಮೆರಾಂನಿ ಗಳ್ಳೊ. ಶೆತಾ ಭೊಂವ್ತಿಂಚ್ಕಾ ಮೆರಾಂನಿ ಆಸ್ಲೆಲ್ಕೊ ಲಿಪ್ತೊ ಜಿವಿ ಅಡ್ಡಲ್ಕೊ ಆನಿ 
ಥೊಡ್ಕೊ ಘಾಯೆಲ್ಕೊ. 


ಶೆತಾ ಭೊಂವ್ತಿಂಚ್ಕಾ ವಾರ್ಕಾಂತ್‌ ಅತ್ವೊಚ್‌ ಪರ್ಮಳ್‌ ಭರ್ಸಾಲೊ. 
ಮುಯಾಂ, ಗಾಂಯ್ದೊಳಾಂನಿ ಆಮ್ಸೊರಿ ಸೊದ್ದಾಂ ಕೆಲಿಂ. 


ಕಾವೈ, ಕುಪುಲ್‌, ಮೈನಾ ತಸಲಿಂ ಕಿಡಿ ಖಾಯ್ರಿಂ, ಸುಕ್ಲಿಂ ಶೆತಾಂ ಭೊಂವ್ತಿಂ ಪಾಸಾಯೊ 
ಮಾರಿಲಾಗ್ಲಿಂ. 


ಭೊಂವ್ತಿಂಚ್ಕಾ ರುಕಾ-ರುಡಾಂ ಮದೆಂ ವಿಶೆವಾಚೆರ್‌ ಆಸ್ಲಲ್ಕೊ ಸಾಳಿಯೊ ಆಮ್ಸೊರಾನ್‌ 
ಶೆತಾ ಭೊಂವ್ತಿಂ ಜಾಳಾಂ ಘಡಿಲಾಗ್ಲ್ಯೊ. ಪುರ್ಯಾಂವ್‌ ಸಂಪೊನ್‌ ಹಪ್ತೊ ಜಾಂವ್ಚಾ ಆದಿಂಚ್‌ 
ಖಾಸ್ಗೆನ್‌ ಶೆತಾಂಕ್‌ ಭೆಟ್‌ ದಿಲಿ ಫ್ರಾದ್‌ ದ್ಯೂಬ್ವಾನ್‌. 


ಶೆಕ್ಹ್ಯಾಂ ಶೆಕ್ಹ್ಯಾಂಥಾವ್ನ್‌ ಶೆತಾಂತ್‌ ಬೆಸೊರ್‌ ಘಾಲ್ಲೊ ಲೋಕ್‌ ಹೊ. ಗಾಂವ್ಚಿ 
ಜಾನ್ವಾರಾಂಚೆಂ ಶೆಣ್‌, ಮೂತ್‌ ವಾಪರ್ನ್‌ ಇಟಾಳ್‌ ದವರ್ದ್ಲೆಲಿ ಭುಂಯ್‌ ಹಿ. 


ಭುಂಯ್ತ್‌ ಲಾಕೊಂ ಸಂಕ್ಕಾನ್‌ ಆಸ್ಚೊ ಲಿಪ್ಲೊ ಜೀವಿ, ಶೆಣ್‌, ಸಾರೆಂ ಖಾವ್ನ್‌ ಕರ್ಗಿತಾತ್‌ 
ಆನಿ ಶೆತಾಂತ್ಲೊ ರೋವ್‌, ರೊಂಪಿಯೆಚಿಂ ಸೂಕ್ಕ್ಮ್‌ ಪಾಳಾಂ ಕರ್ಗಾಲ್ಲೊ ಈಟ್‌ ಸೆವ್ನ್‌ 
ವಾಡ್ತಾತ್‌. 


ಭುಂಯ್‌ ಆನಿ ರುಡಾಂ ಪಾಳಾಂ ಮದ್ದೊ ಸಂಯ್ಬ್ದಿಕ್‌ ಗಾಂಚ್‌ ಹೊ. ಹ್ಮಾ ವರ್ಸಾ 
ಖಂಚೆಗಿ ನಯ್ಸರ್ಲಿಕ್‌ ಚಡ್ಡೆ-ಪಡ್ಲೆ ವರ್ವಿಂ ಹೊ ಗಾಂಚ್‌ ಅಡ್ಡಲ್ಲೊ, ಭಾತಾ ರೋವ್‌ ಅಸ್ಕತ್‌ 
ಜಾಲ್ಲೊ, ಅಶೆಂ ಶೆತಾಂತ್‌ ಕಿಡಿ ಭರ್‌ಲ್ಲೊ ಕ್ಟ ಪುರ್ಯಾಂವಾ ದಿಸಾ ಲೊಕಾ ಹಾತಾಂಥಾವ್ನ್‌ 
ಗಳ್‌ಲ್ಲ್ಯಾ ಪೊವಾ ಖಣಾವರ್ವಿಂ ಆನಿ ಮೆಟಾಂ ಖಾಂಚಿಂನಿ ಅಡ್ಡಲ್ಲ್ಯಾ ಸೂಕ್ಕ್ಮ್‌ ಜೀವಿಂವರ್ವಿಂ 
ಅಡ್ಡಲ್ಲೊ ಗಾಂಚ್‌ ಘಡ್ಸುಂಕ್‌ ಸುರ್ವಾತ್‌ ಜಾಲ್ಲಿ. 

ಮೆಟಾಂ ಪಂದಾ ಪಡೊನ್‌ ತರೀ ಜೀವ್‌ ವಾಂಚವ್ನ್‌ ಘೆತ್‌ಲ್ಲೊ ಜಿವಿ ಶೆತಾಕ್‌ 
ಉಡ್‌ಲ್ಲೊ ತಾಂಚ್ಕಾ ಚಡ್ಬಡ್ಕಾಂವರ್ವಿಂ. ಆಪ್ಲೆಸ್ತಕಿಂ ಆಸ್‌ಲ್ಲೆ ಗಾಂಯ್ದೊಳ್‌ ಆಮ್ಸೊರಿ 
ಥರಾನ್‌ ಬಿಳಾಂ ಖೊಂಡಿಲಾಗ್ಲೆ. ಹ್ಮಾ ವರ್ವಿಂ ಶೆತಾಂತ್ಲೆಂ ಉದಕ್‌ ಜಿರ್ಲೆಂ. ಉದ್ಕಾ ಸಂಗಿಂ 

ಕಿಡಿ ಆನಿ ತಾಂತಿಯಾಂ ಜಿ್ಲಿಂ. ಅಶೆಂ ಶೆತಾಂತ್ಲೊ ಕಿಡಿ ನಿವಾರ್ಲೊ. 


“ಅರ್ಗಾಂ ತುಕಾ ರಚ್ಚಾರಾ', ಸಾಂಗಾಲಾಗ್ಲೊ ಫ್ರಾದ್‌ ದ್ಕೂಬ್ವಾ ಶೆತಾಕ್‌ ಪಳಯಿತ್‌ 
ಅಪ್ಣಾಚೆ ಮರ್ದೆನ್‌. "ಎಕೆ ಜಾತಿಚ್ಯಾ ದುಸ್ಮಾನ್‌ ಕಿಡಿಂಕ್‌ ಸೆಂವ್ಚ್ಯಾಕ್‌, ಕಿತ್ಲ್ಯಾ ಜಿವಾಂಕ್‌ 
ತುವೆಂ ರಚ್ಹಾಂಯ್‌?' 

ಹಾಳ್ವಾಯೆನ್‌ ಶೆತಾಕ್‌ ಪಾಟ್‌ ಕೆಲಿ ಫ್ರಾದ್‌ ದ್ಯೂಬ್ಬಾನ್‌. 


ಭೊಂವ್ತಿಂ ಜಮ್ನೆಲ್ಮಾ ಶೆತ್ಕಾರಾಂಚ್ಕಾ ತೊಂಡಾರ್‌ ತೃಪ್ತೆಚಿಂ ಭೊಗ್ಲಾಂ ಆಸ್ಲೆಲಿಂ ಪಳೆಲಿಂ 
ತಾಣೆ. ಈ 

ಥಿಯೊಫಿಲ್‌ 


ಕೋಣ್‌ ಹೊ ಧಿಯೊಪಿಲ್‌? 


ಪವಿತ್ಸ ಪಸ್ತ ಕಾಂತ್ಲಿಂ ಧರ್ಮ್‌ ದುತಾಚ್ಯಾ ಕೃತ್ಯಾಂತ್ಲಿ೨ ಬರ್ಪಾಂ ಸುರ್ವಿಲೆ ಪವಿತ್ರ್‌ ಸಬೆವಿಶಿಂ 
ಜಾಯ್ತಿ ಮಾಹೆತ್‌ ದಿತಾತ್‌. ಧರ್ಮ್‌ ದುತಾಚಂ ಕೃತ್ಯಾಂ ಬರವ್ಪಿ ಲೂಕ್‌ ಹಂ ಪುಸ್ತಕ್‌ 
ಥಿಯೊಫಿಲಾಕ್‌ ಭೆಟವ್ನ್‌ ದಿತಾ. 


ಥಿಯೊಫಿಲಾಕ್‌ ಹೊ ಮಾನ್‌ ಮೆಳಾಜೆ ತರ್‌ ಧ. ಕೃ. ಬರಂವ್ಚಾ ಕಾಮಾಂತ್‌ ತಾಚಿ 
ದೇಣ್ಣಿ ಜಾಯ್ತಿ ಆಸೊಂಕ್‌ ಜಾಯ್‌. ಥಿಯೊಫಿಲಾನ್‌ ಜಾಯ್ತಿ ದೇಣ್ಗ ದಿಂವ್ಚಾಕ್‌ 
ತಾಚೆರ್‌ ಜೆಜುಥಂಯ್‌ ಕಿತೆಂ ಪುಣಿ ಉಪ್ಕಾರಿ ಮನ್‌ ಆಸೊಂಕ್‌ ಜಾಯ್‌. 


"ಲ್ಹಾನಾಂ ಭುರ್ಲ್ಯಾಂಕ್‌ ಮ್ಹ ಜೆ ಸದ್ಧಿನ್‌ ಯೇಂವ್ಕ್‌ ಸೊಡಾ' ಅಶೆಂ ಸಾಂಗೊನ್‌ ಲಾಗಿಂ 
ಘುತ್‌ಲ್ಲ್ಯಾ ಭುರ್ಲ್ಯಾಂ ಥಂಯ್‌ ಹೆ ಕಾಣಿಯೆಚ್ಛಾ ಬರವ್ಯಾ ನ್‌ ಥಿಯೊಫಿಲಾಕ್‌ ಪಳೆಲಾ. 


ME 


ಆಪ್ಣಾ ಸಾಮ್ಕಾರ್‌ ಉಬೆಂ ಆಸ್ಚೆಂ ಸವಾಲ್‌ ದೊಂಗ್ರಾ ತೆದೆಂಚ್‌ ಮ್ಹಳ್ಳೆಂ ಕಳಿತ್‌ ಜಾತಾಂ, 
ಥಿಯೊಚ್ಕಾ ಕಪಾಲಾರ್‌ ಘಾಮಾಚೆ ಥೆಂಬೆಚ್‌ ಉದೆಲೆ. ಸವಾಲ್‌ ಕೆದೆಂಯಿ ಆಸೊಂ, 
ಸವಾಲಾಕ್‌ ಜಾಪ್‌ ಸೊದ್ದಿ ಶ್ಯಾತಿ ರಚ್ಲಾರಾನ್‌ ಆಪ್ಲಾಥಂಯ್‌ ದಿಲ್ಮಾ ತೆಂ ಉಡಾಸ್‌ ಜಾತಾಂ 
ತಾಚಿ ಮತ್‌ ಮಾತ್ಸಿ ಹಾಳೂ ಜಾಲಿ. ವಿಣ್ಲೆಲ್ಮಾ ಮೊತಿಯಾಂ ಸಾರ್ಕೆ ಘಾಮಾ ಥೆಂಬೆ 
ಗಳೂನ್‌, ಖಾಡ್ಕೆಂತ್ಲ್ಯಾ ಲಾಂಬ್‌ ಖಾಡಾ ಮದ್ದಾನ್‌ ಪಾಶಾರ್‌ ಜಾಲ್ಲೆ ತಾಕಾ ಕಳಿತ್‌ 
ಜಾಲೆಂ ನಾ. 


“ಶ್ಯಾತಿವಂತ್‌ ಪೆದ್ರುಕ್‌ ಲೊಕಾನ್‌ ಫಾತ್ರಾಯ್ದೊ'”' (ಧ. ಕೃ. 14-19) ಆಪ್ಣಾ ಲಾಗಿಂಚ್‌ 
ಉಲಂವ್ಕ್‌ ಲಾಗ್ಲೊ ಥಿಯೊ. ““ಆನಿ ಮುಕಾರ್‌ ಸರ್‌ ಶಿಸಾಂನಿ ಚತುರ್‌ ಆಸ್ಚೆಂ ಆನಿ ಸರ್ವಾಂಚಿ 
ಶಿಕೊಣ್‌ ಕ್ರಿಸ್ತಾಕ್‌ ಪರ್ಗಟ್ಟಿ ಆಸೊಂಕ್‌ ಜಾಯ್‌.'' ಆಪ್ಲ್ಯಾ ಖಡ್ಬಾ ತಾಳ್ಕಾನ್‌ ಆಪ್ಣಾ ಲಾಗಿಂಚ್‌ 
ಉಲಯ್ತಾಲೊ. “ಲೊಕಾಚೊ ಭಾವಾಡ್ತ್‌ ಫಕತ್‌ ಕ್ರಿಸ್ತಾಚೆರ್‌ ಖಂಚ್ಲಲೊ ಆಸೊಂಕ್‌ ಜಾಯ್‌.” 


ಆಪ್ಲೆಂ ಚಿಂತಪ್‌ ಘಟ್‌ ಕೆಲ್ಮಾ ಉಪ್ರಾಂತ್‌ ದಿಸಾ-ರಾತಿಚೆ ಬೋವ್‌ಚ್‌ ಥೊಡೆ ಘಂಟೆ 
ವಿಶೆವಾಕ್‌ ಖದ್ದಿಲೆ. ಜಾಯ್ತೆ ಮ್ಹಿನತೆ ಆನಿ ತಯಾರಾಯೆ ಉಪ್ರಾಂತ್‌, ಸರ್ವ್‌ ಶಿಕೊಣ್ಣಾರಾಂಕ್‌ 
ಎಕಾ ಮಾಟ್ವಾಂತ್‌ ಜಮಯ್ಲೆಂ (ಧ. ಕೃ 15ವೊ ಅವಸ್ವರ್‌). 


ತ್ಕಾ ಉಪ್ರಾಂತ್‌ ಥಿಯೊಚ್ಛಾ ವಾಂಟ್ಕಾಕ್‌ ಬೋವ್‌ ಖರ್ದಾಚೆಂ ಆನಿ ಜವಾಬ್ದಾರಿಯೆಚೆಂ 
ಕಾಮ್‌ ಪಡ್ಲೆಂ. ಸರ್ವ್‌ ಶಿಕೊಣ್ಣಾರಾಂಕ್‌ ಪಯ್ಲಾ ಖರ್ದಾಕ್‌ ತಾಣೆ ಮಾತೆಂ ಮಾರ್ಲೆಂ. ಕ್ರಿಸ್ತಾಚಿ 
ಸುವಾರ್ತಾ ಸಂಸಾರ್‌ಭರ್‌ ಪರ್ಗಟ್‌ ಕರೊ ನಿರ್ದಾರ್‌ ಮ್ಹಾಸಬೆನ್‌ ಘೆತ್ಸಲೊ. 

ಶಿಕೊಣ್ಣಾರಾಂಚಿ ಉಲೊಣ್ಕಾ ಸಕತ್‌, ಜಿಂಜ್ವಾರಾಚೆಂ ಬಳ್‌ ಲೊಕಾ ಜಮ್ಮಾಚೆರ್‌ 
ಬರೊಚ್‌ ಪ್ರಬಾವ್‌ ಘಾಲ್ತಾ ಆನಿ ಭಾವಾಡ್ತಿ ಲೋಕ್‌ ಚಡೊನ್‌ಚ್‌ ಆಸಾ ತೆಂ ಥಿಯೊಕ್‌ 
ಕಳಿತ್‌ ಜಾತಾಲೆಂ. 


ವರ್ಸಾಂ ಆದಿಂ... ಎಕಾ ದಿಸಾ ಆಪ್ಲಾಥಂಯ್‌ ಖತೃತ್ನಿ ಆಶಾ ಥಿಯೊನ್‌ ಲೊಕಾ ಸಮೊರ್‌ 
ಉಗ್ತಿ ಕೆಲ್ಲಿ- “ತಶೆಂ ಕರ್ಚೆಂ ಬರೆಂ ಮ್ಹಣ್‌ ಮ್ಹಾಕಾಯಿ ಭೊಗ್ತಾ ಥಿಯೊ'' ಸಾಂಗಾಲಾಗ್ಲೊ 
ಲೂಕ್‌. "“ಜಾಯ್ತೆ ವಾಂವ್ಟಿಚೆಂ ಆನಿ ಖರ್ನಾಚೆಂ ಕಾಮ್‌ ತೆಂ. ಎದೊಳ್‌ಚ್‌ ತುಕಾ ಜಾಲ್ಲೊ 
ಖರ್ಚ್‌ ಚಿಂತಾನಾ...'” 


“ಖರ್ಬಾಚಿ ಫಿಕಿರ್‌ ತುಕಾ ನಾಕಾ ಲೂಕ್‌'' ಸಾಂಗಾಲಾಗ್ಲೊ ಥಿಯೊ. “ಬರ್ಕಾಂತ್ಲೆ ಬರೆ 
ಕರ್ಯಾಚ್ಮಾ ಚಾಮ್ಹ್ಯಾಚೆ ಪಾಟೆ ತಯಾರ್‌ ಕರ್‌. ತುಜ್ಕಾ ಪಾಟ್ಲ್ಯಾನ್‌ ಹಾಂವ್‌ ಆಸಾಂ.'' 


ಅಶೆಂ ಲುಕಾನ್‌ ಜೆಜುಚೊ ತಿಸ್ರೊ ವಾಂಜೆಲ್‌ ಬರವ್ನ್‌ ಕಾಡ್ಲೊ. 

ಆತಾಂ ಥಿಯೊ ಸಾಮ್ಕಾರ್‌, ಲಾಗ್ಕಿಲ್ಯಾ, ಪಯ್ಕಿಲ್ಮಾ ಗಾಂವಾಥಾವ್ನ್‌ ಮಿಸಾಂವ್‌ 
ವಾವ್ರಾಚಿ ವಡ್ಡಿ ಭೊಗ್ಗೆಲೆ ಕಶ್ಟ್‌, ದಗ್ದ್‌ ಬದ್ದಿಂ ಯೇಂವ್ಕ್‌ ಲಾಗ್ಲೆ. ಜಾಯ್ತ್ಯಾ ಗಾಂವ್ಚಾ 
ಲೊಕಾಚ್ಕಾ ಭಾಸಾಂಚೆ ಸಬ್ದ್‌, ಉತ್ರಾಂ ತ್ಕಾ ಬರ್ಬಾಂ ಸಂಗಿಂ ಆಸ್ತಾಲೆ. ಎಕಾ ದಿಸಾ 
“ಲಿಕಾಒನಿ' ಭಾಶೆಂತ್‌ ಬರಯ್ಲೆಲಿ ವರ್ದಿ ವಾಚುನ್‌ ಆಸ್ತಾಂ ಲುಕಾಸ್‌ ಆಯ್ಲೊ. 


“ಕ್ರಿಸ್ತಾಚೆ ಸರ್ಲಾ ಚಡ್ಡೆ ಉಪ್ರಾಂತ್ಲಿ ಚರಿತ್ರಾ ಮ್ಹಾಕಾ ಜಾಯ್‌.” 


ಲುಕಾಕ್‌ ಥಿಯೊ ಮಿಸ್ತೆರ್‌ಚ್‌ ಜಾಲ್ಲೊ. ಘರಾಂತ್‌ ಹಾಂಡೊಚ್‌ ಆಸ್‌ಲ್ಲೊ ತರೀ 
ಎದೊಳ್‌ ರಿತೊ ಜಾತೊ. ಆಪ್ಣಾ ಇತ್ಹ್ವಾಕ್‌ ಚಿಂತಿಲಾಗ್ಲೊ ಲೂಕ್‌. "ಹೊ ಕಿತ್ಕಾಕ್‌ ಕ್ರಿಸ್ತಾ 
ಪಾಟ್ಲ್ಯಾನ್‌ ಲಾಗ್ಲಾ?' 


“ಥಿಯೊ'” ಲುಕಾನ್‌ ಥಿಯೊಕ್‌ ಉಲೊ ಮಾರ್ದೊ. ತಾಂಚೆ ದೊಳೆ ಎಕಾಮೆಕಾಕ್‌ 
ಪಳೆಂವ್ಕ್‌ ಲಾಗ್ಲೆ. “ಏಕ್‌ ಸವಾಲ್‌ ವಿಚಾರುಂ?'' ಥಿಯೊನ್‌ ಕಬ್ಲಾತ್‌ ದಿಲಿ. “ತುವೆಂಯಿ 
ಕ್ರಿಸ್ತಾಕ್‌ ವಿಂಚ್ಲಾಯ್‌?'' 

ಥಿಯೊನ್‌ ಆಪ್ಣಾಕ್‌ ಉಗ್ತೊ ಕೆಲೊ. 

೫ ೫ ೫% 

ತಾರ್ವಾರ್‌ ದೀಸ್‌ಕುಲಿಕ್‌ ಘೊಳ್ಳೊ ಕುಲ್ಕಾರ್‌ ಬಾಪುಯ್‌, ಜಲ್ಮಾಹಾವ್ನ್‌ಚ್‌ ಪಿಡೇಸ್ಕ್‌ 
ಚೆರ್ಕೊ, ಚೆರ್ಕಾಚಿ ಆವಯ್‌ ಭುರ್ಗ್ಯಾಕ್‌ ಒಕ್ತಾಕ್‌ ವ್ಹರ್ನ್‌ ಆಸ್ತಾಂ ರುಕಾ ಸಾವೈಕ್‌ ರಾವೊನ್‌ 
ಜೆಜು ಆಪ್ಲಿ ಶಿಕೊಣ್‌ ದೀವ್ನ್‌ ಆಸ್‌ಲ್ಲೊ. ಕಾಜಾರಿ ಜಿಣಿ ಆನಿ ವೆಗ್ಳಾಚಾರ್‌ ಹಾಚಿವಿಶಿಂ 


ಶಿಕವ್ನ್‌ ಆಸ್ತಾಂ ಲಾಗಿಂ ಆಸ್ಲೆಲ್ಮಾ ಭುರ್ಗ್ಯಾಂಕ್‌ ಶಿಸಾಂನಿ ಭೆಶ್ಟಾಯ್ದೆಂ. ಪುಣ್‌ ಜೆಜುನ್‌ 
ಭುರ್ಗ್ಯಾಂಕ್‌ ಲಾಗಿಂ ಆಪಯ್ಲೆಂ, ಆಪಡ್ಲೆಂ ಆನಿ ಪೊಶೆಲೆಂ. 

ಜೆಜುಚಿ ಶಿಕೊಣ್‌ ಆಯ್ಕೊನ್‌ ಆಸ್ತಾಂ ವೇಳ್‌ ಉತ್ರೊನ್‌ ಗೆಲೊ. ಆವಯ್‌, ಭುರ್ಲೊ 
ಪಾಟಿಂಚ್‌ ಘರಾ ಆಯ್ಲಿಂ. ಅಜ್ಯಾಪ್‌ ಘಡೊನ್‌ ಜಾಲ್ಲೆಂ. ಜಲ್ಮಾಥಾವ್ನ್‌ ಪಿಡೇಸ್ತ್‌ 
ಆಸ್‌ಲ್ಲೊ ಭುರ್ಲೊ ಗೂಣ್‌ ಜಾಲ್ಲೊ. ತಾರ್ವಾಥಾವ್ನ್‌ ಪಾಟಿಂ ಆಯ್ಲೆಲ್ಕಾ ಬಾಪಾಯ್ಕ್‌ ಹಿ 
ಖಬರ್‌ ಕಳಂವ್ಕ್‌ ಆವಯ್‌-ಪೂತ್‌ ರಾಕೊನ್‌ ರಾವ್ಲಿಂ. ಬಾಪುಯ್‌ ಆಯ್ಲೊಚ್‌ ನಾ. ತಡವ್‌ 
ಕರ್ನ್‌ ಏಕ್‌ ಖಬರ್‌ ಗಾಂವಾರ್‌ ಗಾಜ್ಜಿ. ಚೆರ್ಕಾಚೊ ಬಾಪುಯ್‌ ಕಾಮ್‌ ಕರ್ನ್‌ ಆಸ್‌ಲ್ಲೆಂ 
ತಾರುಂ ದರ್ಕಾಂತ್ಲ್ಯಾ ಲ್ಹಾರಾಂ ಮದೆಂ ಬುಡ್ತಾಂ. 


ಗಾಂವಾರ್‌ ಘುಸ್ಪಡ್‌-ಗೊಂದೊಳ್‌. 

ಜೆಜು ಪಾಟ್ಲ್ಯಾನ್‌ ಹಾರಿಂಹಾರಿಂನಿ ಲೋಕ್‌ ಧಾಂವ್ರಾ, 

ಪೊಟ್‌ಭರ್‌ ಜೆವ್ತಾ, 

ಜೆಜು ಗಾಡ್ವಾಚೆರ್‌ ಬಸೊನ್‌ ಯೆತಾನಾ, 

"ಹೊಜಾನ್ನಾ', “ಹೊಜಾನ್ನಾ' ಗಾಯ್ತಾ. 

ತೊಚ್‌ ಲೋಕ್‌ ಥೊಡ್ಕಾಚ್‌ ದಿಸಾಂನಿ, 

"ಕ್ರೂಶ್ಚಿ ಫಿಜೆ, ಕ್ರೂಶ್ಚಿ ಫಿಜೆ' (ಖುರ್ಸಾಯ್‌ ತಾಕಾ, ಖುರ್ಸಾಯ್‌ ತಾಕಾ) ಅಶೆಂ 
ಬೊಬಾಟ್ತಾ. 

ದಿಸಾ ಉಜ್ವಾಡಾಕ್‌ಚ್‌ ಕಾಳೊಕ್‌ ಪಡ್ತಾ. ಅಂತ್ರಳಾಂತ್ಲಿಂ ನೆಕೆತ್ರಾಂ ರುಳ್ಕತಾತ್‌... 


ಹ್ಮಾ ಘಡಿತಾಂ ಪಾಟ್ಲ್ಯಾನ್‌ ಸಗ್ಳಿ ಸಮಾಜ್‌ ಜಿಬೆಕ್‌ ಆರ್‌ ಮಾರ್‌ಲ್ಲೆಪರಿಂ ಮೊನಿ 
ಆಸ್ತಾಂ... ಚೆರ್ಕಾಚೊ ಬಾಪುಯ್‌ ಘರಾ ರಿಗ್ಲೊ. 


ಓಂ), 


ಪುತಾ... ಎದೊ ವ್ಹಡ್‌ ಜಾಲೊಯ್‌? ಆತಾಂ ಬರೊ ದಿಸ್ತಾಯ್‌” ಸಾಂಗಾಲಾಗ್ಲೊ 
ಬಾಪುಯ್‌ ಸಂತೊಸಾನ್‌. "“"ರೂಬೆನ್‌'' ಚೆರ್ಕಾಚೆ ಆವಯ್‌ಲಾಗಿಂ ಸಾಂಗಾಲಾಗ್ಲೊ ತೊ, 
ಹಾಂವ್‌ ಮೊರ್ಟೊಂ ವಾಂಚುನ್‌ ಪಾಟಿಂ ಆಯ್ದಾಂ.” 


ರೂಬೆನಾಚೆ ಮತಿಂತ್‌ ಸವಾಲಾಂಚೊ ದಾಳೊಚ್‌ ಉಬೊ ಜಾಲ್ಲೊ. 


“ತೆದ್ನಾ ದರ್ಕಾಂತ್‌ ಹಾಂವ್‌ ಆಸ್ಲೆಲೆಂ ತಾರುಂ ಫುಟ್‌ಲ್ಲೆಂ, ಜಿವಾಚ್ಕಾ ಆಕ್ಲಾಸಾಕ್‌ 
ಹಾತಾಕ್‌ ಮೆಳ್‌ಲ್ಲ್ಯಾ ಎಕಾ ಫಳ್ಕಾ ಕುಡ್ಕ್ಯಾಚೆರ್‌ ನಿದೊನ್‌ ಆಸ್ತಾಂ...'' ಸಾಂಗಾಲಾಗ್ಲೊ 
ಚೆರ್ಕಾಚೊ ಬಾಪುಯ್‌. “ಆವ್ದಿತ್‌ ಎಕ್ಲೊ ದಿಶ್ಚಿಕ್‌ ಪಡ್ಲೊ-- ಲಾಂಬ್‌ ಕೇಸ್‌ ಆನಿ ಖಾಡ್‌ 
ತಾಕಾ ಆಸ್ಲೆಲೆಂ.'' ತಾಣೆ ಮ್ಹಳೆಂ: “ಮ್ಹಾಕಾ ತುಮ್ಚಿ ಗರ್ವ್‌ ಆಸಾ.” 


ಫಳ್ಳಾ ಕುಡ್ಕೊ ತಡಿಕ್‌ ಪಾವ್ಲೊ. ““ವೊತಾಚೆ ದಾವೆಕ್‌ ಭಾಜುನ್‌, ಉಕ್ಷುನ್‌ ಗೆಲ್ಲ್ಯಾ 
ಮ್ಹಾಕಾ, ಎಕಾ ಮಾನೆಸ್ತಾನ್‌ ಮೊಗಾಚೊ ಯೆವ್ಕಾರ್‌ ದಿಲೊ, ಹಂಡ್‌ ನ್ಹಾಣ್‌ ದಿಲೆಂ, 


28 ಜಗಲ್‌ 


ಖಾಣ್‌ ಆನಿ ವಾಯ್ನ್‌ ದಿಲೊ.” 


ಗ್ರೇಸ್ತ್‌ ಆನಿ ಕಾರ್ಬುರಿ ಮನಿಸ್‌ ತೊ. ದರ್ಕಾವಾಟೆನ್‌ ಜಾಯ್ತೊ ಸಾಟೊ ವ್ಯಾರ್‌ ತಾಕಾ 
ಆಸ್ಲಲೊ. ತಾಚೆಂ ಎಕೀನ್‌ಪಣ್‌ ಪಳೆವ್ನ್‌ ಎಕಾ ಗಾಂವ್ಚಾ ವ್ಯಾರಾಚೊ ಸಗ್ಳೊ ಹಾರ್‌ಭಾರ್‌ 
ತಾಕಾ ಸೊಡ್ನ್‌ ದಿಲೊ. 


ವರ್ಸಾಂ ಪಾಶಾರ್‌ ಜಾತಾಂ ಭಲಾಯ್ಕೆಂತ್‌ ತಶೆಂ ವಾಡಾವಳಿಂತ್‌ ಭರ್ತಿ ಆಸ್ತೆಲ್ಮಾ 
ಪುತಾಸಂಗಿಂ ಖಾಜ್ರಾ ತೊಟಾಂ, ದಾಕಾಂ ತೊಟಾಂ ಉಬಿಂ ಕೆಲಿಂ. ಆಪ್ಲೆಂಚ್‌ ಏಕ್‌ ತಾರುಂ 
ಬಾಂದವ್ನ್‌ ವ್ಯಾರಾಚಿ ವಾಟ್‌ ಉಗ್ತಿ ಕರ್ನ್‌ ದಿಲಿ. ಅಶೆಂ ಆಸ್ತಾಂ ವಿಶೆವಾಖಾತಿರ್‌ ನಿದ್ದಲೊ 
ತೊ ಉಟ್ಟೊಚ್‌ ನಾ. 


ಸಗ್ಳೊ ವ್ಯಾರ್‌, ದುಡು, ಕಾರ್ಬಾರ್‌ಪಣ್‌ ತರ್ನಾಟ್ಕಾನ್‌ ಆಪ್ಣಾಯ್ಲೆಂ. ಧನ್‌ದಿರೈೆಂ 
ಜೊಡ್ಲೆಂ. ತರ್ನಾಟೊ ತೊ ಮ್ಹಾತಾರೊ ಜಾತಾಂ... ಜಾತಾಂ ಅಸೊ ಜಾಲಾ. 


ಥಿಯೊ ಆಪ್ಲೆಂ ಲಾಂಬ್‌ ಖಾಡ್‌ ಪ್ರೊಶೆಂವ್ಕ್‌ ಲಾಗ್ಲೊ. 
ಲುಕಾನ್‌ ಬಾಂದುನ್‌ ಧರ್ಲಲೊ ಉಸ್ವಾಸ್‌ ಸೊಡ್ಲೊ. 
ಜಟ 
“ಆತಾಂ ಮ್ಹಾಕಾ ಧನ್‌ದಿರ್ರ್ಯಾಚೊ ಹುಸ್ಕೊ ನಾ- ಫಕತ್‌ ಕ್ರೀಸ್ತ್‌ ಆನಿ ಭಾವಾಡ್ತಿ 
ಲೋಕ್‌... ಆನಿ ಹೆ ದಾಕ್ಷೆ ಜಾವ್ನಾಸಾತ್‌ ಭಾವಾಡ್ತಾಚೆಂ ದಾಯ್ಜ್‌. 


“ಲುಕಾ... ಹಾಂತುಂ ಜಾಯ್ತ್ಯಾ ದಾಕ್ಷ್ಯಾಂಚೆಂ ಮೆತೆರ್‌ಪಣ್‌ ಆಸ್ಚೆಂ ನಾ. ಸುರ್ವೆಚ್ಮಾ 
ಸುರ್ವೆರ್‌ ಇಂದಿಯಾಕ್‌ ಮ್ಹಜ್ಯಾ ತಾರ್ವಾರ್‌ ಗೆಲ್ಲ್ಯಾ ತೊಮಾಸಾನ್‌ ಬರವ್ನ್‌ ಆಜೂನಿ 
ಧಾಡ್ಲೆಲೆಂ ನಾ, ತರೀ ಆಸ್ಲೆಲೆ ದಾಕ್ಷೆ ಭಾವಾಡ್ತಾಂಕ್‌ ಆಪಾಪ್ಲೊ ಭಾವಾಡ್ಕ್‌ ಘಟ್‌ 
ಸಾಂಬಾಳುಂಕ್‌ ಉಪ್ಕಾರ್ತೆಲೆ.”” 


ಲುಕಾನ್‌ ಪುಸ್ತಕ್‌ ಬರಂವ್ಚಿ ಸರ್ವ್‌ ತಯಾರಾಯ್‌ ಕೆಲ್ಮಾ ಉಪ್ರಾಂತ್‌ ಅಶಿ ಸುರ್ವಾತ್‌ 
ಕೆಲಿ... 


“ಬೋವ್‌ ಮಾನೆಸ್ತ್‌ ಥಿಯೊಫಿಲಾ...'' 

ಗುಂಡಾಯೆಚೊ ಗುಂರ್ಟೊ 


ಭುಂಯ್ದೆರ್‌ ಊಬ್‌ ಚಡ್‌ಲ್ಲಿ, ಮಾತಿಯೆಚೊ ವಾಸ್‌ ಘೆವ್ನ್‌ ವಾರೆಂ ವೆಗಾನ್‌ 
ವ್ಹಾಳ್ತಾಲೆ. ಅಂತ್ರಳಾಚೆರ್‌ ಮೊಡಾಂಚಿ ಕಾಳ್ಬಾಣ್‌ ಮಾಂಡ್‌ಲ್ಲಿ. ಪೃಥ್ವೆಚೆರ್‌ ದಿಸಾ 
ಉಜ್ವಾಡಾಕ್‌ಚ್‌ ಕಾಳೊಕ್‌ ಪ್ರಸಾರ್‌ಲ್ಲೊ. ಧಾಂವ್ತಿಂ ಮೊಡಾಂ ಎಕಾಮೆಕಾಕ್‌ ಆಪ್ಪತಾಸ್ತಾಂ 
ಪಾವ್ಸುವ್ಹಾಳೊ ಭುಯಯ್ದೆರ್‌ ಶಿಂಪಡ್ಡೊ. 


ತ್ಕಾ ವರ್ಸಾಚೊ ಪಯಿಲ್ಲೊ ಪಾವ್ಸ್‌! ಕೊಂಡಾಂನಿ ಲಿಷ್ಲೆಲ್ಯಾ ಮಾಸ್ಟ್ರಾಂಕ್‌ ಫೆಸ್ತಾಜೆವಣ್‌ 
ಹಾಡ್ದೊ ಪಾವ್ಸ್‌!! 


ವ್ಹಾಳಾಂತ್ಲ್ಯಾ ಗುಂಡಿಯಾಂನಿ ಆಸ್ಲೆಲ್ಯಾ ಉದ್ಕಾಚೆರ್‌ ಪಾವ್ಸಾವ್ಹಾಳ್ಕಾಚೆಂ ಉದಕ್‌ 
ಭರ್ಸತಾಸ್ತಾಂ, ಉಬ್ರಾಂತ್‌ ಲಿಪ್ಲಲ್ಕೊ ಮಾಸ್ಕೊ ಸುಡ್ಸುಡಾಯೆನ್‌ ಭರ್ತಾಲ್ಕೊ. ಪಾವ್ಸಾವ್ಹಾಳ್ಕಾಕ್‌ 
ವ್ಹಾಳೊನ್‌ ಆಯಿಲ್ಲ್ಯಾ ಉದ್ಯಾಂತ್ಲೆಂ ಖಾಣ್‌, ಮುಕ್ಲ್ಯಾ ದಿಸಾಂನಿ ತಾಂಚೆಂ ಸಂತಾನ್‌ 
ವಾಡವ್ನ್‌ ಘೆಂವ್ಚಾಕ್‌ ಉಪ್ಕಾರ್ತಾಲೆಂ. 

ಪುಣ್‌ ತ್ಕಾ ದಿಸಾಚೊ ಪಾವ್ಸ್‌ ಆವ್ಚಿತ್‌ ಥಾಂಬ್ಲೊ. 

ವ್ಹಾಳೊನ್‌ ಆಯಿಲ್ಲೆಂ ಪಾವ್ಸಾಉದಕ್‌, ತಾಪ್ಲೆಲೆ ಭುಂಯ್ದೆರ್‌ಚ್‌ ಜಿರ್ಲೆಂ. 

ಪಾವ್ಸಾಶಿಂವೊರ್‌ ಪಡ್ಡೊ ಪಳೆವ್ನ್‌ ವ್ಹಾಳಾಂ, ಗುಂರ್ಪ್ಯಾ ಭೊಂವ್ತಿಂ, ಮಕ್ಕೆರಿ, ಜಾಳಾಂ, 
ಕೊಯ್ತಿ ಘೆವ್ನ್‌ ಆಯ್ದೆಲೆ, ಆವ್ದಿತ್‌ ರಾವ್‌ಲ್ಲ್ಯಾ ಪಾವ್ಸಾಕ್‌ ಪಳೆವ್ನ್‌ ನಿರಾಸ್ಲೆ. ಅಯ್ಲೆಲ್ಕಾ 
ಪಾವ್ಸಾಥಾವ್ನ್‌ ವ್ಹಾಳೊನ್‌ ಆಯಿಲ್ಲೆಂ ಬೋವ್‌ ಥೊಡೆಂ ಉದಕ್‌, ಉಬ್ರಾಂತ್‌, ಕೊಂಡಾಂತ್‌ 
ಲಿಪ್ಲೆಲ್ಕಾ ಮಾಸ್ಟ್ರಾಂಕ್‌ ಉಗ್ತಾಡಾಕ್‌ ಹಾಡುಂಕ್‌ ಸಕನಾ ಮ್ಹಳ್ಳೆಂ ತಾಂಕಾಂ ಕಳಿತ್‌ ಆಸ್‌ಲ್ಲೆಂ. 

ಪಾವ್ಸಾವ್ಹಾಳ್ಕಾಚೆಂ ಬೋವ್‌ ಥೊಡೆಂ ಉದಕ್‌ ಗುಂರ್ಮ್ಯಾಂತ್ಲ್ಯಾ ಜಯ್ತ್‌ ಪಾಜೆ ಫಾತ್ರಾ 
ಪಾಟ್ಲ್ಯಾ ಫೊಂಡ್ಕುಲಾಂತ್ಲ್ಯಾ ಉದ್ಕಾಕ್‌ ಭರ್ತಾಸ್ತಾಂ, ಲಾಂಬ್‌ ಕಾಳಾಚೆ ಭುಕೆನ್‌ ನಿಸ್ತೇಜ್‌ 
ಜಾವ್ನಾಸ್ಲಲೊ ಜಯ್ತ್‌ ತಿಗುರ್‌ ಜಾಗೊ ಜಾಲೊ. "ಆಜ್‌ ಫೆಸ್ತಾಚೊ ದೀಸ್‌' ಚಿಂತುಂಕ್‌ 
ಲಾಗ್ಲೊ ತಿಗುರ್‌ ಪಾವ್ಸಾ ಉದ್ಕಾಚೊ ಸುವಾದ್‌ ಹುಂಕಿತ್ತ್‌. "ಉದ್ಕಾವ್ಹಾಳ್‌ ಚಡ್‌ 
ಜಾಲ್ಲೊಚ್‌ ಉಗ್ತಾಡಾಂತ್‌ ಭೊಂವ್ಡಿ ಮಾರ್ಚಿ.' 


ಪುಣ್‌ ಆಯ್ಚಾ ದಿಸಾ ವ್ಹಾಳ್ಗೆಂ ಪಾವ್ಸಾಉದಕ್‌ ಥಾಂಬೊನ್‌ ಜಾಲ್ಲೆಂ. 


“ಎದೊಳ್‌ಚ್‌ ವ್ಹಾಳೊನ್‌ ಆಯಿಲ್ಲ್ಯಾ ಉದ್ಕಾಂತ್‌ ಕಾಂಯ್‌ ತರೀ ಖಾಣ್‌ ಆಸ್ತಲೆಂಚ್‌' 
ಅಶೆಂ ಚಿಂತುನ್‌ ಫಾತ್ರಾ ಆಡೊಸಾಂತ್ಲೊ ತಿಗುರ್‌ ಉಗ್ತಾಡಾಕ್‌ ಆಯ್ಲೊ. 


“ಅಳ ತಿಗುರ್‌'' ಸಾಂಗಾಲಾಗ್ಲೊ ಹಾತಾಂತ್‌ ಜಾಳ್‌ ಘೆವ್ನ್‌ ಆಸ್ತಲೊ. "ಆಸಾ ತರೀ 
ಕೆದೊ? ಕಾಂಯ್‌ ಮೋಣ್‌ ಜಾಯ್ತ್‌” ಆನ್‌ಎಕ್ಲೊ ಸಾಂಗಾಲಾಗ್ಲೊ. 

“ಉಡಯ್‌ರೆ ತೆಂ ಜಾಳ್‌'' ನಾಕಾಕ್‌ ಆಪ್ಟಾಲ್ಲೊ ತಿಗುರಾಚೊ ಹಿಮ್ಸಾಣೆವಾಸ್‌ 
ಹುಂಕಿತ್‌. 


ಕಿತೆಂಗಿ ಚಡ್‌ಉಣೆಂ ಘಡ್ಚಾರ್‌ ಆಸಾ ಮ್ಹಣ್‌ ಕಳಿತ್‌ ಜಾತಾನಾ ತಿಗುರ್‌ ಪಾಜೆ 
ಪಾಟ್ಲ್ಯಾನ್‌ ಲಿಪ್ಲೊ. 

ಗುಂರ್ಸ್ಯಾ ತಡಿರ್‌ ಬಸ್ತೆಲೆ ರಿತೆಂಚ್‌ ಜಾಳ್‌ ಪಳೆವ್ನ್‌ ನಿರಾಸ್ತೆ. ಆವ್ಚಿತ್‌ ಪೃಥ್ವೆಚೆರ್‌ 
ಬದ್ಲಾವಣ್‌ ಜಾಲಿ. 


ಪಾವ್ಸ್‌ ಯೆಂವ್ದಿಂ. ಖುಣಾಂ ಪಯ್ಸ್‌ ಪಾವ್‌ಲ್ಲಿಂ. 
ಅಂತ್ರಳ್‌ ನಿತಳ್‌ ಜಾಲ್ಲೆಂ. 


ಪಯ್ಲ್ಯಾ ಪಾವ್ಸಾಕ್‌ ವ್ಹಾಳಾಚಿ ಮಾಸಿ ಖಾಂವ್ಕ್‌ ಆಶೆಲ್ಲ್ಯಾಂಕ್‌ ನಿರಾಶಾ ಜಾಲ್ಲಿ. ಪುಣ್‌ 
ಗುಂರ್ಬ್ಯಾ ಭೊಂವ್ತಿಂ ಆಸ್ಲೆಲ್ಮಾಂಚ್ಕಾ ಮತಿಂನಿ ಮೋಣ್‌ಭರ್‌ ಜಡಾಯೆಚೊ ತಿಗುರ್‌ಚ್‌ 
ಭೊಂವ್ತಾಲೊ. 


ಗಿಮಾಂತ್‌ ವ್ಹಾಳಾಂನಿ ಉದಕ್‌ ಸುಕ್ತಾಂ, ಮೆಳ್‌ಲ್ಲೊ ಮಾಸ್ಕೊ ಗೀಳ್ನ್‌ ಚರಬ್‌ ಭರ್ನ್‌ 
ಘೆತ್ಸಲೊ ಮ್ಹಾತಾರೊ ತಿಗುರ್‌ ತೊ! 


“ತ್ಕಾ ಗುಂರ್ಭ್ಯಾಂತ್‌ ಕಿತ್ಲೆಂ ಉದಕ್‌ ಆಸಾತ್‌ರೆ?” ಎಕ್ಲೊ ವಿಚಾರಿಲಾಗ್ಲೊ. 
“ಕಾಂಯ್‌ ಪೆಂಕಡ್‌ಭರ್‌'' ಜಾಪ್‌ ಪಾಟಿಂ ಆಯ್ಲಿ. 

“ಪಾಜೆ ಫಾತ್ರಾ ಪಾಟ್ಲಿಂ ಮಾಟಿಂ?'' 

ತಾಂಣಿ ಎಕಾಮೆಕಾ ಅಂದಾಜ್‌ ವಾಂಟುನ್‌ ಫೆತ್ತಿ. 

“ಜಾಲ್ಲೆಂ ಜಾತಾ” ಎಕ್ಲೊ ಸಾಂಗಾಲಾಗ್ಲೊ. “ಫಾಲ್ಕಾಂ ಕಾಮ್‌ ಧರ್ಕಾಂ.'' 


ಇಂದಾಚೆಂ ಕೊಂರ್ಲ್ಗೆಂ ವಾಪರ್ನ್‌ ತಾಂಣಿ ಗುಂರ್ಭ್ಯಾಂತ್ಲೆಂ ಉದಕ್‌ ಸುಕಂವ್ಕ್‌ ಧರ್ತೆಂ. 
ಉದಕ್‌ ಉಣೆಂ ಜಾವ್ನ್‌ ಯೆತಾಂ, ಲಿಪ್ಲೆಲೆ ಮಾಣ್ಕೆ, ಯೆವಾಳಿಂ, ಕಾಸೊವ್‌ ಧಾಂವ್‌ 
ಮಾರಿಲಾಗ್ಗೆ. 


ಆನಿ ಥೊಡೆಂ ಉದಕ್‌ ಉಣೆಂ ಜಾತಾಂ ಧೆಂಕ್ಳೆ, ಕೊರ್ಬೊ ಹಾತಾಕ್‌ ಮೆಳ್ಳೊ. 


ಗುಂರ್ಸ್ಯಾ ಗುಂಡಿಯೆಂತ್‌ ಬೋವ್‌ ಥೊಡೆಂಚ್‌ ಉದಕ್‌ ಉರ್‌ಲ್ಲೆಂ. ಲಾಂಬ್‌ ಮಿಶಿಯೊ 
ಆನಿ ಗಾಲ್ಬುಟಾಂ ಭೊಂವ್ತಿಂ ಕಾಂಟೆ ಆಸ್ಚ್ಯಾ ತಿಗುರಾಕ್‌ ಆನಿ ವಾಳಯ್ಕ್‌ ಕೊಯ್ತೆ ಪಾಶ್ಮಾನ್‌ 
ತಳ್ಮಾಟ್ಕಾಕ್‌ ಮಾರ್‌ ಘಾಲೊ. 


ಗುಂರ್ಬ್ಯಾಂತ್‌ ಉದಕ್‌ ಖಾಲಿ ಜಾಲ್ಲೆಂ. 

ಮೋಣ್‌ಭರ್‌ ಜಡಾಯೆಚೊ ತಿಗುರ್‌ ದಿಶ್ಚಿಕ್‌ ಪರ್ಯಾಂತ್‌ ಮೆಳ್ಳೊಚ್‌ ನಾ. 


“ಕಾಂಯ್‌ ಲಾಗ್ಕಿಲೆ ಆನ್‌ಎಕೆ ಗುಂಡಿಯೆಕ್‌ ಗೆಲಾ ಆಸ್ತಲೊ.'' ಉದ್ಯಾವ್ಹಾಳ್‌ ಉಣೆಂ 
ಆಸ್‌ಲ್ಲ್ಯಾ ವೆಳಾರ್‌ ತಸಲೊ ಅವ್ಕಾಸ್‌ ನಾತ್‌ಲ್ಲೊಚ್‌. “ತರ್‌ ಪಾಜೆ ಫಾತ್ರಾ ಪಾಟ್ಲ್ಯಾನ್‌ 
ಖಂಡಿತ್‌ ಆಸ್ತಲೊ.” 


ಎಕ್ಲೊ ಬಿಳಾಂತ್‌ ಹಾತ್‌ ರಿಗವ್ನ್‌ ಸಾಸ್ಪೊಂಕ್‌ ಮುಕಾರ್‌ ಗೆಲೊ. 
“ರಾವ್‌ರೆ ತಿಗುರ್‌ ತಾಚ್ಕಾ ಕಾಂಟ್ಕಾನ್‌ ತುಜೊ ತಳ್ಹಾತ್‌ ಶಿಂದುನ್‌ ಸೊಡಿತ್‌.'' 
“ತರ್‌ ಕಿತೆಂ ಕರ್ಮಾಂ?'' 


ಎಕ್ಲೊ ಶಿಂಪಡ್ಲೆಲಿ ಸುಕಿ ಖೊಲಿ ಹಾಡ್ನ್‌ ಆಯ್ಲೊ. ಆನ್‌ಎಕ್ಲೊ ಪಡೊನ್‌ ಆಸ್ತಲೊ 
ಪೊವ್ಲೆ ಕುಡ್ಕೊ ಘೆವ್ನ್‌ ಆಯ್ಲೊ. ತಿಸ್ರ್ಯಾನ್‌ ಪೆಂಕ್ಡಾ ವಯ್ಲ್ಯಾ ಬಿಡಿಯೆ ಕಾಟಾ ಸರ್ಮಿಲಿ 
ಕಾಡ್ಕಾಂಪೆಟ್‌ ಹಾತಿಂ ಘೆತ್ಲಿ. ಪೊವ್ಲೆ ಕುಡ್ಕೊ ಆಯ್ಲ್ಯಾಪರಿಂ ವಾಪರ್ನ್‌ ಬಿಳಾಂತ್ಲ್ಯಾನ್‌ ಪಾಜೆ 
ಫಾತ್ರಾ ಪಾಟ್ಲ್ಯಾನ್‌ ಉಜ್ಕಾ ಧುಂವರ್‌ ಧಾಡ್ಲೊ. 


ಆವ್ಚಿತ್‌ ಸೆಂವ್ಚ್ಯಾ ಉದ್ಕಾಂತ್ಲ್ಯಾ ವಾರ್ಕಾಂತ್‌ ವೆಗ್ಳೊಚ್‌ ವಾಸ್‌ ಭರ್ಸಾಲ್ಲೊ ಪಳೆವ್ನ್‌, 
ಫಾತ್ರಾ ಪಾಟ್ಲ್ಯಾನ್‌ ಲಿಪ್ಲಲೊ ತಿಗುರ್‌ ಆಕಾಂತ್ಲೊ. 


“ತರ್‌ ಅನ್ವಾರ್‌ ಲಾಗಿಂಚ್‌ ಆಸಾ.' 
ಫಾತ್ರಾ ಪಾಟ್ಲ್ಯಾನ್‌ ಲಿಪ್ಟಿ, ಬಚಾವಿ ಜೊಡ್ಡಿ ಖಂಯ್ದಿಚ್‌ ವಾಟ್‌ ತಾಕಾ ನಾತ್‌ಲ್ಲಿ. 


ಫಾತ್ರಾ ಮುಕ್ಲ್ಯಾ ಉಗ್ತಾಡಾಂತ್‌ ದೋನ್‌ ವಾಟೊ ಆಸ್‌ಲ್ಲೊ. ಎಕೆ ವಾಟೆಂತ್ಲ್ಯಾನ್‌ 
ಉಜ್ಕಾ ಧುಂವರ್‌ ಭಿತರ್‌ ರಿಗ್ತಾಲೊ. ದುಸ್ರೆ ವಾಟೆಂತ್ಲ್ಯಾನ್‌ ಭಾಯ್ರ್‌ ತಿಳ್ಳೆಂ ತಿಗುರಾನ್‌. 
ಹಾತಾಂತ್‌ ಕೊಯ್ತೊ ಉಬಾರ್ನ್‌ ಧರ್ನ್‌ ರಾಕ್ತಾಲೊ. 


ತಿಗುರಾ ಮುಕಾರ್‌ ರಗ್ತಾಳೊ ಅವ್ಕಾಸ್‌ ಉಬೊ ಜಾಲ್ಲೊ. 
ಜಳ್ಳೊ ಉಜೊ ಆನಿ ಪೊಟಾರಿ ಮನಿಸ್‌. 
“ಆನಿ ವಾಂಚ್‌ಚ್‌ ನಾ' ಚಿಂತುಂಕ್‌ ಲಾಗ್ಲೊ ತಿಗುರ್‌. 


ಉಸ್ವಾಸ್‌ ಧರ್ನ್‌ ಘೆತ್ಲೊ ಆನಿ ಆಸ್ಲೆಲೆಂ ಬಳ್‌ ಆರಾವ್ನ್‌ ಘೆತ್ಲೆಂ ಆನಿ ಉಗ್ತಾಡಾಕ್‌ 
ಉಡಿ ಮಾಡ್ಲಿಚ್‌. 


ದುಸ್ರೆಚ್‌ ಘಡಿಯೆ, ಜಿವೆಂ ಮಾಸ್‌ ಜಳ್‌ಲ್ಲೊ ವಾಸ್‌ ವಾರ್ಕಾಂತ್‌ ಭರ್ಸಾಲೊ.. 9 

ಶಿರಾಂದಾರಿಚೊ ಪಾವ್ಸ್‌ ವೊತ್ತಾಲೊ, ಮೊಳ್ಬಾಕ್‌ ಬುರಾಕ್‌ ಜಾಲ್ಲೆ ಪರಿಂ. ಶಿರಾಂದಾರಿಚ್ಕಾ 
ಪಾವ್ಸಾವರ್ದಿಂ ಯೆವೈತ್‌ ಜಾಲ್ಲಿಂ ಸರ್ವ್‌ ಲಕ್ಕಣಾಂ ಆನಿ ಅವ್ಲಡಾಂ ಪ್ರಕೃತೆಚೆರ್‌ ದಿಸೊನ್‌ 
ಯೆತಾಲಿಂ. ಸಗ್ಭ್ಯಾಂನಿ ಉದಕ್‌ ಭರ್‌ಲ್ಲೆಂ. ದರ್ಕಾನ್‌ ಉದಕ್‌ ಘೆಂವ್ಚೆಂ ರಾವಯಿಲ್ಲೆಂ. 
ಉಚಾಂಬಳಾಯೆಚ್ಶಾ ದರ್ಕಾಚಿಂ ರಾಕ್ಸಾ ಕಾಸ್ತಾಚಿಂ ಲ್ಹಾರಾಂ ತಡಿಕ್‌ ಮಾರ್ತಾಲಿಂ. ಪುಣ್‌ 
ದರ್ಕಾಗಾಜ್‌ ನಾತ್‌ಲ್ಲಿ. 


ಭುಂಯ್ದೆರ್‌ ಭರ್‌ಲ್ಲ್ಯಾ ಉದ್ಕಾವರ್ವಿಂ ಉಪ್ಕೆಂವ್ಕ್‌ ಸಕನಾತ್‌ಲ್ಲ್ಯಾ ಸಾವ್ಹಾಂಚೆ ವಾಂದೆ 
ಜಾಲ್ಲೆ. ದರ್ಕಾತಡಿ ಲಾಗ್ಕಿಲ್ಕಾ ಮಾಡಾರ್‌ ಜಿಯೆವ್ನ್‌ ಆಸ್ಲೆಲ್ಮಾ ಚಾನಿಯೆಚ್ಕಾ ಕುಟ್ಮಾನ್‌ 
ಭುಂಯ್ಕ್‌ ಪಳಯ್ಲೆಂ. ದೋನ್‌ ದಿಸಾಂಚೊ ಭುಕೆಚೊ ಉಜೊ ತಾಂಕಾಂ ಧಣ್ಸುನ್‌ 
ಆಸ್‌ಲ್ಲೊ. ಚರೊವಾಚ್ಕಾ ಜಾಗ್ಯಾಕ್‌ ವೆಚಿ ಕಸಲಿಚ್‌ ವಾಟ್‌ ತಾಂಕಾಂ ದಿಸ್ಲಿ ನಾ. ದೀಸ್‌ 
ಬುಡೊಂಕ್‌ ಜಾತಾನಾ, ಚಾನಿಯೊ ತೊಂಡ್‌ ವಾರ್ಕಾಕ್‌ ಉಗ್ತೆಂ ಧರ್ನ್‌ ಜಿಬೆರ್‌ ಗಳ್‌ಲ್ಲಿ 
ಉದ್ಕಾ ಶೆಳ್‌ ಸೆವ್ತಚ್‌ ಆಪ್ಲ್ಯಾ ಘೂಂಟೆರಾಂತ್‌ ವಿಶೆವ್‌ ಘೆಂವ್ಕ್‌ ಲಾಗ್ಲೊ. 


ಉಚಾಂಬಳ್‌ ಲ್ಹಾರಾಂಚ್ಕಾ ಉದ್ಕಾಚಿ ಖಾರ್ಸಾಣ್‌ ಆಪ್ಲ್ಯಾ ನಾಕಾಕ್‌ ಮಾರ್ತಾನಾ 
ತಾಂಕಾಂ ಜಾಗ್‌ ಜಾಲಿ. ಮಾಡ್‌ ದರ್ಕಾ ಕುಶಿಕ್‌ ಶೆವ್ಚೊಂಕ್‌ ಲಾಗ್ತಾ ತೆಂ ಕಳಿತ್‌ ಜಾತಾನಾ 
ವೇಳ್‌ ಉತ್ರಲಾ ತೆಂ ತಾಂಕಾಂ ಸುಸ್ತಾಲೆಂ. ಲಕ್‌ಲ್ಲೊ ಮಾಡ್‌ ಹಾಳ್ವಾಯೆನ್‌ ಉದ್ಕಾಮದೆಂ 
ಥಾಂಬ್ಲೊ. ಶೆವ್ಟಾಲ್ಲ್ಯಾ ಮಾಡಾಚೆ ತಕ್ಲೆರ್‌ ಉದ್ಕಾ ಮದೆಗಾತ್‌ ಆಜೂನ್‌ ಉಬಿಂ ಆಸ್ಚ್ಯಾ 

ಜಿವ್ಕಾ ಮೊಡ್ಡಾಂಥಾವ್ನ್‌ ಜಿವಾಚೆ ಆಕ್ಲಾಸ್‌ ಘೆವ್ನ್‌ ಹಾಕ್‌ಬೊಬ್‌ ಮಾಡ್ಲಿ ಚಾನಿಯಾಂನಿ. 


ಭೊಂವ್ತಿಚೆ ವಿಸ್ತಾರಾಯೆಕ್‌ ಫಾಸಾಳ್‌ಲ್ಲಿ ಉದ್ಕಾ ರಾಸ್‌ ಪಳೆವ್ನ್‌ ಆವಯ್‌ ಚಾನಿಯೆ 
ಕುಶಿಕ್‌ ಪಿಲಾಂ ಚಾನಿಯಾಂನಿ ಪಳಯ್ಲೆಂ. ಬಚಾವೆಚಿ ಕಸಲಿಚ್‌ ವಾಟ್‌ ನಾಸ್ತಾಂ ಉದ್ಕಾ 
ಸಾಗೊರಾ ಮದೆಂ ಜೀವ್‌ ಉರವ್ನ್‌ ಘೆಂವ್ಕ್‌ ಆಪ್ಣಾಕ್‌ ತಶೆಂ ಪಿಲಾಂಕ್‌ ಅಸಾದ್ಕ್‌ ತೆಂ ಕಳಿತ್‌ 
ಜಾತಾನಾ ರಚ್ಹಾರಾಚೊ ಉಡಾಸ್‌ ಜಾಲೊ. 


ಪಾಟ್ಲ್ಯಾ ಜಾಯ್ತ್ಯಾ ವರ್ಸಾಂಥಾವ್ನ್‌ ಆಪ್ಣಾಕ್‌ ಆಸ್ರೊ, ಭದ್ರತೆಚೊ ಆಸ್ರೊ ದಿಲ್ಲೊ 
ಮಾಡ್‌ ಹೆ ಪರಿಂ ಉದ್ಕಾ ಮದೆಂ ಶೆವ್ಟಾಲೊ ಕಿತ್ಕಾಕ್‌? ಹ್ಮಾ ಸವಾಲಾಕ್‌ ಜಾಪ್‌ ಸೊದ್ರಾನಾ 
ಮಾಡಾಚಿ ಪಿಂರ್ಲೊವ್ಲಿ ಚಾನಿಯೆಚೆ ಕಾನ್‌ ನೀಟ್‌ ಕರಿಲಾಗ್ಲಿ. ಪಿಲಾಂಚೆ ತಶೆಂ ಮಾಡಾಚೆ 
ಪಿಂರ್ಲೊಪ್ಲೆಚೆ ಉಬ್ಬೆಸ್‌ ಆಪ್ಲ್ಯಾ ಕಾಳ್ಜಾಕ್‌ ಜಿರವ್ನ್‌ ಘೆಂವ್ಕ್‌ ಜಾಯ್ನಾ ತೆಂ ಕಳಿತ್‌ ಜಾತಾನಾ 
ರಚ್ಹಾರಾ ತೆವ್ಕಿಂ ತಾಚಿ ದೀಶ್ಟ್‌ ಗೆಲಿ. “ರಚ್ಲಾರಾ'' ಸಾಂಗಾಲಾಗ್ಲಿ ಚಾನಿ. “ರಚ್ಚೆಚೊ ನಾಸ್‌ 
ಹೆ ಪರಿಂ ಜಾತಾನಾ ರಚ್ಚಾರ್‌ ವೊಗೊ ಕಿತ್ಕಾಕ್‌?'' ಆಪ್ಲೆ ಮತಿಚಿಂ ಭೊಗ್ಣಾಂ ಉಚಾರ್‌ಲ್ಲೆಂಚ್‌ 
ಮಾಡ್‌ ಸಾಂಗಾಲಾಗ್ಲೊ: “ಭಯ್ಲಿ, ಸಂಸಾರಾಚೆ ಸುರೈಥಾವ್ನ್‌ಚ್‌ ರಚನ್‌ ಆನಿ ನಾಸ್‌ 
ಘಡೊನ್‌ಚ್‌ ಆಯ್ಲಾಂ. ರಚನ್‌ ಆನಿ ಆಕೆರ್‌ ಹೊ ಏಕ್‌ ಸಾದೊ ನೇಮ್‌. ಕಿರ್ಲೊಂಚ್ಕಾ, 
ಉಬ್ಬೊಂಚ್ಕಾ ಹರ್‌ಎಕೆ ರಚ್ಲೆಕ್‌ ಪೃಥ್ವೆಂತ್‌ ಅವ್ಕಾಸ್‌ ದಿಂವ್ಚ್ಯಾಕ್‌, ರಚ್ಚಾರಾಚಿ ಮಾಂಡಾವಳ್‌ 
ರೊದಾಂಪರಿಂ ಮುಕಾರುನ್‌ಚ್‌ ಆಯ್ಲ್ಯಾ.'' ಮಾಡಾಚಿ ಅಬಿಪ್ರಾಯ್‌ ಆಪ್ಲ್ಯಾ ಅಡ್ಡಣ್ಯಾಂಕ್‌ 
ದಾಂಬುನ್‌ ಧರಿನಾ ತೆಂ ಆಂಕುಡ್ಚ್ವಾ ಪಿಲಾಂಕ್‌ ಪಳಯ್ತಾನಾ ಚಾನಿಯೆನ್‌ ಸಮ್ದೊನ್‌ ಫೌತ್ತೆಂ. 
ಆಪ್ಲ್ಯಾ ಕುಟ್ಮಾಕ್‌ ಹಿ ಪರಿಗತ್‌ ಮಾಡಾಥಾವ್ನ್‌ ಆಯ್ದೆಲಿ? ದರ್ಕಾ ಪೊಕೊರ್ಲೆಥಾವ್ನ್‌? 
ರಚ್ಚಾರಾ ಥಾವ್ನ್‌? “ಭಯ್ಲಿ...'' ಸಾಂಗಾಲಾಗ್ಲೊ ಮಾಡ್‌-. “ಪ್ರಕೃತೆಂತ್ಲೆಂ ಹರ್‌ಏಕ್‌ 
ರಚನ್‌ ಆಪ್ಣಾಚೆಂ ಪಯ್ಣ್‌, ಕಾಮ್‌, ರುಜ್‌ ಸಂಪವ್ನ್‌ ಘೆತಾನಾ ಏಕ್‌ ಸಂದೇಶ್‌ 
ಪೃಥ್ವೆಂತ್ಲೆ ಊಂಚ್‌ ರಜ್ನೆಕ್‌, ಮನ್ಶಾಕ್‌ ದೀವ್ನ್‌ಚ್‌ ವೆತಾ. ಸಂದೇಶ್‌ ಮನ್ಶಾಮತಿಕ್‌ 
ಆದಾಳ್ವೆ ಗತಿಕ್‌ ಪಾವ್ತಾನಾಂಚ್‌ ಮನಿಸ್‌ ವಿಸ್ರೊನ್‌ ಘೆತಾ, ಆದಿಂಮಾಗಾಂ ಜಳ್ಳ್ಯಾ 
ಬೊಲ್ಮಾಂತ್‌ ಉಲಯಿಲ್ಲೆಂ ವಿಸ್ರೊನ್‌ ಘೌೆತ್‌ಲ್ಲೆಪರಿಂ. ಪುಣ್‌ ಆಪ್ಲೆಚ್‌ ಮಿಜಾಸ್ಕೆನ್‌ 
ಜಿಯೆಂವ್ಚ್ಯಾ ಮನ್ಶಾನ್‌ ರಚ್ಲಾರಾಚಿ ಖುಶಿ ಸಮ್ದೊನ್‌ ಫೆಂವ್ಚಾಕ್‌ ರಚ್ಚಾರ್‌ ಆಪ್ಲೊಚ್‌ 
ವಾಟೊ ವಿಂಚ್ತಾ.'' 

ಥಳಾ ಕುಶಿಕ್‌ .ದಿಗೊ ಜಾವ್ನಾಸ್ಲೆಲಿಂ ಜಿವಿಂ ಮೊಡ್ಡಾಂ ಮೊಡುಂಕ್‌ ಲಾಗ್ತಾನಾ ಮಾಡ್‌ 
ಥರ್ತರ್ಲೊ. “ದೀಶ್ಟ್‌ ಲಾಯ್‌ ರಚ್ಹಾರಾ, ಆಮ್ಚೆ ತಿವ್ಶಿಂ. ದಿ ಆಮ್ಕಾಂ ಬಚಾವಿ, ನ್ಹಯ್‌ 
ತರ್‌ ಮರಣ್‌, ಪುಣ್‌ ವಳ್ವಳ್ಕಾಚೆ ಉಬ್ದೆಸ್‌ ಆಮ್ಚೆಥಾವ್ನ್‌ ನಿವ್ರಾಯ್‌.'' 

“ಪೃಥ್ವೆಂತ್‌ ಘಡ್ಡಿಂ ಜಾಯ್ತಿಂ ಘಡಿತಾಂ ಸೃಶ್ಚೆಚ್ಕಾ ನೆಮಾ ಪರ್ಮಾಣೆ ಘಡ್ತಾತ್‌. 
ಎಕ್ಲ್ಯಾಕ್‌ ದೂಖ್‌ ಭೊಗ್ತಾನಾ ಆನ್‌ಎಕ್ಲ್ವ್ಯಾಕ್‌ ಕಿತೆಂಚ್‌ ಭೊಗನಾ. ಎಕ್ಲೊ ಹೊಗ್ಡಾವ್ನ್‌ 
ಘೆತಾನಾ ಆನ್‌ಎಕ್ಲೊ ಜೊಡ್ತಾ. ಸರ್ವ್‌ ಘಡಿತಾಂ ಆಪಾಪ್ಲ್ಯಾ ವರ್ತುಲಾಂತ್‌ ಪ್ರಬಾವ್‌ 

ಘಾಲ್ತಾತ್‌ ತರ್‌ಯಿ ಭಾಯ್ಲೊ ಸಂಸಾರ್‌ ಚಲೊನ್‌ಚ್‌ ಆಸ್ತಾ ರೊದಾಂಪರಿಂ.'' 


“ಆಮ್ಚೆಂ ಅನ್ವಾರ್‌ ನಿವಾರ್‌ ರಚ್ಚಾರಾ, ಮ್ಹಜೆ ತಕ್ಲೆರ್‌ ತುಜಿಂ ರಚ್ನಾಂ ಜೀವನ್‌ ಮರ್ಣಾ 
ಮದೆಂ ಉಮ್ಮಳ್ತಾತ್‌. ತುಜೆ ರಚ್ನೆಚಿ ವ್ಹಡ್ವಿಕಾಯ್‌ ಪಾಚಾರ್ದೆಂ ಮಿಸಾಂವ್‌ ದಿಲ್ಲ್ಯಾ 
ಮ್ಹಾಕಾ, ಮ್ಹಜೆಂ ಕಾಮ್‌ ಸಂಪಂವ್ಚಾ ಪಯ್ಲೆಂಚ್‌ ಹೆ ಗತಿಕ್‌ ಪಾಯ್ದೆಂಯ್‌?” ಮಾಡ್‌ 
ಆಪ್ಲೆ ಕಳ್ವಳೆ ಉಚಾರಿಲಾಗ್ಲೊ. 


“ತುಜ್ಕಾ ಚಿಂತ್ಸಾಂತ್‌ ಪೊಕೊಳಾಯ್‌ ಆಸಾ. ಸೃಶ್ಚೆಚೆ ರಚ್ನೆಚೆ ಸುರೈರ್‌ ಸರ್ವ್‌ ಸಾರ್ಕೆಂ 
ಆಸ್‌ಲ್ಲೆಂ. ಕೊಣ್‌ಚ್‌ ಆಪಾಪ್ಲೆಂ ನೇಮ್‌ ಉತ್ರೊಂಕ್‌ ಸಕನಾತ್‌ಲ್ಲೊ. ಜಾಂವ್‌ ಅಂತ್ರಳ್‌, 
ಜಾಂವ್‌ ಸುಕ್ಲಿಂ ಸಾವ್ಹಾಂ, ಜಾಂವ್‌ ದರ್ಕೊ ಸರ್ವ್‌ ಆಪಾಪ್ಲೆ ಗಡಿ ಭಿತರ್‌ಚ್‌ ಶಾಬಿತ್‌ 
ಆಸ್‌ಲ್ಲೆ. ಪುಣ್‌ ಮನಿಸ್‌ ಹಾತಾಂಚ್ಕಾ ಬೊಟಾಂಚೊ ವಾಪರ್‌ ಕರುಂಕ್‌ ಶಿಕ್ಲೊ, ತೆದ್ನಾ ಆಪ್ಲಿ 
ಗಿನ್ಮಾನಾ ಸಕತ್‌ ತಾಚ್ಕಾ ಮೆಂದ್ವಾಂತ್‌ ಖತ್ಕತಿಂ ಲ್ಹಾರಾಂ ಉಟಯ್ತಾನಾ, ಪೆಂಕ್ಡಾ ಭೊಂವ್ತಿಂ 
“ಸೊಪ್‌' ರೆವ್ಹಾವ್ನ್‌ ಘೆತಾನಾಂಚ್‌ ತಾಚೆಥಂಯ್‌ ಆಶಾ ಕಿರ್ದಾಲಿ. ಆಶಾ ಆಸ್‌ಲ್ಲಿ ಅತ್ರೆಗ್‌, 
ಅತ್ರೆಗಾಥಾವ್ನ್‌ ದುರಾಶಾ ಅಶೆಂ ಮನಿಸ್‌ ವಾಡ್ಜೊ. ಆಪ್ಲೆಚ್‌ ವಾಟೆನ್‌, ಸಾವ್ಹಾಂಕ್‌ 
ಮುಟಿಂತ್‌ ಧರ್ಲೆಂ. ದರ್ಕಾಚೆರ್‌ ಖೆಸ್ತಾಂವಾಂ ಕರ್ನ್‌ ಪಾಗುಂಕ್‌ ಶಿಕ್ಲೊ. ಉಪ್ರಾಂತ್‌ ಆಪ್ಣಾಕ್‌ 
ಆಸ್‌ಲ್ಲಿ ಭುಂಯ್‌ ಪಾವನಾ ಮ್ಹಣ್‌ ಭೊಗ್ತಾನಾ, ದರ್ಕಾಂತ್‌ ಕಸ್ತಾಳ್‌ ಕಚ್ರೊ ಭರ್ನ್‌ 
ನೆಮಾಂಚೆರ್‌ ಆಪ್ಲಿಚ್‌ ಥಾಪ್‌ ಮಾರ್ಲಿ.'' 


“ರಚ್ಣಾರಾ...'' ಸಾಂಗಾಲಾಗ್ಲೊ ಮಾಡ್‌. “ತುಜ್ಮಾಚ್‌ ಸಾರ್ಕ್ಯಾಚ್ಕಾ ಮನ್ಶಾನ್‌ ಹೆ ಪರಿಂ 
ದಳ್ಬಾರ್‌ ಚಲಯ್ತಾನಾ, ಸಾರ್ಕೆ ವಾಟೆರ್‌ ಚಮ್ಮವ್ಲೆಚಿ ದಿಶಾ ದಿವೈತಿ.'' 


“ಹಾಂವೆಂ ಕರ್ಚೆಂ ಕಾಮ್‌ ದರ್ಕಾ ಕರ್ನಾಂಚ್‌ ಕರಯ್ಲೆಂ. ದರ್ಕಾಗಾಜ್‌ ಮನ್ಶಾ ಕಾನಾ 
ಪಾಳ್ವ್ಯ್ಮಾಂಕ್‌ ಆಪ್ಟತಾನಾ, ಪೃಥ್ಜೆ ಚೆಂ ರುದಾನ್‌ ಕಶೆಂ ತಾಣೆ ಸಮ್ದವೈತೆಂ. ಪ್ರಕೃತೆಂತ್‌ 
ಘಡ್ಡ್ಯೊ ಚಡ್ಡೊ-ಪಡ್ಲೊ ಮನ್ಶಾಚ್ಯಾ ದಿಸಾ ದಿಸ್ಪಡ್ತೆ ಚಾಲಿಚ್ಕೊ ಚಾವಿಯೊ ಜಾವೈತ್ಕೊ. 
ಆಬ್ಲೆಶಿ ಜಿನೊಸ್‌ ಪಾಂಗ್ರುನ್‌ ಘೆವ್ನ್‌ ಆಪ್ಣಾಚ್ಯಾ ನಾಸಾ ತೆವಿಂ ಚಮ್ಮೊಂಚ್ಕಾ ಮನ್ಯಾಂಚಿ 
ದೊರಿ ಹಾಂವೆಂ ಲಾಂಬ್‌ ಸೊಡ್ಡ್ಯಾ. ತಿ ಅಂದ್ದುಚಿ ಶ್ಕಾತಿ ರಚ್ಲಾರಾಕ್‌ ಆಸಾ ಮ್ಹಳ್ಳೆಂ 
ಕಳಂವ್ಚ್ವಾಕ್‌ ಪೃಥ್ಟೆರ್‌ ತುಕಾ ಘಡ್‌ಲ್ಲೆ ತಸಲಿಂ ಘಡಿತಾಂ ಚತ್ರಾಯ್‌ ಪಾಟಯ್ತಾತ್‌.'' 

“ರಚ್ಣಾರಾ...'' ಸಾಂಗಾಲಾಗ್ಲಿ ಚಾನಿ. “ಮನ್ಶಾನ್‌ ಕೆಲ್ಲೆ ಚುಕಿಕ್‌ ವಿವಿಂಗಡ್‌ ರಚ್ನಾಂನಿ 
ಕಿತ್ಕಾಕ್‌ ಕಶ್ಚಾಜೆ? ಹೆಂ ಪಳೆವ್ನ್‌ಯಿ ತುಂ ಕಿತ್ಕಾಕ್‌ ವೊಗೊ?” 

ರಚ್ನೆಚೆಂ ಕಾಮ್‌ ಸಂಪ್ತಚ್‌ ಮನ್ಶಾಕ್‌ ಸೃಶ್ಚೆಚೊ ಮುಕೆಲಿ ನೆಮ್ಲೊ. ಸರ್ವ್‌ ರಚ್ನಾಂಕ್‌ 
ನಾಂವಾಂನಿ ಒಳ್ಕೊಂಕ್‌, ಸೃಶ್ಚೆಚಿ ಜತನ್‌ ಘೆಂವ್ಕ್‌. ಪುಣ್‌ ಸೃಶ್ಚೆಂತ್ಲೊ ಸರ್ವ್‌ ಜೀವಿ 
ಆಪಾಪ್ಲೆಂ ಖಾಣ್‌ ಜಿವೆಂಚ್‌ ಸೆವ್ಹಾತ್‌ ತರ್‌ಯಿ ಮನ್ಶಾಕ್‌ ಶಿಜವ್ನ್‌ಚ್‌ ಖಾಂವ್ಚಿ ಗರ್ವ್‌ 
ಮ್ಹಣ್‌ ದಿಸ್ತಾ. ಶಿಜವ್ನ್‌ ಖಾಂವ್ಚಿ ತಾಚಿ ಮರ್ಲಿ ತಾಚ್ಕಾ ಆವ್ಕಾಚೆರ್‌ ಆನಿ ಭಲಾಯ್ಕೆಕ್‌ 

ಆಡ್ಕಳ್‌ ಮ್ಹಣ್‌ ಕಳಿತ್‌ ಜಾತಾನಾ ಪರತ್‌ ಜಿವ್ಕಾ ಖಾಣಾ ತೆವ್ಶಿಂ ವೊಂದಾಲಾ, ಹ್ಮಾ ವರ್ವಿಂ 
ಪ್ರಕೃತೆಂತ್ಲಿಂ ಜಾಯ್ತಿಂ ಖೆಸ್ತಾಂವಾಂ ಉಣಿಂ ಜಾತೆಲಿಂ, ಪ್ರಕೃತೆಕ್‌ ಆಪ್ಣಾಕ್‌ಚ್‌ ಸಾಂಬಾಳ್‌ 
ಘೆಂವ್ಕ್‌ ಸಾದ್ಕ್‌ ಜಾತೆಲೆಂ. ದರ್ಕೊ ಆಪ್ಣಾಚೆ ಗಡಿ ಭಿತರ್‌ಚ್‌ ಆಸ್ತಲೊ. ತೆದ್ನಾಂ ಪರ್ಯಾಂತ್‌ 
ಘಡಿತಾಂಚಿ ದಾವ್‌ ಜಾಯ್ತ್ಯಾಂಕ್‌ ಆದಾಳ್ತೆಲಿ. ಸುಕ್ಕಾ ಸಂಗಿಂ ಜಿವೆಂ ಜಳ್ಳೆಂ ನೇಮ್‌ 
ಮುಕಾರುನ್‌ಚ್‌ ವೆತೆಲೆಂ.'' 

ಸುರ್ಕಾಚಿಂ ಕಿರ್ಲಾಂ ಪೃಥೆ ಚೆರ್‌ ಫಾಂಕೊನ್‌ ಯೆತಾನಾ ದರ್ಕಾ ಸುಕ್ಲ್ಯಾಂಚೊ ಹಿಂಡ್‌ಚ್‌ 
ಉಬೊನ್‌ ಯೆಂವ್ಚೊ ಪಳೆಲೊ ಚಾನಿಯಾಂನಿ. “ಉಬ್ಬಿ ಸಕತ್‌ ರಚ್ಚಾರಾಲಾಗಿಂ ಆಮ್ಕಾಂಯಿ 
ವಿಚಾರೈತಿ' ಅಶೆಂ ಚಿಂತ್ಲೆಂ ತಾಂಣಿ. ತಾಂಚೆಲಾಗಿಂ ಉರ್ಲೆಲೆಂ ಸರ್ವ್‌ ಬಳ್‌ ಎಕ್ಟಾಂವ್ನ್‌ 
ಬೊಬಾಟ್‌ ಮಾಡ್ಲಿ. ಬೊಬಾಟ್‌ ಆಯ್ಕಲ್ಲೆಂ ದರ್ಕಾ ಸುಕ್ಕೆಂ ಸಾಂಗಾಲಾಗ್ಲೆಂ ಆಪ್ಲ್ಯಾ 
ಹಿಂಡಾಂತ್ಲ್ಯಾ ಸಾಂದ್ಯಾಂಕ್‌- “ರುಚಿಚೆಂ ಖಾಣ್‌ ರಚ್ಚಾರಾನ್‌ ಆಮ್ಕಾಂ ತಯಾರ್‌ ದವದ್ಲಾಂ.'' 


ಶಿರ್ದೊ 


ಪಾಶಾರ್‌ ಜಾಲ್ಲ್ಯೊ ಹರ್‌ಏಕ್‌ ಘಡಿಯೊ ತಾಂಚ್ಕಾ ವಾಂಟ್ಕಾಕ್‌ ಎಕೆಕ್‌ ಘಂಟೊ ತಶೆಂ 
ತಾಂಕಾಂ ಭೊಗ್ತಾಲೆಂ. ತಿಂ ರಾಕ್ತಾಲಿಂ ಫಕತ್‌ ಎಕೆ ಜಿಬೆಕ್‌, ಶಿರ್ಲ್ಯಾಚೆ ಜಿಬೆಕ್‌! 


ಪಾಟ್ಲ್ಯಾ ದೋನ್‌ ತೀನ್‌ ದಿಸಾಂ ಆದಿಂಥಾವ್ನ್‌ ತ್ಕಾ ತೆಗಾಂ ಭುರ್ಗ್ಯಾಂಚಿ ದೀಶ್ಟ್‌, 
ಪಾನಾಂ ಪಾಟ್ಲ್ಯಾನ್‌ ಫುಲ್ಲೆಲ್ಲ್ಯಾ ಫುಲಾಚೆರ್‌ ಬಸೊನ್‌, ಫುಲಾ ಗರ್ಬಾಂತ್ಲೆಂ ಮ್ಹೊಂವ್‌ 
ಚಿಂವ್ಚ್ಯಾ ರಂಗಾಳ್‌ ಪಿಸೊಳ್ಳಾಚ್ಕಾ ಪಾಕಾಟ್ಕಾಚೆರ್‌ ಪಡ್‌ಲ್ಲಿ. ಪಿಸೊಳ್ಳಾಚ್ಕಾ ಪಾಕಾಟ್ಕಾಚೆರ್‌ 
ಮಾಂಡ್ಲೆಲ್ಮಾ ರಂಗಾಳ್‌ ಉಗ್ತ್ಯಾ ದೊಳ್ಳಾಂ ಸಾಂಗ್ಡ್ಯಾ ಚಾಕಾಂಚೆರ್‌ ಆಪ್ಲಿ ದೀಶ್ಟ್‌ ಖಂಚವ್ನ್‌ 
ಆಸ್ತಾಂ, ಏಕ್‌ ಲಾಂಬ್‌ ಜೀಬ್‌ ತ್ಕಾ ಪಿಸೊಳ್ಕಾ ಸರ್ಮಿಂ ಪಾವ್ಲಿ, ಪಿಸೊಳ್ಳಾಕ್‌ ತೆ ಜಿಬೆನ್‌ 
ಕೊವ್ಪುನ್‌ ಘೆತ್ಲೆಂ. ದಡ್ಬಡ್ಕಾ ಪಿಸೊಳ್ಳಾಕ್‌ ಶಿರ್ಲ್ಯಾನ್‌ ಆಪ್ಲ್ಯಾ ತೊಂಡಾಕ್‌ ಪಾವಯ್ಲೆಂ. 
ಪ್ರಕೃತೆಂತ್‌ ಘಡೊನ್‌ಚ್‌ ಆಸ್ಚೆಂ ಸದಾಂಚೆಂ ಸಾದೆಂ ಘಡಿತ್‌ ಭುರ್ಗ್ಯಾಂ ಮತಿರ್‌ ಸೊದ್ದಾಂಚಿಂ 
ಲ್ಹಾರಾಂಚ್‌ ಉಬ್ಬಯ್ದಾಗ್ಗೆಂ. 


ಆಯ್ಚ್ಯಾ ದಿಸಾ ಪರತ್‌ ತ್ಕಾ ಶಿರ್ಲ್ಯಾಚೆರ್‌ ದೀಶ್ಟ್‌ ಘಾಲ್ಚಿ ಉರ್ಬಾ ಚಡೊನ್‌ ಯೆತಾಂ, 
ಭುರ್ಲಿಂ ಹಿತ್ಲಾ ಕುಶಿಚೆ ವೋಂಯ್‌ ಸರ್ಕಿನ್‌ ಪಾವ್ಲಿಂ. 


“ಕಿತೆಂ ಜಾಲಾಂ ಹ್ಯಾ ಭುರ್ಲ್ಯಾಂಕ್‌'' ಸಣ್ಬಣ್ಣಿ ತ್ಕಾ ಭುರ್ಗ್ಯಾಂಚಿ ಆವಯ್‌, “ಎಕಾ 
ಸಕಾಳಿಂಥಾವ್ನ್‌ ತ್ಕಾ ವೊತಾಕ್‌ ಸುಕ್ತಾತ್‌ ಕಿತ್ಕಾಕ್‌? ವಾಡ್ದೆಲಿ ಪೆಜ್‌ ಎದೊಳ್‌ಚ್‌ ನಿಂವೊನ್‌ 
ಗೆಲಿ.” 


“ಶ್‌! ಆಪ್ಲ್ಯಾ ತೊಂಡಾರ್‌ ಉಜ್ಜಾ ಹಾತಾಚೆಂ ಬೊಟ್‌ ದವರ್ಲೆಂ ಭುರ್ಲಾಂನಿ. “ಏಕ್‌ 
ಘಡಿ ಮಾಮ್ಮಿ, ಆತ್ತಾಂ ಯೆತಾಂವ್‌'' ಭುರ್ಗಿಂ ಸಾಂಗಾಲಾಗ್ಲಿಂ ತಗ್ಗಲ್ಲ್ಯಾ ತಾಳ್ಕಾನ್‌. 
ಆಪ್ಲ್ಯಾ ಆಪವ್ಣ್ವಾಕ್‌ ಭುರ್ಲಿಂ ಲಕ್ಕಾ ಕರಿನಾಂತ್‌ ತೆಂ ಕಳಿತ್‌ ಜಾತಾಂ, ಆವಯ್‌ ಹಿತ್ಲಾ 
ಕುಶಿಕ್‌ ಆಯ್ಲಿ ಆನಿ ಭುರ್ಗ್ಯಾಂಚೆ ಬಾವೈ ಆರಾವ್ನ್‌ ಘೆವ್ನ್‌ ವೋಡ್ನ್‌ ವ್ಹರಿತ್ತ್‌ ಘರಾ ಗೆಲಿ. 


“ಪಪ್ಪಾ ಘರಾ ಯೇಂವ್ದಿ, ತುಮ್ಚೆ ಪಾಟಿಚಿ ಕಾತ್‌ ಕಾಡಯ್ತಾಂ'' ಸಾಂಗಾಲಾಗ್ಲಿ ತಿ. “ಎಕಾ 
ಸಕಾಳಿಂಥಾವ್ನ್‌ ಕೊಣಾಕ್‌ ರಾಕ್ಷೆಲ್ಮಾತ್‌ ತುಮಿ? ಪರೀಕ್ಕಾ ಲಾಗಿಂ ಆಯ್ಲಿ, ಶಿಕ್ಪಾಕ್‌ ಮತ್‌ 
ದಿಂವ್ಚಿ ಸೊಡ್ಡ್‌...'' 


“ತಶೆಂ ನ್ಹಯ್‌ ಮಾಮ್ಮಿ'' ಭುರ್ಗ್ಯಾಂಚೆಂ ಖಾಲ್ತೆಪಣ್‌ ಆವಯ್ಚ್ಯಾ ರಾಗಾಚಿ ದಾವ್‌ 
ತಗ್ಗಿಲಾಗ್ಲೆಂ. 


“ಆಮಿ ಎಕಾ ಶಿರ್ಲ್ಯಾಕ್‌ ರಾಕ್ತೆಲ್ಮಾಂವ್‌ ಮಾಮ್ಮಿ. ತೊ ಆಪ್ಲೆ ಲಾಂಬ್‌ ಜಿಬೆನ್‌ 
ಫುಲಾಂಚೆರ್‌....'' ಭುರ್ಗ್ಯಾಂಚ್ಕಾ ಸಾಂಗ್ಲ್ಯಾಕ್‌ ಸಾರ್ಕೆಂ ಆಯ್ಕೊಂಕ್‌ ಸಕಾನಾಸ್ತಾಂ ಆವಯ್‌ 

ಸಾಂಗಾಲಾಗ್ಲಿ, “ದೆವಾ, ಸರ್ವೆಸ್ಪರಾ, ಶಿರ್ಲೊ?! ಖಂಯ್ಸರ್‌ ಮೆಳ್ಳೊ ತುಮ್ಕಾಂ? ಆನಿ ತುಮಿ 
ಶಿರ್ಲ್ಯಾಚೆ ಪಾಟಿಕ್‌ ಲಾಗ್ಲ್ಯಾತ್‌? ದೆವಾ ಭುರ್ಗ್ಯಾಂಚೆಂ ತೊಂಡ್‌, ಗಾಲ್‌ ಸಗ್ಳೆ ಧವೆ 
ಜಾಲ್ಕಾತ್‌, ಕಿತ್ಲೆಂ ರಗತ್‌ ಚಿಂವ್ಲಾಂಗೀ ತ್ಕಾ ಮಾಟ್‌ ಪಡ್‌ಲ್ಹಾ ಶಿರ್ಲ್ಯಾನ್‌? 


ಆವಯ್ದೆಂ ಆಕಾಂತ್‌ಪಣ್‌ ಭುರ್ಗ್ಯಾಂಚೆ ಮತಿರ್‌ ಸವಾಲಾಂಚೊ ಗೊಂದೊಳ್‌ಚ್‌ 
ಉಟಯ್ದಾಗ್ಲೆಂ. 

“ಅಳೆ... ಕಿತೆಂ ಯೆತಾಗಿ ಮ್ಹಜ್ಮಾ ತೊಂಡಾಂತ್‌. ತುಮಿ ಆನಿ ಮುಕಾರ್‌ ತೆ ವೋಂಯ್‌ 
ಸರ್ಕಿಂ ವೆಚೆಂ ನ್ಹಯ್‌. ದಳ್ದಿರ್‌ ಶಿರ್ಲೊ ತಾಚ್ಯಾ ದೊಳ್ಳಾಂಕ್‌ ಪಡ್‌ಲ್ಲ್ಯಾಂಚೆಂ ರಗತ್‌ 
ಚಿಂವ್ತಾ ಆನಿ ತೊ ತಾಂಬ್ಡೊ ಜಾತಾ. ಆತಾಂ ಜೆವಾ ಆನಿ ಶಿಕ್ಸಾಚಿ ತಯಾರಾಯ್‌ ಕರಾ” 
ಸಾಂಗಾತ್ತ್‌ ರಾಂದ್ಪಾ ಕುಡಾಕ್‌ ಗೆಲಿ. 


ಭುರ್ಗ್ಯಾಂನಿ ಎಕಾಮೆಕಾಚೆ ಗಾಲ್‌ ಆನಿ ತೊಂಡಾಂ ಪಳಯ್ಲಿಂ. ತಿಂ ಸಾರ್ಕಿಂ ಆಸ್‌ಲ್ಲಿಂ, 
ಉಪ್ರಾಂತ್‌ ತಾಂಣಿ ಹಾತಾಂಚ್ಕಾ ಬೊಟಾಂಚ್ಕೊ ನಾಕ್ಕೊ ಮುಕಾರ್‌ ಬಾಗಾವ್ನ್‌ ಪಳಯ್ಲೆಂ. 
ಬೊಟಾಂ ತಕ್ಷೆಂನಿ ತಾಂಬ್ಸಾಣ್‌ ಭರ್ತಾನಾ, ತಾಂಚೊ ಜೀವ್‌ ಭರ್ಲೊ. 


“ಮಾಮ್ಮಿ, ಫುಲಾಂ ರುಡಾಂ ಬಾವ್ಹಾಂತ್‌''- ಭುರ್ಗಿಂ ಸಾಂಗಾಲಾಗ್ಲಿಂ ಹಾತಾಂನಿ 
ಕೊಳ್ಳೊ ಫೆವ್ನ್‌. 

“ವೆಗಿಂ ಯೆಯಾ ಶಿರ್ಲೊ ಪುಣಿ ದಿಸ್ಲೊ ತರ್‌ ಮ್ಹಾಕಾ ಆಪಯಾ,'' ಸಾಂಗಾಲಾಗ್ಲಿ 
ಆವಯ್‌, ಆಜ್‌ ದೀಸ್‌ ಸುಕ್ರಾರ್‌ ಮ್ಹಳ್ಳೆಂ ಉಡಾಸಾಕ್‌ ಯೇವ್ನ್‌. ಭುರ್ಗ್ಯಾಂನಿ ಆಮ್ಸೊರಾನ್‌ 
ಕೊಳ್ಳ್ಯಾಂನಿ ಉದಕ್‌ ಭರ್ಲೆಂ ಆನಿ ಫುಲಾಂ ರುಡಾಂಚೆರ್‌ ಶಿಂಪ್ಡಾಯ್ಲೆಂ. ಪುಣ್‌ ತಾಂಚಿ 
ದೀಶ್ಟ್‌ ಹಿತ್ಲಾ ದೆಗೆಚೆ ವೋಂಯ್‌ಚೆರ್‌ ಆನಿ ಘರಾಂತ್ಲೆ ಆವಯ್ದೆರ್‌ ಆಸ್‌ಲ್ಲಿ. ನಿಮಾಣೊ 
ಕೊಳ್ಳೊ ಉದಕ್‌ ಶಿಂಪ್ಲಾಯ್ದಚ್‌ ತಾಂಚೆ ಪಾಂಯ್‌ ತಾಂಕಾಂ ಹಿತ್ಲಾ ದೆಗೆಚೆ ವೋಂಯ್‌ 
ಸರ್ಕಿಂ ವ್ಹರ್ನ್‌ ಗೆಲೆ. ವೋಂಯ್‌ಚೆರ್‌ ಫುಲ್‌ಲ್ಲಿಂ ಫುಲಾಂ ಥೊಡಿಂ ದೆಸ್ಟಾಟ್‌ಲ್ಲಿಂ. ಪಿಸೊಳಿಂ 
ನಾತ್‌ಲ್ಲಿಂ. ಶಿರ್ಲೊ ಆಪ್ಲ್ಯಾಚ್‌ ಭರ್ಮಾನ್‌ ದೊಳೆ ಉಗ್ತೆ ಸೊಡ್ನ್‌ ವೊತಾಚಿ ಊಬ್‌ 

ಭು್ಗ್ಯಾಂಚೆರ್‌ ದೀಶ್ಟ್‌ ಪಡ್ತಚ್‌ ಶಿರ್ಲೊ ಆಕಾಂತ್ಲೊ ಆನಿ ಆಪ್ಸೊಚ್‌ ತಾಂಬ್ಡೊ 
ಜಾಲೊ. ಪುಣ್‌ ಭುಠ್ಲಿಂ ಥಂಯ್ಸರ್‌ಚ್‌ ಥಾಂಬ್ಲಿಂ ತೆಂ ಪಳೆವ್ನ್‌, ಶಿರ್ಲೊ ಆಪ್ಲೆಚ್‌ ಮರ್ದೆನ್‌ 
ವೊತಾ ಊಬ್‌ ಫೆಂವ್ಕ್‌ಲಾಗ್ಲೊ. 

ಎಕಾಚ್ಛಾಣೆ ಪಾಟಿಂಚೆರ್‌ ಆಡಾರಾಂಚೆ ಮಾರ್‌ ಪಡ್ತಾನಾ ಭುರ್ಲಿಂ ಜಾಗಿಂ ಜಾಲಿಂ. 

"ತುಮ್ಚ್ಯಾ ಕಾನಾಂಕ್‌ ಶಿಶೆಂ ವೊತ್ಲಾಂ?'' ವಿಚಾರಿಲಾಗ್ಲಿ ಆವಯ್‌, “ತುಮ್ಕಾಂ ಆಪವ್ನ್‌ 


ಮ್ಹಜ್ಯಾ ತಾಳ್ಕಾಚಿ ಶೆಳ್‌ ಸುಕ್ತಿ.” ಉಪ್ರಾಂತ್‌ ಆಪ್ಣಾ ಲಾಗಿಂಚ್‌ ತಿ ವಿಚಾರಿಲಾಗ್ಲಿ. “ತ್ಕಾ 

ಶಿರ್ಲ್ಯಾನ್‌ ಕಾಂಯ್‌ ಭುರ್ಗ್ಯಾಂಚೆರ್‌ ಭುಲ್‌ ಘಾಲ್ಮಾ? ನ್ಹಯ್‌ ತರ್‌ ಅಶೆಂಯಿ ಕಿತ್ಕಾಕ್‌ 
ಭುರ್ಲಿಂ ಶಿರ್ಲ್ಯಾ ಪಾಟಿಕ್‌ ಪಡ್ಲ್ಯಾಂತ್‌?' ಭುರ್ಗ್ಯಾಂಕ್‌ ರಿತ್ಕಾ ಕೊಳ್ಳ್ಯಾ ಸಮೇತ್‌ ಕುಡಾಂತ್‌ 
ಫಿಚಾರ್‌ ಕೆಲ್ಮಾ ಉಪ್ರಾಂತ್‌ ತಿ ಆಪ್ಲೆ ಪತಿಕ್‌ ಆನಿ ಸಾಸುಮಾಂಯ್ಕ್‌ ರಾಕೊನ್‌ ರಾವ್ಲಿ. 


ದೊನ್ಪಾರಾಂಚೆಂ ವೊತ್‌ ವಾಡೊನ್‌ ಯೆತಾನಾ, ಆಂಗ್ಲಾಂತ್‌ ಜಿವಿಂ ಪಿಕಿಂ ಪೊಪ್ಸಾಂ 
ಶಿಂಪ್ಲಾಲ್ಲೊ ಆವಾಜ್‌ ಜಾಲೊ ಆನಿ ಭುರ್ಗ್ಯಾಂಚೆ ಆವಯ್ನ್‌ ಭಾಯ್ಲೆಂ ದಾರ್‌ ಉಗಡ್ಡ್ಲೆಂ. 
ಪಾಟಿರ್‌ ಜಿವ್ಕಾ ಮೊಡ್ಲಾಂನಿ ವೊಳ್ಳೆಲ್ಕಾ ಖೊಟ್ಲ್ಯಾಂತ್‌, ಧಾಂಕಾಚೆರ್‌ ಚಡ್ಲೆಲ್ಕಾ ವಾಲಿಂಥಾವ್ನ್‌ 
ಖುಂಟ್ಲೆಲಿಂ ಕಸ್ರಿ ಪಾನಾಂ ಘೆವ್ನ್‌ ಘರ್ದಿಂ ಮೆಟಾಂ ಚಡ್ಲೆಲ್ಕಾ ಭುರ್ಗ್ಯಾಂಚ್ಕಾ ಬಾಪಾಯ್ಕ್‌, 
ಘರಾಂತ್‌ ಕಿತೆಂ ಪುಣಿ ಚಡ್‌ ಉಣೆಂ ಘಡ್ಲಾಂ ತೆಂ ಕಳಿತ್‌ ಜಾಲೆಂ. 


“ವಾಟೆ ವಯ್ದೆಂ ಊಟ್‌ ಸಾಯ್ಬಿಣಿ'' ಭುರ್ಗ್ಯಾಂಚಿ ಆಜಿ ಸಾಂಗಾಲಾಗ್ಲಿ ಭುರ್ಗ್ಯಾಂಚೆ 
ಆವಯ್ಕ್‌. "“ಧರ್ಲಿರ್‌ ಪಡ್‌ಲ್ಲಿಂ ಪೊಪ್ಸಾಂ ವಿಂಚುನ್‌ ಮ್ಹಜಿ ಪಾಟ್‌ ಮುಡ್ಕೆಲ್ಕಾ, ಆನಿ 
ತೊ...” ತಿ ಆಪ್ಲ್ಯಾ ಪುತಾ ತೆವ್ಶಿಂ ಬೊಟ್‌ ಜೊಕಿತ್‌ ಸಾಂಗಾಲಾಗ್ಲಿ... “ವ್ಹಡೊಲ್‌ಚ್‌ 
ತಾನೆನ್‌ ತಾಳ್ಕಾಚಿ ಶೆಳ್‌ ಸುಕ್ಲ್ಯಾ ಮ್ಹಣ್‌ ಸಾಂಗ್ತಾಲೊ.'' 


ಉಪ್ರಾಂತ್‌ ರಿತೆಂ ಸಾಲ್‌ ಪಳೆವ್ನ್‌ ವಿಚಾರ್ಲೆಂ ತಿಣೆ, “ಭುರ್ಲ್ಯಾಂಕ್‌ ಖಂಯ್ಸರ್‌ 
ಧಾಡ್ಜಾಂಯ್‌?'' 


“ಭುರ್ಲಿಂ... ಬುರ್ಲಿಂ...” ತಿ ಸಾಂಗಾಲಾಗ್ಲಿ ಕುಡ್ಮ್ಯಾ ಉತ್ರಾಂನಿ - “ಭುರ್ಗ್ಯಾಂಚೆಂ 
ರಗತ್‌....” ತಿ ಆಪ್ಲ್ಯಾ ದೊಳ್ಳಾಂಖಾಂಚಿಂನಿ ಭರ್‌ಲ್ಲಿಂ ದುಕಾಂ ಆಡಾವ್ನ್‌ ಧರ್ನ್‌ 
ಸಾಂಗಾಲಾಗ್ಲಿ “ಶಿರ್ಲ್ಯಾನ್‌ ಚಿಂವ್ಹಾಂ.'' 


“ರಗತ್‌ ಚಿಂವ್ಹಾಂ!? ... ಆತಾಂ ಭುರ್ಲಿಂ ಖಂಯ್ಸರ್‌ ಆಸಾತ್‌? ಖಂಯ್ಸರ್‌ ಆಸಾ ತೊ 
ಶಿರ್ಲೊ?” 


ಆಂಗ್ಲಾಂತ್‌ ಬೊಬಾಟ್‌ ಜಾತಾನಾ, ಭುರ್ಲಿಂ ಕುಡಾಥಾವ್ನ್‌ ಬೊಬಾಟ್ಲಿಂ- “ಮಾಂಯ್‌... 
ಪಪ್ಪಾ, ದಾರ್‌ ಉಗೈೆಂ ಕರಾ.” 


ಸನ್ವಾರಾಚೆ ಸಾಂತೆಕ್‌ ಆನಿ ಥೊಡೆಚ್‌ ಘಂಟೆ ಉರ್ಲ್ಯಾತ್‌ ತೆಂ ಕಳಿತ್‌ ಜಾತಾಂ, 
ಖುಂಟ್ಲೆಲಿಂ ಕಸ್ರಿ ಪಾನಾಂ” ಕೊವ್ಳೊ ಕೊವ್ಪುಂಕ್‌ ಆಯ್ತೊ ಜಾಲೊ ಭುರ್ಗ್ಯಾಂಚೊ 
ಬಾಪುಯ್‌. ಜೊಕ್ತ್ವಾ ಜಾಗ್ಕಾರ್‌ ತಾಣೆ ಪಾನಾಂನಿ ಭರ್‌ಲ್ಲೊ ಖೊಟ್ಟೊ ವೊತ್ತೊ, ಆನಿ 
ಸರ್ವಾಂ ತ್ಕಾ ಪಾನಾಂ ರಾಶಿ ಭೊಂವ್ತಿಂ ಬಸ್ಲಿಂ. ಘಡ್ಲೆಲೆಂ ಶಿರ್ಲ್ಯಾಂಚೆಂ ಘಡಿತ್‌ ವಿಚಾರ್ನ್‌ 
ಸಮ್ಜೊಂಕ್‌ ಜಾಯ್‌ ಆಸ್ಲೆಂ ತರೀ ಕೊವೊಳ್ಳ್ಯಾ ಕೊವೈಂನಿ ಪಾನಾಂ ಸಾರ್ಕಿಂ ಆಸೊಂಕ್‌ 
ಜಾಯ್‌ ಮ್ಹಣ್‌ ಸರ್ವಾಂನಿ ಆಪಾಪ್ಲಿ ಮತ್‌ ಪಾನಾ ಕೊವೈಂಚೆರ್‌ ದವರ್ಲಿ. ಕೊವೊಳ್‌ಲ್ಲೊ 
ಕೊವ್ಳ್ಯೊ ಎಕಾಚೆರ್‌ ಏಕ್‌ ದಾಳ್ನ್‌ ತ್ಕಾ ಪಾನಾಂಚ್ಕಾ ಪೆಳ್ಕಾಚೆರ್‌ ದೊರಾಚೊ ಕಟ್‌ 
ಅಂದ್ಲಿತಾನಾ ಬಾಪುಯ್‌ ವಿಚಾರಿಲಾಗ್ಲೊ- “ತಕ್ಲಿ ಪುಣಿ ಫಡ್ತಾಯೆ ಪುತಾ?” ಭುರ್ಲಿಂ 

ಎಕಾಮೆಕಾಚಿ ತಕ್ಷಿ ಪಳೆಯ್ದಾಗ್ಲಿಂ. ಆಪ್ಲ್ಯಾ ಕುಡಿಂನಿ ಕಸಲಿಚ್‌ ಬದ್ದಾವಣ್‌ ನಾ ತೆಂ ಕಳಿತ್‌ 
ಜಾತಾಂ ತಾಂಣಿ ತಕ್ಷಿ ಹಾಲಯ್ದಿ. 


ಭುರ್ಲ್ಯಾಂಚೆ ಆಜಿಯೆನ್‌ ಭುರ್ಸ್ಯಾಂಚೆಂ ಕಪಾಲ್‌ ಆಪ್ಲುನ್‌ ಪಳಯ್ಲೆಂ ಆನಿ ಸಾಂಗಾಲಾಗ್ಲಿ- 
“ತುಮ್ಕಾಂ ಶಿರ್ಲ್ಯಾಚಿ ದೋಸ್ತಿ ನಾಕಾ. ಶಿರ್ಲ್ಯಾಂಚೆ ಸಂತತಿಚೆರ್‌ ಮಾಟ್‌ ಪಡ್ಲಾಂ. ತಾಂಚೆ 
ಏಳ್ಗೆ ಪಿಳ್ಗೆಚೆರ್‌ ಶಿರಾಪ್‌ ಭೆಜ್ಞಾ. ದೆಕುನ್‌ ಶಿರ್ಲ್ಯಾಂಕ್‌ ದೆಕ್‌ಲ್ಲೆಂಚ್‌ ಮಾರ್ನ್‌ ಸೊಡ್ತಾತ್‌.'' 


“ಅರಾಪ್‌ ಕೊಣಾಚೊ ಮಾಂಯ್‌?” ವಿಚಾರಿ ಭುರ್ಗಿಂ ಎಕಾ ತಾಳ್ಕಾನ್‌. 


“ರಾಪ್‌ ಜೆಜು ಕ್ರಿಸ್ತಾಚೊ... ಕ್ರಿಸ್ತಾಂವಾಂಚೊ” ತಾಂಚ್ಕಾ ಮಾಂಯ್ಚ್ಯಾ ತೊಂಡಾಂಥಾವ್ನ್‌ 
ಆಯಿಲ್ಲಿಂ ಉತ್ರಾಂ ಆಯ್ಕೊನ್‌ ಭುರ್ಲಿಂ ಶಿರಿಂ ಚುಕ್ಲಿಂ. “ತಕ್ಲ್ಯಾಂ ತಕ್ಷ್ಯಾಂಥಾವ್ನ್‌ ಆಮ್ಚೊ 
ಲೋಕ್‌ ಅಶೆಂ ಪಾತೈವ್ನ್‌ ಆಯ್ಲೊ. ತ್ಕಾ ದಿಸಾ ಎಕಾ ಸುಕ್ರಾರಾ ಜೆಜುನ್‌ ಕಾಲ್ವಾರಿಚೆರ್‌ 
ಪ್ರಾಣ್‌ ಸೊಡ್ತಾಸ್ತಾಂ ಭುಂಯ್ದೆರ್‌ ಕಾಳೊಕ್‌ ಪಡ್ಲೊ, ತ್ಕಾ ವೆಳಾರ್‌ ಖುರ್ಸಾ ಆಡೊಸಾಕ್‌ 
ಲಿಪ್ಲಲೊ ಶಿರ್ಲೊ ಹಾಸ್ಲೊ ಖಂಯ್‌.” 


“ತುಮಿ ಶಿಕ್ಲೊ ಪಳಯಿಲ್ಲೊ ಖಂಯ್ಸರ್‌? ಪಳಯಿಲ್ಲೊ ಶಿರ್ಲೊಗಿ? ಶಿಡ್ಲಿ?”' 
“ಶಿರ್ಲೊಚ್‌ ಪಪ್ಪಾ-ಆಮ್ಕಾಂ ಪಳೆವ್ನ್‌ ಸಗ್ಳೊಚ್‌ ತಾಂಬ್ಡೊ ಜಾಲ್ಲೊ.” 


ಭುರ್ಲ್ಯಾಂಚ್ಕಾ ಬಾಪಾಯ್ಡ್‌ ಹಿತ್ಲಾಂತ್ಲೆ ವೋಂಯ್‌ ಕುಶಿಕ್‌ ಆಮ್ಸೊರಾನ್‌ ಮೆಟಾಂ 
ಕಾಡ್ಲಿಂ. ಭುರ್ಗ್ಯಾಂಚಿ ವ್ಹಡ್ಲಿಮಾಂಯ್‌ ಆಪ್ಲೆಂ ಭುರ್ಲ್ಯಾಪಣಾಥಾವ್ನ್‌ ಸುಕ್ರಾರಾಚೆಂ ಮಾರ್ಲೆಲ್ಕಾ 
ಶಿರ್ಲಾಂಚೆಂ ಲೇಕ್‌ ಸಾಂಗಾತ್‌ ಆಸ್ತಾಂ, ತಾಂಚೊ ಬಾಪುಯ್‌, ಶಿರ್ಲ್ಯಾಚೆ ಲಾಂಬ್‌ ಶಿಮ್ಚೆಕ್‌ 
ಆಪ್ಲ್ಯಾ ಬೊಟಾಂಚೆ ಚಿಮ್ಚೆನ್‌ ಉಮ್ಮಳಾವ್ನ್‌ ಘೆವ್ನ್‌ ಘರಾ ಮುಕಾರ್‌ ಉಬೊ ಜಾಲೊ. 


“ಹೊಚ್‌ ಶಿರ್ಲೊಗಿ ತುಮಿ ಪಳೆಯಿಲ್ಲೊ?' ತೊ ವಿಚಾರಿಲಾಗ್ಲೊ ಆಪ್ಲ್ಯಾ ಭುರ್ಲ್ಯಾಂಲಾಗಿಂ. 
ಭುರ್ಗ್ಯಾಂನಿ ಸಾರ್ಕೆಂ ಪಳೆಯ್ಲೆಂ. ಶಿರ್ಲ್ಯಾಚಿ ತಾಂಬ್ಕಿ ಪಾಟ್‌, ಧವೈಂ ಪೊಟ್‌ ಆನಿ ಭೆತ್‌ಲ್ಲಿ 
ತಕ್ಲಿ. 


“ಪಪ್ಪಾ ಕಿತ್ಕಾಕ್‌ ಮಾರ್ಲೆಂಯ್‌ ತಾಕಾ. ಹೊ ಶಿರ್ಲೊ ಆಮ್ಚೊ ಮೊಗಾಚೊ ಜಾವ್ನಾಸ್‌ಲ್ಹೊ. 
ಹಾಣೆ ಆಮ್ಕಾಂ ಕೊಣಾಯ್ಕಿ ವಾಯ್ಟ್‌ ಕೆಲ್ಲೆಂ ನಾ.” 


“ಮಾಂಯ್‌...” ತಿಂ ಸಾಂಗಾಲಾಗ್ಲಿಂ ಆಜಿಯೆಕ್‌ ಪಳೆವ್ನ್‌, “ಹ್ಮಾ ಶಿರ್ಲ್ಯಾಕ್‌ ವಾಂಚಯ್‌.'' 
ಆಪ್ಲ್ಯಾ ಮೊಗಾಚ್ಯಾ ಮನ್ಶಾಂಚೆಂ ಮೊಡೆಂ ಪಳೆವ್ನ್‌ ರಡ್ಡೆಲ್ಕಾಂಪರಿಂ ಭುರ್ಡ್ಯಾಂಚಿ ಬೊಬಾಟ್‌ 
ಜಾತಾಲಿ. “ಆಮ್ಕಾಂ ಶಿರ್ಲೊ ಜಾಯ್‌.” 


“ಖಂಚ್ಛಾ ಕಾಸ್ತಾಚಿಂ ಭುರ್ಗಿಂ ಹಾಬಾ ಹಿಂ? ಭುರ್ಗ್ಯಾಂ ಮುಕಾರ್‌ ಹಿ ಮಾರ್‌ ಘೆವ್ನ್‌ 
ಕಿತ್ಯಾಕ್‌ ಆಯ್ಲೊಯ್‌? ವಿಚಾರ್‌ಲ್ಲೆಂ ದೀವ್ನ್‌ ಹ್ಯಾ ಭುಠ್ಲ್ಯಾಂಕ್‌ ತುಮಿ ಪಾಡ್‌ ಕೆಲಾಂ ಆನಿ 
ಆತಾಂ...” 





40 ಜಗಲ್‌ 


“ಮಾಂಯ್‌ ಶಿರ್ಲೊ ಜೀವ್‌ ಆಸಾ. ತಾಚೆ ಶಿಮ್ಚೆಚಿ ತಕ್ಷಿ ಹುಳ್ಳುಳ್ತಾ-ತಾಕಾ ಒಕತ್‌ 

ದಿಯಾ-ತಾಕಾ ವಾಂಚಯಾ ವೆಗಿಂ- ನಾ ತರ್‌ ಆಮ್ಚಿಯ್‌ ತಕ್ಲಿ ಫೊಡ್ನ್‌ ಘಾಲಾ.” ನಿಮಾಣ್ಕಾ 
ಭುರ್ಸ್ಯಾನ್‌ ಘಣ್ಣಣಿತ್‌ ಫಾರ್‌ ಸೊಡ್ಲೊ. ತ್ಕಾ ಉತ್ರಾಂಚೊ ಪ್ರಬಾವ್‌ ಇತ್ತೊ ಜಾಲೊ ಕಿ, 
ಸರ್ವಾಂಚೆ ಮತಿರ್‌ ಉಬ್ಬೆಸಾಚಿಂ ಥಾಲಿಂ ಪಡ್ಲಿಂ. 


ಭುರ್ಗ್ಯಾಂಚಿ ಆಜಿ ಸಟ್ಸಟಿಂ ರಾಂದ್ಪಾ ಕುಡಾಕ್‌ ಧಾಂವ್ಲಿ. ವಾಟ್ಚ್ವಾ ವಾನಾಂತ್ಲೆಂ ಕಟ್ಟುಲ್‌ 
ಘೆವ್ನ್‌ ಆಂಗ್ಲಾಕ್‌ ಪಾವ್ಲಿ. ಧುವ್ನ್‌ ವೊತಾಕ್‌ ಸುಕತ್‌ ದವರ್‌ಲ್ಲೆಂ ಮಾತಿಯೆಚೆಂ ಕುಂಡ್ಲೆಂ 
'ಶಿರ್ಲಾಚೆರ್‌ ವೊಮ್ಮೆಂ ಘಾಲೆಂ ಆನಿ ಕಟ್ಟುಲ್‌ ಕುಂಡ್ಲ್ಯಾ ಪಾಟಿರ್‌ ಹಾಳ್ವಾಯೆನ್‌ ಭೊಂವ್ಡಾಯ್ಲೆಂ. 


ಶಿರ್ಲಾಚೆ ಮತಿ ಪಡ್ಲ್ಯಾರ್‌ ಕರ್ಕಸ್‌ ಆವಾಜಾಚಿಂ ಲ್ಹಾರಾಂ ಆಪ್ಲೊಚ್‌ ಪರಿಣಾಮ್‌ 
ಘಾಲ್ಡ್‌ ಆಸ್ತಾಂ, ತಾಚಿ ಮತ್‌ ಸನಿನ್‌ ಜಾಲಿ. ಘಡಿಯೆ ಪಾಟ್ಲಿಂ ಘಡಿತಾಂ ತಾಚ್ಕಾ 
ಉಡಾಸಾಕ್‌ ಆಯ್ಲಿಂ. ಆಪ್ಲಿ ಆನಿ ಭುರ್ಗ್ಯಾಂಚಿ ಭೆಟ್‌ ಆನಿ ಮೊಗಾಚೊ ಬಾಂದ್‌ ಉಡಾಸಾಕ್‌ 
ಯೆತಾಂ ಹಾಚ್ಕಾ ಆದಿಂ ಜಾಯ್ತೆಪಾವ್ಪಿಂ ಭುರ್ಥ್ಯಾಂಚ್ಮಾ ಹಾತಾಂನಿ ಮರಣ್‌ ಚುಕವ್ನ್‌ 
ಘೆತ್‌ಲ್ಲೊ ತಾಕಾ ಉಡಾಸ್‌ ಆಯ್ಲೊ. ಹ್ಯಾ ಭುರ್ಗ್ಯಾಂಕ್‌ ಪಳಯ್ತಾನಾ, ಸರ್ವ್‌ ಭುರ್ಲಿಂ ಎಕಾ 
ಥರಾಚಿಂ ನ್ಹಂಯ್‌ ಮ್ಹಳ್ಳೆಂ ತಾಕಾ ಕಳ್‌ಲ್ಲೆಂ. 


"ಮನ್ಶಾಚಿ ದುಬ್ಬಿಕಾಯ್‌ ನಿವಾರುಂಕ್‌ ಶಿರ್ಲ್ಯಾಚೆಂ ಮರಣ್‌ ಕಿತ್ಕಾಕ್‌ ಮ್ಹಳ್ಳೆಂ ತಾಕಾ 
ಮಿಸ್ತೆರ್‌ ಜಾಲ್ಲೊ. ಮನ್ಶಾಕ್‌ ದುಬ್ಳಿಕಾಯ್‌ ಏಕ್‌ ಹಾತೆರ್‌, ದುಬ್ಭ್ಯಾಕ್‌ ಆಪ್ಲೆಂ ಹೊಗ್ಡಾವ್ನ್‌ 
ಘೆಂವ್ಚೆಂ ಕಿತೆಂಚ್‌ ನಾ, ಬಗಾರ್‌ ಆಪುಣ್‌ ಫಕತ್‌ ಜೊಡುಂಕ್‌ ಸಕ್ಕೊ ಸ್ವತಂತ್ರ್‌ ವೆಕ್ತಿ 
ಮ್ಹಳ್ಳೆಂ ಕಳ್‌ಲ್ಲೆಂ ತರ್‌, ಆಪ್ಲೆ ಜಾತಿಚ್ಕಾ ಶಿರ್ಲ್ಯಾಂಚೆಂ ಜಾಯ್ತೆಂ ಮರಣ್‌ ಚುಕೊನ್‌ ವೆತೆಂ. 
ಗ್ರೇಸ್ತ್‌ ಆನಿ ದುಬ್ಳೊ ದೊಗಿ ಅಬಲ್‌ ವೆಕ್ತಿ, ಶಿರ್ಲೊ ಚಿಂತಾಲೊ ಆಪ್ಲೆಸ್ತಕಿಂ. ಗ್ರೇಸ್ತ್‌ 
ಮನಿಸ್‌ ಆಪ್ಣಾಕ್‌ ಸಾಂಬಾಳ್ಡ್‌ ಘೆಂವ್ಸ್ಯಾಕ್‌ ರೆಗ್ರೊ ಆನಿ ಕಾನುನಾಂ ರಚ್ತಾ ಆನಿ ತಾಂಕಾಂಚ್‌ 
ತಾಂತುಂ ರೆವ್ಡಾವ್ನ್‌ ಘೆತಾ. ರೆಗ್ರ್ಯಾಂ ಕಾನುನಾಂಚಿ ಖಾತಡ್‌ಚ್‌ ಆಸಾ ತರೀ ಆಜೂನ್‌ 
ತಾಂಕಾಂ ಆಪುಣ್‌ ಸುರಕ್ಕಿತ್‌ ಮ್ಹಳ್ಳಿಂ ಭೊಗ್ಣಾಂ ಉದೆಂವ್ಕ್‌ಚ್‌ ನಾಂತ್‌.' ಪುರ್ತೊ ಸನಿನ್‌ 
ಜಾಲ್ಲೊ ಶಿರ್ಲೊ ಅಪ್ಲೆ ಬಚಾವೆಚಿ ವಾಟ್‌ ಸೊದಿಲಾಗ್ಲೊ. 


ಕುಂಡ್ಲ್ಯಾ ಭಿತರ್‌ ಶಿರ್ಲ್ಯಾನ್‌ ದಾವ್ಲೆನ್‌ ಭೊಕರ್ನೆಂ ಆಯ್ಕಾತಾನಾ ಬಾಪುಯ್‌ ಸಾಂಗಾಲಾಗ್ಲೊ, 
“ಆಜ್‌ ವಾಂಚ್ಲೊಯ್‌ ಮಾರಾಚ್ಕಾ ಪುತಾ.” 


“ಆಮ್ಕಾಂ ಶಿರ್ಲೊ ದಾಕಯ್‌'' ವಿಚಾರಿಲಾಗ್ಲಿಂ ಭುರ್ಲಿಂ ಎಕಾಚ್‌ ತಾಳ್ಕಾನ್‌ ಆನಿ ತಾಂಣಿ 
ಧಾಂಪ್ಲೆಲೆಂ ಕುಂಡ್ಲೆಂ ಉಕಲ್ಲೆಂ. ಸಾರ್ಕೆ ಮತಿರ್‌ ಆಸ್‌ಲ್ಲೊ ಶಿರ್ಲೊ ಧಾಂವ್ಲೊ! 


ಮನ್ಶಾರುಳಕ್‌ ನಾತ್‌ಲ್ಲಿ ಸುವಾತ್‌ ಸೊದುನ್‌!! 6 


ಜೇ ೫ ಜೇ 

ಶಿರ್ಲೊ ರಗತ್‌ ಚಂವ್ತಾ - ಫಕತ್‌ ಏಕ್‌ ಚೂಕ್‌ ಪಾತ್ನೆಣಿ 


ಖರ್ಸಾ ಮುಳಾಂತ್‌ ಶಿರ್ಲೊ ಹಾಸ್ಲೊ - ಹಿ ಆನ್‌ಏಕ್‌ ಚೂಕ್‌ ಪಾತ್ಮೆಣಿ ಅಮ್ಚ್ಯಾ 
ಲೊಕಾ ಮದೆಂ ತಕ್ಷ್ಯಾಂ ತಕ್ಷ್ಯಾಂಥಾವ್ಟ್‌ ವ್ಹಾಳೊನ್‌ ಆಯಿಲ್ಲಿ. 

ಕಟ್ಟುಲ್‌- ಘರಾಂತ್ಲ್ಯಾ ವಾಟ್ಚ್ಯಾ ವಾನಾಂತ್ಲ್ಯಾ ಪೊಂಡಾಂತ್ಲೆಂ ಉದಕ್‌ ಭರ್‌ ಕಾಡುಂಕ್‌ 
ನಾರ್ಲಾಚಿ ಚೆಡೊ ಕಟ್ಟಿ ತಾಸುನ್‌ ಕೆಲ್ಲೆಂ ಲ್ಹಾನ್‌ ಆಯ್ದಾನ್‌. 

ಕುಂಡ್ಲ್ಯಾ ಚೆರ್‌ ಕಟ್ಟಿ ಭೊಂವ್ಲಾ ಂವ್ಲೆಂ- ಹಿ ಏಕ್‌ ಗಾಂವ್ಚಿ ಚಿಕಿತ್ಸಾ. ಕುಂಕ್ಷಾ ಪಿಲಾಂ 
ಕಸಲೊಯಿ ಮಾರ್‌ ಜಾವ್ಟ್‌ ಮತ್‌ ಚುಕೊನ್‌ ಪಡ್ಲಿಂ ತರ್‌ ಅಸಲಿ ರೀತ್‌ ಪಾಳ್ತಾಲಿಂ. 

ಶಿರ್ಲೊ ಕಾಲ್ದಾರಿಚೆರ್‌ ಆಸ್‌ಲ್ಲೊ ಮ್ಹಣ್ಣ್ಯಾಂತ್‌ ಕಾಂಯ್‌ ಸತ್‌ ನಾ. ಿರ್ಲೆ ಫಕತ್‌ 
ಭಾರತಾ ಭೊಂವ್ರಿಂಚ್ಕಾ ದೆಶಾಂನಿ ಮಾತ್ರ್‌ ಆಸ್ತಾತ್‌. ವ್ಹಡ್‌ ಜಾತಿಚೆ ಆಫ್ರಿಕಾಚ್ಕಾ ರಾನಾಂನಿ 
ಆಸಾತ್‌. 

ಶಿ್ಲೆ ಮಾರ್ಟ್‌ ಉಮ್ಮಳಾವ್ಚ್‌ ತಾಂಚೆಂ ಕುಸ್‌ಲ್ಲೆಂ ರಗತ್‌ ಆದಿಂ "ಪೊಟಾಕ್‌ ಒಕತ್‌' 
ಘಾಲುಂಕ್‌ ವಾಪರ್ತಾಲೆ ಮ್ಹಳ್ಳೆಂ ಆಯ್ಕೊಂಕ್‌ ಮೆಳ್ತಾ.) 


42 ಇಸಾ 


ಉಜ್ಯಾ ಶಿಂಗಾಂಚಿ ಪಾಡಿ 


ಭುಂಯ್ದೆರ್‌ ಹುನ್ಸಾಣ್‌ ಚಡೊನ್‌ ಯೆತಾಲಿ, ಮೊಳ್ಳಾರ್‌ ಕಾಳಿಂ ಮೊಡಾಂ ಎಕಾಮೆಕಾ 
ಆಪ್ಟೊಂಚೊ ಆವಾಜ್‌ ಭುಂಯ್ದೆರ್‌ ವ್ಹಾಳ್ಗೆಂ ವಾರೆಂ ವ್ಹಾವಯ್ತಾಲೆಂ. ಕೊಲ್ವಾಚ್ಕಾ 
ಯೆರೆಲ್ಲ್ಯಾ ವಣದಿಂಕ್‌ ಹುನೊನಿ ಧುಳ್‌ ಆನಿ ಮಾತಿಯೆಚಿ ಮೂರ್‌ ಭರ್ಸಾಲ್ಲೆಂ ವಾರೆಂ 
ಬಳಾನ್‌ ಆಪ್ಟಾಲೆಂ. 


ಶಿ 


ಘಡಿಯೆನ್‌ ನವೆ ಪಾವ್ಸಾ ಥೆಂಬೆ ವ್ಹಾಳ್ಚ್ಯಾ ವಾರ್ಕಾಕ್‌ ಶಿಂದುನ್‌ ಭುಂಯ್ದೆರ್‌ ಶಿಂಪ್ಲಾಲೆ. 
ಗೊಟ್ಕಾಂತ್‌ ವಿಶೆವಾಚೆರ್‌ ಆಸ್‌ಲ್ಲಿಂ ಧಾ ಬಾರಾ ಗೊರ್ವಾಂ ಆತುರಿತ್‌ ಜಾಲಿಂ. 


ನವೆ ಪಾವ್ಸಾ ಥೆಂಬೆ ಭುಂಯ್ದೆರ್‌ ಅಜ್ಮಾಪಾಂಚ್‌ ಘಡಯ್ತಾತ್‌. ಸುಕ್ಲೆಲ್ಕೊ ಪಾಲ್ಪ್ಯೊ 
ಜಿವಾಳ್ತಾತ್‌. ಆಂಕ್ರ್ರೊ ತಾಂಬೈತಾತ್‌, ಚಿವೈಲ್ಲ್ಯಾ ದೆಂಟಾಂಚಿಂ ಫಳಾಂ ಭುಂಯ್ದೆರ್‌ 
ಗಳ್ತಾತ್‌. ಪುಣ್‌ ಆಜ್‌ ಗೊರ್ವಾಂಚೆಂ ದುರಾದೃಶ್ಟ್‌. ಪಯ್ಲೊ ಪಾವ್ಸ್‌ ರಾತಿಕ್‌ ಶಿಂಪ್ಹಾಲ್ಲೊ. 
ಗೊರ್ವಾಂ ಗೊಟ್ಕಾಂತ್‌ ಬಂದಿ ಜಾವ್ನ್‌ ಆಸ್‌ಲ್ಲಿಂ. 


ಗೊಟ್ಕಾ ಭಾಯ್ಲೆ ಬದ್ದಾವಣೆಕ್‌ ಅತ್ರೆಗೊನ್‌ ಆಸ್ಲೆಲ್ಕ್ಮಾ ಗೊರ್ವಾಂ ಮದೆಂ ಘಡಿಯೆನ್‌ 
ಆಕಾಂತಾಚೆಂ ಲ್ಹಾರ್‌ ಪಾಶಾರ್‌ ಜಾಲೆಂ. ವ್ಹಾಳ್ಚ್ಯಾ ವಾರ್ಕಾಂತ್‌ ಅನ್ವಾರಾಚಿ ಮೂರ್‌ 
ಭರ್ಸುನ್‌ ಆಸ್‌ಲ್ಲಿ. ಅನ್ವಾರಾಚಿ ಮೂರ್‌ ತಾಂಚ್ಕಾ ನಾಕಾಬುರಾಕಾಂತ್ಸ್ಯಾನ್‌ ಪಾಶಾರ್‌ ಜಾವ್ನ್‌ 
ಮೆಂದ್ವಾಕ್‌ ಪಾಶಾರ್‌ ಜಾಲಿ. ಮೆಂದ್ವಾ ಶಿರಾಂಥಾವ್ನ್‌ ಚತ್ರಾಯೆಚೊ ಸಂದೇಶ್‌ ಪಾಶಾರ್‌ 
ಜಾಲೊ. “ಲಾಗ್ಸಾರ್‌ ದುಸ್ಮಾನ್‌ ಆಸಾ.' 


ದುಸ್ಮಾನಾಥಾವ್ನ್‌ ರಾಕ್ವಣ್‌ ಕರ್ಚ್ಯಾಕ್‌ ಗೊರ್ವಾಂಲಾಗಿಂ ಆಸ್ಚೆಂ ಆಯ್ಡ್‌ ಫಕತ್‌ ಶಿಂಗಾಂ. 
ಪುಣ್‌ ಹೆ ಅಡ್ಡಣೆಚೆ ಸುವಾತೆರ್‌ ಶಿಂಗಾಂನಿ ರುಜೊನ್‌ ದುಸ್ಮಾನ್‌ ವಾಗಾಲಾಗಿಂ 
ಜಯ್ತೆವಂತ್‌ ಜಾಂವ್ಕ್‌ ಸಾದ್ಮ್‌ನಾತ್‌ಲ್ಲೆಂ. 


ವಾಗಾ ಆನಿ ಗೊರ್ವಾಂಚ್ಕಾ ಜಮ್ಮಾ ಮದೆಂ ಆಡ್‌ ಆಸ್‌ಲ್ಲಿ ಫಕತ್‌ ಯೆರೆಲ್ಲಿ ವಣದ್‌ 
ಆನಿ ಮದರ್ದೆ ವಾಲಿನ್‌ ವೊಳ್ಳೆಲಿ ಕೊವ್ಹಿ. ವಾಲಿಂಚಿ ಕೊವ್ದಿ ಜಾಂವ್‌, ಮಾತಿಯೆಚಿ ವಣದ್‌ 
ಜಾಂವ್‌ ಭುಕೆಲ್ಲ್ಯಾ ವಾಗಾಕ್‌ ಆಡ್‌ ನ್ಹಯ್‌. ಪುಣ್‌ ಹಿಕ್ಕತಿ ವಾಗಾನ್‌ ಚತ್ರಾಯ್‌ ವಾಪರ್ಲಿ 
ಆನಿ ಉಗ್ತಾಡ್‌ ಸುವಾತೆಂತ್ಲ್ಯಾನ್‌ ಭಿತರ್‌ ಸರ್ಚ್ಯಾಕ್‌ ವಾಟ್‌ ಸೊದಿಲಾಗ್ಲೊ. ಚತ್ರಾಯೆಚಿಂ 
ಮೆಟಾಂ ಕಾಡಿತ್‌ ಘರಾ ಮುಕ್ಲ್ಯಾ ಆಂಗ್ಲಾಂತ್ಲ್ಯಾನ್‌ ಪಾಶಾರ್‌ ಜಾವ್ನ್‌ ವೊಳ್‌ಲ್ಲ್ಯಾ 
ಮೊಡ್ಲಾಂಚಿ ತಟ್ಟಿ ರುಂದಾವ್ನ್‌ ವಾಗ್‌ ಗೊಟ್ಕಾ ಭಿತರ್‌ ಸರ್ಲೊ. ಎದೊಳ್‌ಚ್‌ ಶೆಳೆರ್‌ 
ಮಾರ್ನ್‌ ಮೋವ್‌ ಪಡ್ಲೆಲ್ಕಾ ಮೊಡ್ಡಾಚೆ ತಟ್ಟೆಂತ್ಲಾನ್‌ ಬೋವ್‌ಚ್‌ ಥೊಡೊ ಆವಾಜ್‌ 
ಜಾಲೊ. ಉಬಾಳಾಂತ್ಲ್ಯಾ ಥಂಡ್‌ ಪಾವ್ಸಾಕ್‌ ಘರ್ಹೊ ಪೆಟೊ ಕೂಸ್‌ ಬದ್ದುನ್‌ ನಿದ್ದೊ. 


ತಾಳ್ಗೆಂ ಭರ್ನ್‌ ದವರ್ಲೆಲೆಂ ಪಾಳ್ಸೆಣ್‌ ಉತರ್ನ್‌, ವಾಗ್‌ ದಾಳ್ನ್‌ ದವರ್ದೆಲ್ಕಾ ಭಾತೆಣಾ 





ರಾಕ್ಲೊ ಪ್ರಕಾಶನ್‌ 43 


ಪೆಂಡಿಯಾಂಚ್ಕಾ ಕುಡ್ಕಾಚೆರ್‌ ಚಡ್ಲೊ ಆನಿ ತಾಚಿ ಜಡಾಯ್‌ ಭಾತೆಣಾ ಪೆಂಡಿಯಾಂಚೆರ್‌ 
ಗಳಯ್ಲಿ. ಎದೊಳ್‌ಚ್‌ ಅನ್ವಾರಾಚೊ ಜೋಪ್‌ ಭೊಗ್ಗೆಲಿಂ ಗೊರ್ವಾಂ ಉಸ್ವಾಸ್‌ ಬಾಂದುನ್‌ ' 
ಘೆವ್ನ್‌ ನಿದ್ದೆಲಿಂ. ವಾಗಾನ್‌ ಕಾಳೊಕಾಂತ್‌ ಪ್ರಕಾಸ್‌ಭರಿತ್‌ ದೀಶ್ಟ್‌ ನಿದ್ದೆಲ್ಕಾ ಗೊರ್ವಾಂಚೆರ್‌ ' 
ಚರಯ್ಲಿ. 

ಆಪ್ಣಾಚಿ ಭುಕ್‌ ಥಾಂಬಂವ್ಕ್‌ ಸಕ್ಸೆ ತಿತ್ಲೆಂ ರಗತ್‌, ಮಾಸ್‌ ಆಸ್ಲೆಲ್ಯಾ ದಾಟೆಮೊಟೆ 
ಗಾಯ್ದೆರ್‌ ತಾಣೆ ದೀಶ್ಟ್‌ ಧರ್ಲಿ. ಹಾಂಗಾಸಾರ್‌ ಪೆಂಡಿಯಾಂಚೆರ್‌ ನಿದೊನ್‌, ಸಾರ್ಕೆಂ 
ಗೊಮ್ಟೆಕ್‌ ಫಾಸ್‌ ಮಾರುಂಕ್‌ ಬೋವ್‌ ಥೊಡಿ ಆಡ್ಕಳ್‌ ಆಸಾ ತಶೆಂ ತಾಕಾ ಭೊಗ್ಲೆಂ. 
ಘಮಂಡಾಯೆಚಿಂ ಮೆಟಾಂ ಕಾಡಿತ್‌ ಗೊರ್ವಾಂಕ್‌ ತಾಳ್ಗೆಂ ಪಿಯೆಂವ್ಕ್‌ ಪೂರ್ಡ್‌ ದವರ್ಲೆಲ್ಕಾ 
ಮೊರ್ಲ್ಯಾಂ ಮದ್ದ್ವಾನ್‌ ತೊ ಪಾಶಾರ್‌ ಜಾಲೊ. ಆತಾಂ ತಾಚ್ಕಾ ಆನಿ ಗಾಯ್ದೆ ಗೊಮ್ಟೆ 
ಮದ್ದೊ ಅಂತರ್‌ ಬೋವ್‌ಚ್‌ ಉಣೊ ಜಾಲ್ಲೊ. "ಹ್ಯೊ ಗಾಯೊ ಮೆಲ್ಮಾತ್‌? ವಾ ಜೀವ್‌ 
ಆಸಾತ್‌?' ಕಸಲಿಚ್‌ ಜಾಗ್‌ಮಾಗ್‌ ನಾತ್ಲೆಲ್ಮಾ ಗಾಯಾಂಕ್‌ ಪಳೆವ್ನ್‌ ವಾಗ್‌ ಆಪ್ಲಾಲಾಗಿಂಚ್‌ 
ವಿಚಾರಿಲಾಗ್ಲೊ. 


ಹರ್‌ಎಕಾ ತಂತ್ರಾಕ್‌ ಏಕ್‌ ಗಡ್‌ ಆಸ್ತಾ. ಖಂಯ್ಜಿಯಿ ಜೀವಿ ಆಪ್ಲೊ ಉಸ್ವಾಸ್‌ ಚಡಿತ್‌ 
ವೇಳ್‌ ಧರ್ನ್‌ ಘೆಂವ್ಕ್‌ ಸಕನಾ. ವಾಗಾಚ್ಕಾ ದೊಳ್ಳಾಂಕ್‌, ಗೊರ್ವಾಂ ಉಸ್ವಾಸ್‌ ಸೊಡುಂಕ್‌ 
ಕಶ್ಚತಾತ್‌ ತೆಂ ಕಳಿತ್‌ ಜಾತಾಂ, ಆಪ್ಲಿ ನಾಕ್ಕ್ಯಾಂ ದಾವ್ಲಿ ಉಸವ್ನ್‌, ತೊಂಡ್‌ ರುಂದಾವ್ನ್‌ 
ಉಡ್ಲೆಕ್‌ ಆಯ್ತೊ ಜಾಲೊ. ಜಾಯ್ತ್ಯಾ ವೆಳಾಥಾವ್ನ್‌ ಅಡ್ಡಣೆ ಸುವಾತೆರ್‌ ಉಸ್ವಾಸ್‌ 
ಬಾಂದುನ್‌ ಘೆವ್ನ್‌ ಆಸ್ಲೆಲೆ ಲಾಂಬ್‌ ಶಿಂಗಾಂಚೆ ಪಾಡಿಯೆನ್‌ ಆಪ್ಲಿ ಕೂಸ್‌ ಬದ್ದುನ್‌ 
ಘೆಂವ್ಚ್ಯಾಕ್‌ ಗೊಮ್ಬಿ ಮಾತ್ಸಿ ಘುಂವ್ಹಾಯ್ಲಿ. ತೆಚ್‌ ಪಾಡಿಯೆಚೆಂ ಉಬ್ಮಾ ಶಿಂಗಾಂತ್ಲೆಂ ಏಕ್‌ 
ಶಿಂಗ್‌ ವಾಗಾಚೆ ಜಿಬೆ ಆನಿ ಗೊಮ್ಟೆ ಮದ್ಲ್ಯಾ ಮಾಸಾಳ್‌ ಸುವಾತೆರ್‌ ಚಾಮ್ಲೆಂ ಶಿಂದುನ್‌ 
ತೊಪುನ್‌ ರಾವ್ಲೆಂ. ವಾಗಾಚಿ ಆಕಾಂತಾಂಚಿ ಗೊರೊಜ್‌, ತಾಳ್ಕಾಂತ್‌ಚ್‌ ಥಾಂಬ್ಲಿ. ಆಕಾಂತ್ಲೆಲ್ಕಾ, 
ಥರ್ತರ್ಲೆಲ್ಮಾ ಗೊರ್ವಾಂನಿ ಅನ್ವಾರಾಚೆಂ ಆಪವ್ಣೆಂ ವಾರ್ಕಾರ್‌ ಧಾಡ್ಲೆಂ. ನಿದ್ದಲೊ ಪೆಟೊ 
ಜಾಗೊ ಜಾಲೊ ಆನಿ ಆಪ್ಲೆಂ ಕಾಮ್‌ ಸುರ್ವಾತಿಲೆಂ. 


ಘರ್ಹೊ ಪೊರೊಬ್‌ ಪೆಟ್ಟೆಲಿ ಚೂಡ್‌ ಘೆವ್ನ್‌ ಗೊಟ್ಕಾ ತೆವ್ಶಿಂ ಧಾಂವ್‌ ಮಾರಿಲಾಗ್ಲೊ. 
ಪೊರೊಬಾಚ್ಕಾ ಕಾಳ್ಜಾಕ್‌ ಗೊರ್ವಾಂ ಕಾಳ್ಜಾಚೆ ಕಳ್ವಳೆ ಎದೊಳ್‌ಚ್‌ ಆಪ್ಪತಾಲೆ. ಕೊವ್ದೆಚೊ 
ಆಡಾಂಬೊ ಪಾಟಿಂ ವೋಡ್ನ್‌ ಗೊರ್ವಾಂಕ್‌ ಗೊಟ್ಕಾ ಭಾಯ್ರ್‌ ಧಾಡ್ಲೆಂ. 


ಉದ್ಕಾ ಶಿಂಗಾಂಚಿ ಪಾಡಿ ಆಪ್ಲ್ಯಾ ಶಿಂಗಾಂಚೆರ್‌ ವಾಗಾಚಿ ಜಡಾಯ್‌ ಘೆವ್ನ್‌ ಧರ್ಲಿರ್‌ 
ಶೆವ್ಟಾಲ್ಲಿ. ಘಾಯೆಲ್ಲ್ಯಾ ವಾಗಾಚೆಂ ರಗತ್‌ ಎದೊಳ್‌ ಜಾಯ್ತೆಂ ವ್ಹಾಳ್‌ಲ್ಲೆಂ. ಉಸ್ವಾಸ್‌ 
ಸೊಡುಂಕ್‌ ಕಶ್ಚಲ್ಲ್ಯಾ ವಾಗಾಚೆಂ ಪೊಟ್‌ ಫುಗ್‌ಲ್ಲೆಂ. ಅನ್ವಾರಾಕ್‌ ತಯಾರ್‌ ನಾತ್ಲೆಲೆ ಮತಿಕ್‌ 
ಅನ್ವಾರ್‌ ಆಪ್ಪಲ್ಲ್ಯಾನ್‌, ಆಕಾಂತಾನ್‌ ವಾಗಾಚೊ ಜೀವ್‌ ಉಬ್‌ಲ್ಲೊ. 





44 ಜಗಲ್‌ 


ಬೋವ್‌ಚ್‌ ಚತ್ರಾಯೆನ್‌ ಕೊವ್ದೆಥಾವ್ನ್‌ ಪಾಟಿಂ ವೊಡ್‌ಲ್ಲೊ ಆಡಾಂಬೊ ವಾಪರ್ನ್‌, 
ವಾಗಾಚೆ ಗೊಮ್ಟೆಥಾವ್ನ್‌ ಉಬ್ಮಾ ಶಿಂಗಾಂಚೆ ಪಾಡಿಯೆಕ್‌ ಸುಟ್ಕಾ ದಿಲಿ. ಅನ್ವಾರಾಂತ್ಲ್ಯಾನ್‌ 
ಪಾಶಾರ್‌ ಜಾಲ್ಲಿ ಪಾಡಿ ಆಪ್ಲ್ಯಾ ಪಾಂಯಾಂಚೆರ್‌ ಉಬಿ ರಾವ್ತಾಂ ಉಬ್ಕಾ ಶಿಂಗಾಂಕ್‌ 
ಚಿಡ್ಕಾಲ್ಲಿ ವಾಗಾಚಿ ಧವ್ಕಿ ಹಳ್ಳುವಿ ಲೋಂವ್‌ ಜಡವ್ನ್‌ ಕಾಡ್ಲಿ ಪೊರೊಬಾನ್‌. ವಾಡೊನ್‌ 
ರಾವ್ಲೆಲೆ ಗಾಯ್ಕ್‌ ಪಳೆವ್ನ್‌ ಪೊರೊಬಾಕ್‌ ಆದ್ಲೊ ಉಡಾಸ್‌ ಜಿವಾಳ್‌ ಜಾಲೊ. 


ಪುಣ್‌ ಆತಾಂ ಕರ್ಯಾಂ ಕಿತೆಂ? ತೊ ಅಆಪ್ಲಾಲಾಗಿಂಚ್‌ ಸವಾಲ್‌ ಕರಿಲಾಗ್ಲೊ. ಹಿ ಗೊಡ್ಡು 
ಗಾಯ್‌ ಕೆದ್ದಾ ವಾಸ್ರುಂ ಘಾಲಿತ್‌ ಮ್ಹಣ್‌ ರಾಕ್ಸೆಂ? ಶೆತ್‌ ಕೊಸುಂಕ್‌ ವಾಪರ್ಕಾಂ ಮ್ಹಳ್ಳಾರ್‌ 
ಜಾಯ್‌ ತಿತ್ಲೆ ಪಾಡೆ ತಿಚೆಲಾಗಿಂ ಆಸ್ಲೆಲೆ. ತ್ಕಾ ಭಾಯ್ರ್‌ ಗಾಯೆಥಾವ್ನ್‌ ಶೆತ್‌ ಕೊಸಯ್ದೆಂ 
ಮ್ಹಳ್ಳೆಂ ಆಯ್ಕೊಂಕ್‌ ತಾಕಾ ನಾಕಾ ಆಸ್‌ಲ್ಲೆಂ. 


ತೆದ್ದಾಯ್‌ ಕಸಾಯ್‌ಗಾರ್‌ ಆಸ್ಲೆಲೆ. ಪುಣ್‌ ಘರಾಂನಿ ಪೊಸ್ಲೆಲ್ಕಾ ಮೊನ್ಹಾತಿಂಕ್‌ ವಿಕುನ್‌ 
ಹಾತ್‌ ಧುಂವ್ಚೆಂ ಧಾರುಣ್‌ ಕಾಳಿಜ್‌ ಪೊರೊಬಾಚೆಂ ನ್ಹಯ್‌. ಉಬ್ಮಾ ಶಿಂಗಾಂಚೆ ಗಾಯೆನ್‌ 
ಪಾಡ್ಕಾಕ್‌ ಜಾವ್ನ್‌ ವಾಸ್ರುಂ ಘಾಲ್ಚಿ ಪ್ರಾಯ್‌ ಆತಾಂ ಸಂಪೊಂಕ್‌ ಲಾಗ್‌ಲ್ಲಿ. ಆನಿ ಮುಕಾರ್‌ 
ಹೆ ಗಾಯೆಕ್‌ ಗೊಟ್ಕಾಂತ್‌ ದವರ್ದೆಂ ಕಾಂಯ್ಚ್‌ ಉಪ್ಕಾರಾಚೆಂ ನ್ಹಯ್‌ ಮ್ಹಣ್‌ ತಾಕಾ ಕಳಿತ್‌ 
ಜಾತಾಂ, ಆಪ್ಲಾ ಮುಕಾರ್‌ ಆಸ್ತೆಲಿ ವಿಂಚವ್ಣ್‌ ಕಾರ್ಕಾಳ್‌ ಕರುಂಕ್‌ ಪೊರೊಬ್‌ ಆಯ್ತೊ 
ಜಾಲ್ಲೊ. 


೧ 


ಗಳ್ಳಾಕ್‌ ಬಾಂದ್ಲೆಲೆಂ ದೊರಿಯೆಚೆಂ ಪೊಂತ್‌ ಹಾತಾಂತ್‌ ಘೆವ್ನ್‌ ಗಾಯ್ನ್‌ ಆನಿ 
ಪೊರೊಬಾನ್‌ ಜಯ್ತ್‌ ವಾಟ್‌ ರುರಯ್ಲಿ. ರಾತ್‌ ಫಾಂತೆಂ ಜಾಂವ್ಕ್‌ ಜಾತಾಂ, ಆಪ್ಲೆಂ 
ವಿಂಚ್‌ಲ್ಲೆ ಸುವಾತೆರ್‌ ತಿಂ ಆಸ್‌ಲ್ಲಿಂ. 


ಭೊಂವಾರಿಂ ವಿಸ್ತಾರ್ಲೆಲೆ ಜಯ್ತ್‌ ರೂಕ್‌, ಬಾರಾ ಮಯ್ದೆ ವ್ಹಾಳೊನ್‌ ಆಸ್ಚೆಂ ರುರಿಚೆಂ 
ಉದಕ್‌, ಭೊಂವ್ತಿಂ ಪಾಚ್ಚ್ಯಾ ಪಾನಾಂಚಿಂ ಬೊಲಿಂ, ರುಡಾಂ, ವಾಲಿ, ರಭಾಡ್ಕುಟಾಂ. 
ಗಾಂವ್ಚ್ಯಾ ಲೊಕಾಚ್ಕಾ ತೊಂಡಾರ್‌ ಹಿ ಸುವಾತ್‌ "ಮಾಸ್ತ್‌' ಭೊಂವ್ಚಿ ಸುವಾತ್‌. ಹೆ 
ಪಾತೈಣೆವರ್ಹಿಂ ದಿಸಾಕ್‌ ಜಾಂವ್‌, ರಾತಿಕ್‌ ಜಾಂವ್‌ ತೆ ಸುವಾತೆರ್‌ ಮನ್ಶಾರುಳಕ್‌ 
ಆಸಾನಾತ್‌ಲ್ಲಿ. 


ಹಿ ಸುವಾತ್‌ ಜಾವ್ನಾಸ್‌ಲ್ಲಿ ನವಾಲಾಂಚಿ. ಪಾಚ್ಚಿಂ ಪಾನಾಂ ಭೊಕಾಂವ್ಕ್‌ ಕಿಡಿ, ಕಿಟಾಂ, 
ಘೊಡ್ಕಾಂಚೊ ಹಿಂಡ್‌ ಯೆತಾಲೊ. ಹಾಂಕಾಂ ಖಾಂವ್ಕ್‌ ಗಾಂದಿಲ್‌ ಮೂಸ್‌, ಹರ್ಕಾಳಿ, 
ಶಿರ್ಲೊ' ಹಾಂಚೊ ಮೇಳ್‌ ಚಲ್ತಾಲೊ. ಶಿರ್ಲೊ, ಶಿದ್ಲಿಯಾಂಕ್‌, ಹರ್ಕಾಳಿಂಕ್‌ ಧರುಂಕ್‌ 
ಕುಪುಲ್‌, ಘೂಣ್‌ ಆನಿ ವಿಂಗಡ್‌ ಸುಕ್ಲಿಂ. 


ಬೊಲ್ಕಾಂ ಮುಳಾಂತ್‌ ಪಾಚ್ಚ್ಯಾ ಪಾನಾಂಚೆ, ತಣಾಚೆ ಸೊದ್ನೆರ್‌ ಸೊಂಸ್ಕಾಂಚಿ ಭೆಟ್‌, 
ಹಾಂಚೆ ಬೊಂಟೆರ್‌ ಕೊಲ್ಕಾಂಚಿ ದಾಡ್‌. ಕೊಲ್ಕಾಂ ಆಶೆನ್‌ ಚಿಟ್ಟೆವಾಗ್‌ ಆನಿ ವಾಗ್‌. 

ತಣಾಚ್ಯಾ ನಿತಳ್‌ ಉದ್ಕಾಚೆ ಸೊದ್ನೆರ್‌ ಗಾಂವಾರ್‌ ದಿವ್ಳಾಂಕ್‌ ಸೊಡ್ಲೆಲೆ ಆಂಗೊಣೆಚೆ 
ಪಾಡೆ. ಹಾಂಚೆಂ ಶೆಣ್‌, ತಣಾಂಕ್‌ ಖಾಣ್‌. 


“ವಿಂಗಡ್‌ ಕಸಲಿಚ್‌ ವಿಂಚವ್ಡ್‌ ಮ್ಹಜೆ ಮುಕಾರ್‌ ನಾತ್‌ಲ್ಲಿ” ಸಾಂಗಾಲಾಗ್ಲೊ ಪೊರೊಬ್‌ 
ಆಪ್ಲ್ಯಾ ದೊಳ್ಳಾಂ ಖಾಂಚಿಂನಿ ಉದೆಲ್ಲಿಂ ದುಕಾಂ ಅಡ್ಡುನ್‌ ಧರುನ್‌. ತಾಣೆ ಹಾತಾಬೊಟಾಂನಿ 
ಗಾಯ್ದೆ ಗೊಮ್ಬೆರ್‌ ಬಾಂದ್ಲೆಲಿ ದೊರಿ ಸೊಡ್‌ಲ್ಲಿ ಆನಿ ಕೊಂಡ್ಲೆಂ ಕರ್ನ್‌ ಆಪ್ಲ್ಯಾ ಖಾಂದಾರ್‌ 
ಗಳಯ್ಲಿ. ಪಾಟಿಂ ದೀಶ್ಟ್‌ ಘಾಲಿನಾಸ್ತಾಂ ಘರಾ ತೆವ್ಶಿಂ ಆಮ್ಸೊರಿಂ ಮೆಟಾಂ ಕಾಡ್ತಿಂ. 


ದುಸ್ರೆ ಸಕಾಳಿಂ ಪೊರೊಬಾಚಿ ಪತಿಣ್‌ ಚೆಂಬು ಘೆವ್ನ್‌ ಗೊಟ್ಕಾಕ್‌ ವೆತಾಸ್ತಾಂ ತಿಚೊ 
ನೆಣ್ತೊ ಪೂತ್‌ ವಿಚಾರಿ, “ಮಾಂಯ್‌ ಕಾಲ್‌ ವಾಗ್‌ ಪುಣಿ ಆಯ್ಲೊ? ಆಮ್ಚಿ ಮಂಗಲಿ, 
ಉಬ್ಕಾ ಶಿಂಗಾಂಚಿ ಗಾಯ್‌ ದಿಸನಾ. “ಬಾಬೂ” ಸಾಂಗಾಲಾಗ್ಲಿ ಪೊರೊಬಾಚಿ ಪತಿಣ್‌, 
ಗಳೊಂಕ್‌ ಆಯ್ಕೆ ಜಾಲ್ಲೆ ದುಕಾಂ ಥೆಂಬೆ ದಾಂಬುನ್‌ ಧರ್ನ್‌ "“ಆನಾಲಾಗಿಂ ವಿಚಾರ್‌.” 


ಪರತ್‌ ಪಾವ್ಸಾಳ್ಕಾ ದಿಸಾಂಚೆ ಸರ್ವ್‌ ಸುಗುಣ್‌ ಭುಂಯ್ದೆರ್‌ ದಿಸೊಂಕ್‌ ಲಾಗ್‌ಲ್ಲೆ. 
ಕಾಜುಲ್ಮಾಂಚೊ ಹಿಂಡ್‌ ರುಕಾ ಖಾಂದ್ಕಾಂಕ್‌ ಹಾರ್‌ ಫಾಲ್ಲೆಪರಿಂ ಥಳ್ತಳ್ತಾಲೆ. ಭುಕೆಲ್ಲೆ 
ಮಾಣ್ಕೆ ಕಾಜುಲ್ಕಾಂಕ್‌ ಭೊಕಾಂವ್ಕ್‌ ಲಾಂಬ್‌ ಜೀಬ್‌ ಘೆವ್ನ್‌ ಉಡ್ಕಿ ಮಾರ್ತಾಲೆ. 


ಗೊಟ್ಕಾ ಲಾಗ್ರಿಲ್ಮಾ ಘರಾಂತ್‌ ಪೊರೊಬಾಚೆಂ ಕುಟಮ್‌ ಸುಶೆಗಾಚಿ ನೀದ್‌ ಕಾಡ್ತಾಲೆಂ. 
ಘರ್ಹೊ ಪೆಟೊ, ಉಬಾಳಾಚೆಂ ಆನಿ ಥಂಡಾಯೆಚೆಂ ಸುಖ್‌ ಭೊಗ್ತಾಲೊ. ಗೊಟ್ಕಾಂತ್‌ 
ನಿದ್ದೆಲಿಂ ಗೊರ್ವಾಂ ನವ್ಕಾ ಪಾವ್ಸಾ ಶೆಣ್ಕಾಂಕ್‌ ಆಶೆತಾಲಿಂ. 


ಅಪ್ಲೆಂ ವಸ್ತಿ ಕರ್ನ್‌ ಆಸ್ತಲೊ ಗೊಟೊ ಮೆಳ್ತಚ್‌ ಮಂಗಲಿ- ಉಬ್ಕಾ ಶಿಂಗಾಂಚೆ 
ಗಾಯೆನ್‌ ಆಪ್ಲಿ ಚಾಲ್‌ ಸವ್ಕಾಸ್‌ ಕೆಲಿ ಆನಿ ತಾಳೊ ಸದಿಳ್‌ ಕರ್ನ್‌ ಉಲೊ ಮಾರ್ದೊ. 
ಗೊಟ್ಕಾಂತ್‌ ನಿದ್ದೆಲ್ಮಾ ಗಾಯಾಂಕ್‌ ಒಳ್ಳಿಚೊ ತಾಳೊ ತೊ. ಸರ್ವ್‌ ಗಾಯಾಂಚ್ಕಾ 
ತೊಂಡಾಂತ್ಲ್ಯಾನ್‌ ಪಾಟಿಂ ಆವಾಜ್‌ ಪಾಶಾರ್‌ ಜಾಲೊ. ಕಾನ್‌ ಉಬೆ ಧರ್ನ್‌ ಆಸ್ತಲೊ 
ಪೆಟೊ ಮೊನೊಚ್‌ ಉರ್ಲೊ. ಅನ್ವಾರಾಂಚೆ ಹಾಂಬೆವ್ಲೆಕ್‌ ಆನಿ ಸದಾಂಚ್ಕಾ ಉಲ್ಮಾಕ್‌ ಆಸ್ಚೊ 
ಫರಕ್‌ ಪಾರ್ಕುಂಕ್‌ ತೊ ಸಕ್ತಾಲೊ. "ಆಪ್ಲೆಂ ಕಾಮ್‌ ಅನ್ವಾರಾ ವೆಳಾರ್‌ ಧನ್ಮಾಕ್‌ 
ಜಾಗಂವ್ದೆಂ' ಪೆಟೊ ಆಪ್ಲ್ಯಾಚ್‌ ಚಿಂತ್ನಾಂನಿ ಬುಡ್ಡಲೊ. “ತಾಂಚಿ ಸುಶೆಗಾಚಿ ನೀದ್‌ ವಿಬಾಡ್ಜಿ 
ಕಿತ್ಯಾಕ್‌?” 


“ಗೊಟ್ಕಾಂತ್‌ ಕಿತೆಂ ಪುಣಿ ಘಡ್ಡಾಂ' ಚಿಂತಿಲಾಗ್ಲೊ ಪೊರೊಬ್‌. ರಾಂದ್ಲಿಂತ್ಲ್ಯಾ 
ಕೊಲಿತಾಂಚೆರ್‌ ಸುಂಕ್ಗೆ ತೆಲಾಚೆ ಥೆಂಬೆ ಗಳವ್ನ್‌ ಜಾತಚ್‌ ಉಟ್‌ಲ್ಲ್ಯಾ ಮುದ್ಮುರ್ಕಾ 
ಉಜ್ಯಾಕ್‌ ಚುಡಿಚಿ ತಕ್ಲಿ ಲಾವ್ನ್‌ ಉಜೊ ಪೆಟಯ್ಲೊ. ಘಡಿಯೆನ್‌ ಗೊಟ್ಕಾಕ್‌ ಪಾವ್ಲೊ 
ಪೊರೊಬ್‌. ಗೊಟ್ಕಾಂತ್‌ ಸರ್ವ್‌ ಸಾರ್ಕೆಂ ಆಸ್‌ಲ್ಲೆಂ. ಕೊವ್ಗೆಚೊ ಆಡಾಂಬೊ ನಿಕ್ಳಾವ್ನ್‌ 
ಕೊಪ್ನಿ ಕುಶಿಕ್‌ ಲೊಟ್ಲಿ ತಾಣೆ. ಭಾಯ್ರ್‌ ಆಸ್ಲೆಲೆಂ ಪಳೆವ್ನ್‌ ಆಪ್ಲಾಕ್‌ಚ್‌ ಪಾತೈನಾ ಜಾಲೊ 

ಪೊರೊಬ್‌. "ಅಳೆ ಆನಾ, ಮಂಗಲಿ ಪಾಡಿ, ಅಳೆ ವಾಸ್ರಾಕ್‌ ಘೆವ್ನ್‌ ಆಯ್ಲಾ.'' ಧಾಕ್ಟುಲೊ 
ಬಾಬು ಬೊಬಾಟ್ಲೊ. 


ಪೊರೊಬಾನ್‌ ದೀಶ್ಟ್‌ ವಾಸ್ರಾಚೆರ್‌ ಚರಯ್ಲಿ. 
ವಾರಿಚೆಂ ಮುಳ್ಕಾಟ್‌ ಬೊಂಬ್ಲೆಚೆರ್‌ ಆಜೂನ್‌ ಜಿವೆಂಚ್‌ ಆಸ್‌ಲ್ಲೆಂ. 
ದುಸ್ರೆ ಘಡಿಯೆ ಪೊರೊಬಾಚಿ ಆನಿ ಮಂಗಲಿಚಿ ದೀಶ್ಟ್‌. ಎಕಾಮೆಕಾ ಮೆಳ್ಳಿ. 


“ಆತಾಂ ಪುಣಿ ಮ್ಹಾಕಾ ಆಸ್ರೊ .ಆಸಾ?'” ಗಾಯೆಚೆಂ ಸವಾಲ್‌ ಉಬೆಂ ಜಾಲಾಂ ತಶೆಂ 
ಭೊಗ್ಗೆಂ ಪೊರೊಬಾಕ್‌. 


“ಪಿಲ್ಮೆನಾ' ಉಲೊ ಮಾರ್ಲೊ ಪತಿಣೆಕ್‌. “ನ್ಹಾಣಿಯೆಕ್‌ ಉಜೊ ಫಾಲ್‌.” 
ಪೊರೊಬಾಚಿ ದೀಶ್ಟ್‌ ಉಬ್ಕಾ ಶಿಂಗಾಂಚೆರ್‌ ಚರ್ಲಿ. 
ಶಿಂಗಾಂಚೆರ್‌ ಕಾಳ್ಕೆವ್ನ್‌ ಆಮ್ಮೆಲ್ಲೆ ಕಾಳೆಚ್‌ ರಗ್ತಾಘೆಟೆ ಆಜೂನ್‌ ಮೋವ್‌ ಆಸ್‌ಲ್ಲೆ! 


. ಲಾಂಬ್‌ ನಾಕ್ಕ್ಯೊ ಆಸ್ಲೆಲಿಂ ಆಪ್ಲಿಂ ಬೊಟಾಂ ವಾಪರ್ನ್‌ ಹಳ್ಹುವಿ ಧವ್ಕಿ ಲೋಂವ್‌ 
ಭರ್ಸಾಲ್ಲೆ ರಗ್ತಾಘೆಟೆ ಕಿಮ್ಚುನ್‌ ಕಾಡ್ಲೆ ಪೊರೊಬಾನ್‌. + 

ಸಪ್ಲಾ ಸಂಸಾರಾಂತ್ಲಿ ಉತ್ರೂಣ್‌ 










ಕಾಳೊಕಾಕ್‌ ಶಿಂದುನ್‌ ರುಗ್ಲಾಣ್ಮಾ ತಲ್ವಾರಿ ಭೊಂದವ್ಹಿ ' 
ಮಾರ್ವಾಲ್ಕೊ. ರುಳ್ಕೊನ್‌ ಪಾಶಾರ್‌ ಜಾಂವ್ಚಾ ಉಜ್ವಾಡಾಕ್‌ 
ಆಂಬ್ಕಾ ರುಕಾಕ್‌ ಉಮ್ಮೊಳ್‌ ದಿಲ್ಲೆ ವಾಲಿಚೆರ್‌ ಧಡೆ ಕಳೆ, ಆಡ್ಕುಳೆ 
ಬೊಂಗೆ ಥಳ್ತಳ್ಳಾ ಮೊತ್ಕಾಂಪರಿಂ ಸೊಬ್ರಾಲೆ. 


ಆಪ್ಲ್ಯಾಚ್‌ ಹಿತ್ಲಾಂತ್‌ ಲಿಪ್ಲೆಲಿ ಪ್ರಕೃತೆ ಸೊಬಾಯ್‌ ಪಳೆವ್ನ್‌ 
ಥಟಾಕ್‌ ಜಾಲೆಂ ಸೊಬಿನ್‌. 


ಪಾವ್ಸಾಚಿಂ ಮೊಡಾಂ ದಾಟ್ಲೆಲಿಂ. ಶಿರಾಂದಾರಿಚೊ ಪಾವ್ಸ್‌ 
ಯೆಂವ್ಚಿಂ ಸರ್ವ್‌ ಲಕ್ಕಣಾಂ ಅಂತ್ರಳಾರ್‌ ಆಸ್‌ಲ್ಲಿಂ. ಹ್ಯಾಚ್‌ ವೆಳಾರ್‌ 
ವೀಜ್‌ಸಕತ್‌ ವಿಶೆವಾಕ್‌ ಪಾವ್‌ಲ್ಲಿ. 


"ಮ್ಹಜ್ಮಾಚ್‌ ಹಿತ್ಲಾಂತ್‌ ಮೊತ್ಕಾಂ ಹಾರ್‌' ಆಪ್ಲೆಸ್ತಕಿಂ 
ಘುಣ್ಣುಣ್ಣೆಂ ಸೊಬಿನ್‌, ಯೇಂವ್ಕ್‌ ಆಸ್ಲೆ ತಲ್ವಾರಿ ರುರಿಕ್‌ ರಾಕೊನ್‌! 
ಹಿ ಆಪುರ್ಪಾಯೆಚಿ ಸೊಬಾಯ್‌ ಇತ್ಲಿಂ ವರ್ಸಾಂ ಆಪ್ಲಾಥಾವ್ನ್‌ 
ಲಿಷ್ಲೆಲಿ ತರಿ ಕಶಿ? ತೆಂ 
ಆಪ್ಲಾಕ್‌ಚ್‌ ಸವಾಲ್‌ 
ಕರಿಲಾಗ್ಲೆಂ. 


ಹಿತ್ತಾ ಬಗ್ಗೆಚೊ 
೯ ಮ್ಹಾತಾರೊ ಆಂಬ್ಕಾ 
೫ ರೂಕ್‌, ತಾಚೆರ್‌ ಚರ್‌ಲ್ಲಿ 
| ಧಡ್ಕಾ ಕಳ್ಕಾಂಚಿ ವಾಲ್‌ 
; ತಾಕಾ ಬೋವ್‌ಚ್‌ 
ಥ ಒಳ್ಳಿಚಿ. ಆಂಬ್ಕಾ ರುಕಾಚ್ಕಾ 
೬ ಫಾಂಟ್ಯಾಚೆರ್‌ ಚರೊನ್‌, 
ಪರತ್‌ ಭುಂಯ್‌ 
| ಕುಶಿಕ್‌ ಪುಡ್‌ ಕರ್ನ್‌ 
ವಾರ್ಮಾರ್‌ ಉಮ್ಮಳ್ಹಾ 
ಫಾಂಟಿಯಾಂಚೆರ್‌ ಜಾಂವ್ಚೆ 
ಆಡ್ಕುಳೆ ಧಡೆ ಕಳೆ ಪಳೆವ್ನ್‌, 

ತಾಚೊ ಪರ್ಮಳ್‌ ಚಾಕ್ಟೊ ಮ್ಹಳ್ಳಾರ್‌, ಸೊಬಿನಾಚ್ಕಾ ಕಾಳ್ಜಾ ಮನಾಂತ್‌ ಉಲ್ಲಾಸಾಚಿಂ 
ಲ್ಹಾರಾಂಚ್‌ ಉಟ್ತಾಲಿಂ. 


ಹ್ಕಾ ಪರ್ನ್ಯಾ ಆಂಬ್ಕಾ ರುಕಾಚೆ ಫಾಂಟೆ ಸವರ್ನೆ ವಿಶ್ಯಾಂತ್‌ ಸೊಬಿನ್‌ ಆನಿ ತಾಚೆ ಆವಯ್‌ 
ಲಿಲ್ಲಿಬಾಯೆ ಮದೆಂ ಉತ್ರಾಂಚೆಂ ರುಗ್ಗೆಂ ಸಬಾರ್‌ ಪಾವ್ಟಿಂ ಚಲ್ಲಾಂ. 


“ಬೋವ್‌ ಅಪ್ರೂಪ್‌ ರುಚಿಚೆ ಆಂಬೆ ದಿಂವ್ಚೊ ರೂಕ್‌ಗೊ ತೊ. ಆಂಬ್ಕಾಚಿ ಗೊಡ್ಸಾಣ್‌ 
ಖಾವ್ನ್‌ಚ್‌ ಭೊಗಿಜೆ'” ಲಿಲ್ಲಿಬಾಯ್‌ ಸಾಂಗ್ತಾಲಿ. “ಆಂಬ್ಕಾಚೊ ಭರ್‌ ಸಂಪೊನ್‌ ಮಯ್ದ್ಯಾ 
ಉಪ್ರಾಂತ್‌ ತ್ಕಾ ರುಕಾಚೆ ಆಂಬೆ ಸಾಂಬಾಳ್ನ್‌ ದವರ್ನ್‌ ಖಾತೆಲ್ಯಾಂವ್‌, ಅಶೆಂ ತುಜೊ ಆಜೊ 
ಸಾಂಗ್ತಾಲೊ!'' ಲಿಲ್ಲಿ ಬಾಯೆನ್‌ ಏಕ್‌ಪಾವ್ಚಿಂ ಸಾಂಗ್‌ಲ್ಲೆಂ. "ಪಿಕೆ ಆಂಬೆ ಮಯ್ನೊ ಪರ್ಯಾಂತ್‌ 
ಸಾಂಬಾಳ್ನ್‌ ದವರ್ದೆಂ ಗೊಂಯ್ಬಾಂ' ಅಶೆಂ ಸಾಂಗೊನ್‌, ಸೊಬಿನಾನ್‌ ಹ್ಮಾ ವರ್ಸಾ ಉಬಾಳ್ಕಾ 
ಮಯ್ದಾಚೆ ಸುರ್ವೆರ್‌ ಆಂಬ್ಕಾ ರುಕಾಚೆ ಫಾಂಟೆ ಸವರ್ನ್‌ ಕಾಡ್‌ಲ್ಲೆ. ತ್ಕಾ ವರ್ವಿಂ ಹ್ಕಾ 
ವರ್ಸಾಯಿ ರೂಕ್‌ ಆಂಬೆ ದೀಂವ್ಕ್‌ ಸಕ್ತೊನಾ. 


ಸೊಬಿನಾಕ್‌ ಹ್ಯಾ ರುಕಾಥಾವ್ನ್‌ ಜಾಯ್‌ ಆಸ್‌ಲ್ಲೆ ಫಕತ್‌ ಧಡೆ ಕಳೆ! ವರ್ಸಾಕ್‌ ಫಕತ್‌ 
ಹಪ್ತೊಭರ್‌ ಪಳಂವ್ಕ್‌ ಮೆಳ್ಚೆ ಧಡೆ ಕಳೆ!! 


“ಕೊಣಾಕ್‌ ಉಮ್ಕೊಳ್‌ ಘಾಲ್ತಾಯ್‌ಗೊ ತ್ಕಾ ಜನೆಲಾಂ ಸರ್ಮಿಂ!!?”' ವಿಚಾರಿಲಾಗ್ಲಿ 
ಲಿಲ್ಲಿಬಾಯ್‌, ಜನೆಲಾಂತ್ಲ್ಯಾನ್‌ ರುಗ್ಲಾಣ್ಮಾಕ್‌ ರಾಕ್ಚಾ ಸೊಬಿನಾಕ್‌ ಪಳೆವ್ನ್‌. “ಉಬ್ಬಿ 
ವಾಳಯ್‌, ಕಾಜುಲೆ, ಜಳಾರಿ ಘರಾ ಭಿತರ್‌ ರಿಗ್ಕಿತ್‌; ಜನೆಲ್‌ ಧಾಂಪ್‌ ತೆಂ.” 


“ಮಾಂಯ್‌, ಪಳೆ ಮೊತ್ಕಾಂ ರುಲೊ'' ಪಾಶಾರ್‌ ಜಾಲ್ಲ್ಯಾ ರುಗ್ಲಾಣ್ಮಾ ಉಜ್ವಾಡಾಕ್‌ 
' ಪಳೆಂವ್ಕ್‌ ಮೆಳ್‌ಲ್ಲೆ ವಾಲಿರ್‌ ಉಮ್ಮಳ್ಜೆ ಧಡೆ ಕಳೆ, ಬೊಂಗ್ಕಾಂಚಿ ಸೊಬಾಯ್‌ ದಾಕವ್ನ್‌. ' 
ತಿಚಿ ದೀಶ್ಟ್‌ ತೆ ಘಡಿಯೆ ಭಾಯ್ರ್‌ ಪಡ್‌ಲ್ಲಿ ಆನಿ ವಾಲಿ ವಯ್ಲ್ಯಾ ಫುಲಾಂ ಬೊಂಗ್ಕಾಂಚಿ 
ಸೊಬಾಯ್‌ ತಿಣೆಯ್‌ ಚಾಕ್‌ಲ್ಲಿ. 


“ತಿಂ ಫುಲಾಂ ತುಜಿ ಭುಕ್‌ ಥಾಂಬಯ್ತಾತ್‌?”' ತಿ ವಿಚಾರಿಲಾಗ್ಲಿ ಅದಿಕಾರಾಚ್ಕಾ 
ತಾಳ್ಕಾನ್‌. “ಆನಿ ಕಿತ್ಲೆ ದೀಸ್‌ ತೆ ವಾಲಿಚೆರ್‌ ಫುಲಾಂ ದೆಕ್ತೆಲೆಂಯ್‌? ಕಾಂಯ್‌ ಹಪ್ಪ್ವಾನ್‌ 
ತಿ ವಾಲ್‌ ಗೊಡ್ಡು ಜಾವ್ನ್‌ ಲಿಪೊನ್‌ ವೆತೆಲಿ.'' 


ತ್ಯಾಚ್‌ ಖಾತಿರ್‌ ಸೊಬಿನ್‌ ತೆ ವಾಲಿಚ್ಕಾ ಮೊಗಾರ್‌ ಪಡ್‌ಲ್ಲೆಂ. 


ಗಿಮಾಂತ್‌ ಪಯಿಲ್ಲೊ ಪಾವ್ಸಾ ಶೆಣೊ ಭುಂಯ್ದೆರ್‌ ಪಡ್ತಾಂ, ಧಡೆ ಕಳೆ ವಾಲಿಕ್‌ ಜೀವ್‌ 
ಭರ್ತಾಲೊ, ವಾಲ್‌ ಆಂಕ್ರಿ ದಿತಾಲಿ. ತುಂರ್ಬಾಣ್‌, ಹಾಚೆರ್‌ ಆಡ್ಕುಳೊ ಬೊಂಗೊ ಉಪ್ರಾಂತ್‌ 
ಸಾಂಜೆರ್‌ ಫುಲ್ಲೆಂ ಫುಲ್‌. ಪಾವ್ಸಾ ಉದ್ಕಾನ್‌ ಫಕತ್‌ ಬಾವೀಸ್‌ ದಿಸಾಂನಿ ದಿಂವ್ಚೆಂ ಇನಾಮ್‌ 
ಹೆಂ! 

“ತುಜ್ಕಾ ಧಡೆ ಕಳ್ಕಾಂಚ್ಕಾ ಹೊರ್ಬೊಸಾನ್‌ ರುಚಿಕ್‌ ಆಂಬೆ ಚುಕ್ತಾತ್‌ ಮ್ಹಳ್ಳೆಂ ತುಕಾ 
ಕಳಾನಾ. ತುಜೊ ಆಜೊ ಆತಾಂ ಆಸ್‌ಲ್ಲೊ ತರ್‌ ತೆ ವಾಲಿಚೆಂ ಮೂಳ್‌ಚ್‌ ಲುಂವೊನ್‌ 
ಸೊಡ್ತೊ.'' ಲಿಲ್ಲಿಬಾಯ್‌ ಸಾಂಗಾತ್ತ್‌ ವೆತಾಲಿ. 

ವ್ಹಯ್‌, ಜನಾಂಗಾಚೊ ಅಂತರ್‌ ತೊ. 

ತೆದ್ನಾಂ, ಖಾಣ್‌ ಮೊಲಾದಿಕ್‌ ಆನಿ ಗರ್ದೆಚೆಂ ಜಾವ್ನಾಸ್‌ಲ್ಲೆಂ. 

ಆತಾಂ ಸೊಬಾಯೆಚ್ಕಾ ಸೊದ್ದಾಂಕ್‌ ಪಡ್ಲ್ಯಾತ್‌. 

ಸೊಬಾಯ್‌ ಕುಡಿಚಿ - ಸೊಬಾಯ್‌ ಆದುನಿಕ್‌ ಸಂಸಾರಾಚಿ, ಪುಣ್‌ ಪ್ರಕೃತೆ ಸೊಬಾಯ್‌?? 

ಸೊಬಿನ್‌ ಆನ್‌ಎಕಾ ರುಗ್ಲಾಣ್ಮಾಕ್‌ ರಾಕೊನ್‌ ಆಸ್‌ಲ್ಲೆಂ. 

ತಾಚಿ ಮತ್‌ ಮಿಣ್ಕುಳ್ಳಾ ದಿವ್ಕಾಂಕ್‌ ರಾಕ್ತಾಲಿ. 

ಕಾಂಯ್‌ ಕಾಜುಲ್ಕಾಂಚ್ಕಾ ಹಿಂಡಾನ್‌ ತ್ಕಾ ಫುಲಾಂ ಭೊಂವ್ತಿಂ ದಾಡ್‌ ಘಾಲ್ಲಿ ತರ್‌? 

“ಕಸಲಿ ರೂಚ್‌ ಆಟಾಪ್‌ಲ್ಲೊ ಆಂಬೊ ತೊ” ಲಿಲ್ಲಿಬಾಯ್‌ ಚುರ್ಸುರೆ ಉಚಾರ್ತಾಲಿ. 
“ಮಾಸಾಳ್‌ ಗೊಡ್ಸೊ ಹಳ್ಳುವ್ಮಾ ರಂಗಾಚೊ.” 

"“ಮಯ್ನೊಭರ್‌ ಪಿಕೊ ಆಂಬೊ ಉರ್ದೊ ತರೀ ಕಸೊ ಮಾಂ?” ತ್ಕಾ ಸವಾಲಾಚಿ ಜಾಪ್‌ 
ತಿಚೊ ಮಾಂವ್‌ ಆಸ್‌ಲ್ಲೊ ತರ್‌ ಅಶಿ ದಿತೊ: “ಬರೆ ಜೂನ್‌ ಜಾಲ್ಲೆ ಆಂಬೆ ಊಬ್‌ 
ಉದ್ಕಾನ್‌ ಧುವ್ನ್‌ ಶೆಳ್‌ ಪುಸುನ್‌ ಎಕೆಕ್‌ಚ್‌ ಆಂಬೊ ಪಾತಳ್‌ ಲುಗ್ಬಾನ್‌ ರೆವ್ಡಾವ್ನ್‌ 
ಲಾಂಬಯಿಲ್ಲಾ ಶಿಂಕ್ಕಾಚೆರ್‌ ದವರ್ಚೆ. ಮಯ್ನ್ಯಾ ಉಪ್ರಾಂತ್‌ ಆಂಬ್ಯಾಚಿ ಕಾತ್‌ ಕಾಳಿ ಜಾತಾ. 


ಪುಣ್‌ ಭಿತರ್‌ ಉಕಡ್ಲೆಲ್ಮಾ ತಾಂತ್ಕಾಂಚ್ಕಾ ಹಳ್ಳುವ್ಮಾ ಬೊಳಾಂಪರಿಂ ಆಸ್ಚೊ ಆಂಬೊ 
ವಾಪರುಂಕ್‌ ಜಾತಾ.'' 


“ಹಾಂವೆಂ ಹ್ಮಾ ಘರ್ದಿಂ ಮೆಟಾಂ ಚಡ್ಡ್ಯಾ ಉಪ್ರಾಂತ್‌ ಪಿಕೆ ಆಂಬೆ ಖೆಲ್ಲೆ, ವಾಂಟ್‌ಲ್ಲೆ 
ಸೊಡ್ಲಾರ್‌ ಶಿಂಕ್ಕಾರ್‌ ದವರ್‌ಲ್ಲೆ ಪಳೆಂವ್ಕ್‌ನಾಂತ್‌. ಪುಣ್‌ ತುಜೊ ಬಾಬ್‌ ಭುರ್ಲ್ಯಾಪಣಾರ್‌ 
ಸಾಂಬಾಳ್ಡ್‌ ದವರ್ಮೆಲೆ ಆಂಬೆ ಖೆಲ್ಲೆವಿಶಿಂ ಸಾಂಗ್ತಾಲೊ.'' ತಿಣೆ ಆದ್ಲೊ ಉಡಾಸ್‌ ಉಗ್ತೊ 
ಕೆಲೊ. 


ರೊಡ್‌-ವಾರ್ಕಾ ಸಂಗಿಂ ಪಾವ್ಸ್‌ ಯೇಂವ್ಕ್‌ ಸುರು ಜಾಲೊ. 


ಜನೆಲ್‌ ಧಾಂಪುನ್‌ ಪಾಟಿಂ ಕುಡಾಕ್‌ ಆಯ್ಲೆಂ ಸೊಬಿನ್‌. “ಪಾವ್ಸಿಲ್ಮಾ ದಿಸಾಂನಿ ಆನಿ 
ಕಿತೆಂ ಸಾಂಬಾಳ್ನ್‌ ದವರ್ತಾಲಿ ಮಾಂಯ್‌?” ಸೊಬಿನ್‌ ವಿಚಾರಿಲಾಗ್ದೆಂ ನೆಣಾರ್ಬಣಾನ್‌. 

“ಭರ್‌ಲ್ಲ್ಯಾ ಪಾವ್ಸಾ ದಿಸಾಂಚೊ ಕಾಳ್‌ಗೊ ತೊ. ಹಪ್ತೊಭರ್‌ ಘರಾ ಭಿತರ್‌ ರಾಂವ್ಚೆಂ 
ಪಡ್ತಾಲೆಂ. ಸುರ್ದಿಲ್ಮಾ ಪಾವ್ಸಾ ವ್ಹಾಳ್ಕಾಕ್‌ ಮೆಳ್ಚಿ ಮಾಸ್ಸಿ ದಿಸ್ಪಡ್ತಿ ಗರ್‌ ಥಾಂಬಯ್ತಾಲಿ. 

ಮಾಡಾಂ ಚುಡೆತ್ಕಾಂಚೆರ್‌ ಉಮ್ಮಳಾಯಿಲ್ಲಿಂ ಮೊಗಿಂ ಪಾವ್ಕಿಲ್ಕಾ ದಿಸಾಂಚಿ ನಿಸ್ತ್ಯಾ ಗರ್‌ 
ಥಾಂಬಯ್ತಾಲಿಂ. ಮಾಂಡ್ಕಾ, ಬುಯಾಂವಾಂನಿ ಘಾಲ್ನ್‌ ದವದ್ದೆಲೆ ಆಂಬೆ, ಗರೆ ಜಾಯ್ತೆ 
ಮಯ್ದ್ನೆ ಘರಾಂನಿ ಆಸ್ತಾಲೆ.'” 


ಉಬಿರಾಚೆ ಮಾಸೈಚಿ ಖಬರ್‌ ಉಲಯ್ತಾಸ್ತಾಂ ಸೊಬಿನಾಚಿ ದೀಶ್ಟ್‌ ಲಿಲ್ಲಿಬಾಯೆಚ್ಕಾ 
ಹಾತಾ ಬೊಟಾಂಚೆರ್‌ ಆಸ್‌ಲ್ಲ್ಯಾ ಘಾಯಾಚೆ ಮಾವೆಚೆರ್‌ ಪಡ್ಲಿ. 


“ಉಬಿರಾಚಿ ಮಾಸ್ಫಿ ಮ್ಹಣ್‌ ಬೊಟ್‌ಚ್‌ ಕಾತರ್‌ಲ್ಲೆಂಯ್‌ ತುವೆಂ??” ತೆಂ ತಿಕಾ 
ಚಿಡಾಯ್‌ಲಾಗ್ದೆಂ. 


“ಬೋವ್‌ ರುಚಿಕ್‌ ಮಾಸ್ಫಿ ಉಬಿರಾಚಿ. ಸುದ್ದಿಲ್ಯಾ ಪಾವ್ಸಾ ವ್ಹಾಳ್ಕಾಕ್‌, ಖಾಣ್‌ 
ಸೊದುನ್‌ ಯೆಂವ್ಚಿಂ ಕಿಜನಾಂ, ಪುರ್ಕೊಳ್‌, ತಿಗುರ್‌, ಸಾಂಗ್ಬೆರ್‌, ಕುರ್ಲೊ ಶೆತಾಭಾಟಾಂ 
ಪರ್ಕಾಂತ್‌ ಪಾವ್ತಾತ್‌. ಶೆತ್ಕಾರಾಂಕ್‌ ತ್ಕಾ ಮಾಸ್ಟ್ರಾಂಚೆಂ ನಿಸ್ತೆಂ, ಫೆಸ್ತಾ ಜೆವ್ಲಾ ತಶೆಂ 
ಸಂಬ್ರಮಾಚೆಂ ಜಾವ್ನಾಸ್ತಾ.'” 


“ಪುಣ್‌ ಪಿಕಿಂ ಮೊಗಿಂ?” ಭುರ್ಲ್ಯಾಪಣಾರ್‌ ಥಾವ್ನ್‌ ಸೊಬಿನಾಕ್‌ ಮೊಗ್ಕಾನಿಸ್ತೆಂ 
ಆವಡ್ಡಾತ್ಹೆಂ. 


“ತ್ರೆ ದೀಸ್‌ ದಳ್ಬಾರಾಚೆ-ಗೊ'' ಲಿಲ್ಲಿಬಾಯ್‌ ಸಾಂಗಾಲಾಗ್ಲಿ. “ಥಂಯ್‌ ಹಾಂಗಾ 
ಶೆತ್ಕಾರ್‌, ಕುಳ್ವಾರಾಂಚಿಂ ಘರಾಂ ಆಸ್‌ಲ್ಲಿಂ. ಗೊಟೊಭರ್‌ ಗೊರ್ವಾಂ, ಪಾಡೆ, ರೆಡೆ, 
ಆಂಗ್ಲಾಂತ್‌ ಭಾತ್‌ ಭರ್ಮೆಲೆಂ ತುಪೆಂ, ತಳೆಂಭರ್‌ ಉದಕ್‌ ಆಸಾತ್‌ ತರ್‌ ರಾಯ್‌ ತೊ. 
ಫಕತ್‌ ಬಸೊನ್‌ಚ್‌ ಹಾತಾಂತ್‌ ಧಮ್ದಿ ಧರಿನಾಸ್ತಾಂ ವರ್ಸ್‌ಭರ್‌ ಆಳಾಂಕ್‌ ಶೆತಾಂಭಾಟಾಂತ್‌ 
ಘೊಳೊಂವ್ಕ್‌ ಸಕ್ತಾಲೊ. ಶೆತ್ಕಾರಾಚೆಂ ಭರ್ಮಾದಿಕ್‌ ಉಲೊಣೆಂ, ದಿಲ್ಲೆಂ ಉತರ್‌ ಪಾಳ್ಚಿ 
ರೀತ್‌, ಸತಾ ನಿತಿಚೆಂ ಜೀವನ್‌, ಹಾತಾಖಾಲ್‌ ಆಸ್ಲೆಲ್ಮಾಂಕ್‌ ದಿಂವ್ಚೊ ಮಯ್ಬಾಸ್‌, 
ಶೆತ್ಕಾರಾಂಕ್‌ ಭರ್ಮಾಚ್ಮಾ ಜಾಗ್ಯಾಕ್‌ ಉಬಾರ್ನ್‌ ಧರ್ತಾಲೆಂ. 


*“ಗೊಟ್ಕಾಂತ್‌ ಕಾಂಯ್‌ ಧಾಂವ್ಡಾಂವ್ದೆ ರೆಡೆ ಆಸ್ತಿತ್‌ ತರ್‌.... 


“ಆತಾಂ ಕುಳ್ಬಾ ಉದಕ್‌ ಮೆಳ್ತೆಂ ತರ್‌ ತುಜೊ ಮೊಗ್ಕಾ ವಯ್ದ್ಲೊ ಕಾಂಟಾಳೊ ಸುಟ್ರೊ' 
ಲಿಲ್ಲಿಬಾಯ್‌ ಹಳೂ ತಾಳ್ಕಾನ್‌ ಸಾಂಗಾಲಾಗ್ಲಿ. 


“ಕಿತೆಂ ಮೊಗೆಂ, ಕುಳಿತ್‌ ಮ್ಹಣ್‌ ಘುಣ್ಣುಣ್ತಾಯ್‌?'' 


“ಗೊಟ್ಯಾಂತ್‌ ರೆಡೆ ಆಸ್ಲೆಲ್ಕಾ ಘರಾಂನಿ ಮೊಡ್ಕಿಭರ್‌ ಕುಳಿತ್‌ ಉಕಡ್ಡಾಲೆ. ತೊ ಕುಳಿತ್‌ 
ಶಿಜವ್ನ್‌ ಘಟಾಯೆಖಾತಿರ್‌ ರೆಡ್ಕಾಂಕ್‌ ಖಾಂವ್ಕ್‌ ದಿತಾಲೆ. 


“ಮೊನ್ಹಾತಿಂಕ್‌ ದೀಂವ್ಕ್‌ ಉಕಡ್ಡಾ ಕುಳ್ಬಾಚೆಂ ಉದಕ್‌ ಭೊಂವ್ತಿಂಚ್ಕಾ ಘದ್ದಿಂ 
ಚೆಂಬುಭರ್‌ ಘೆವ್ನ್‌ ವೆತಾಲಿಂ. ತ್ಕಾ ಕುಳ್ಬಾ ಉದ್ಕಾಂತ್‌ ಪಿಕಿಂ ಮೊಗಿಂ, ಪಣ್ಸಾಂ ಭಿಕ್ಲಾಂ 

ಭರ್ಸುನ್‌ ರಾಂದ್ರಾಲೆ. ರುಚಿಕ್‌ ಆನಿ ಘಟಾಯೆಚೆಂ ನಿಸ್ತೆಂ ತೆಂ.” ಲಿಲ್ಲಿಬಾಯೆಚ್ಕಾ ತೊಂಡಾಂತ್‌ 
ಆಂಯ್ದೊ ಭರೊನ್‌ ಆಯಿಲ್ಲೊ. 

ಪಾವ್ಸ್‌ ರಾವ್‌ಲ್ಲೊ, ವೀಜ್‌ದಿವೆ ಪೆಟೊಂಕ್‌ ಲಾಗ್ಲೆ, ಉಜ್ವಾಡಾ ಸಂಗಿಂ ಪಾವ್ಸಾದಿಸಾಂಚ್ಕೊ 
ಕಿಡಿ-ಕಿಟಾಂ ಘರಾ ಭಿತರ್‌ ಹಿಂಡ್‌ಭರ್‌ ರಿಗ್ಲಿಂ. 

ದುಸ್ರೆ ಘಡಿಯೆ ಫೋನ್‌ ಆವಾಜ್ದೆಂ. 

ಸೊಬಿನಾಕ್‌ ಫೊನಾಚ್ಕಾ ತಾಳ್ಕಾಚೊ ಅಂದಾಜ್‌ ಜಾಂವ್ಕ್‌ಲಾಗ್ಲೊ. “ಪಾವ್ಸಾ ಉಪ್ರಾಂತ್‌, 
ಗಾಂವಾಕ್‌ ಯೆಂವ್ಚೊ ಆಸಾಂ, ಭಯ್ಲಿಕ್‌ ಬರಿ ಸಯ್ರಿಕ್‌ ಪಳಯ್ಲ್ಯಾ. ಚೆಡೊ ಗುಣೇಸ್ತ್‌, 
ರುಪೇಸ್ಟ್‌, ಶಿಕ್ಪಿ ಆನಿ ಬರೆ ಜೊಡಿಚೊ, ಗಲ್ಫಾಕ್‌ ವ್ಹರುಂಕ್‌ ಸಕ್ಹೊ. ಆಪ್ಣಾಕ್‌ ಜಾಂವ್ಚಿ 
ಸಯ್ರಿಕ್‌ ಪಳೆವ್ನ್‌ ದವರ್‌.” 


* ೫ ೫ 


ಸೊಬಿನಾಚೆ ಮತಿಂತ್‌ ರುಜಾಚಿಂ ಲ್ಹಾರಾಂ ಆಪ್ಪಾತಾಲಿಂ. 

ಗ್ರೇಸ್ತ್‌ ನೊವ್ರೊ ಆನಿ ಗಲ್ಫಾಚೊ ಗಾಂವ್‌. 

ಗೊಟೊಭರ್‌ ಮೊನ್ದ್ಹಾತಿ, ಆಂಗ್ಲಾಂತ್‌ ತುಪೆಂ, ಫಳ್‌ ದಿಂವ್ಚೆಂ ಹಿತಲ್‌, ಪ್ರಕೃತೆಚಿ 
ಗ್ರೇಸ್ಟ್‌ಕಾಯ್‌. 

ಹೊ ಗಾಂವ್‌, ಹಿ ಭುಂಯ್‌ ಗ್ರೇಸ್ಟ್‌ಕಾಯ್‌ ದಿಂವ್ಚಿ ನಾ? ಹ್ಯಾ ಗಾಂವ್ಚೆ ತಿಗುರ್‌, 
ಸಾಂಕ್ಟೆರಾಂ, ಬೊಂಡೆ ಆಡ್ಸರಾಂ, ಆಂಬೆ, ಧಡೆ ಕಳ್ಕಾಂಚೊ ಹಾರ್‌ ಖಂಯ್ಸರ್‌ ಲಾಬಾತ್‌? 

ತಕ್ಲಿ ಉಶ್ಕಾಚೆರ್‌ ದವರ್ತಾಂ ಸೊಬಿನಾನ್‌ ರಚ್ಚಾರಾಕ್‌ ಪರಾತ್ತುನ್‌ ಪ್ರಾರ್ತನ್‌ ಕೆಲೆಂ: "ಹೆ 


ಭುಂಯ್ಚೊ ಖರ್ಕಾನ್‌ ಮೋಗ್‌ ಕರ್ಚಾ ತರ್ನಾಟ್ಕಾಕ್‌ ರಚುನ್‌ ದವರ್ಲಾಂಯ್‌ ತರ್‌ ಆನಿ ಚಡ್‌ 
ತೇಂಪ್‌ ಆಡೊಸಾಕ್‌ ದವರಿನಾಕಾ ದೆವಾ.' $ 


ಜೇ ಜೇ ಜೇ 
ತುಂರ್ಪಾಣ್‌ : ಪಲಾಚ್ಛಾ ದೆಂಟಾ ಆನಿ ಬೊಂಗ್ಕಾ ಮದ್ದೆಂ ಪಂಚಾಂಗ್‌ - ಹೊ ಸಬ್ದ್‌ 
ಫುಲ್ಕಾರಾಂ ಬಾಯಾಂಚ್ಛಾ ತೊಂಡಾಂತ್‌ ಘೊಳ್ತಾ. 


ಧಡೆ ಕಳೆ : ಕೊಂಕಣಾಂತ್‌ ದುಂಡು ಮಲ್ಲಿಗೆ ದುಡ್ಡು ಮಲ್ಲಿಗೆ ಅಶೆಂ ನಾಂವಾನ್‌ 
ಒಳ್ಳತಾತ್‌. ಸಂಯ್ಸಿಕ್‌ ಥರಾನ್‌ ವರ್ಸಾಕ್‌ ಏಕ್‌ ಪೀಕ್‌ ಪುಣ್‌ ಫುಲ್ಕಾರ್‌ ಬಾಯೊ ಎಕಾ 
ಪ್ರಾಸ್‌ ಚಡಿತ್‌ ಬೆಳೆಂ ಕಾಡ್ತಾತ್‌. 

ಆಂಬ್ಯಾ ರೂಕ್‌: ಕೊಂಕಣಾಂತ್‌ ಶೆಂಬೊರಾಂ ತಿತ್ಲೊ ಪಿಕ್ಕಾ ಆಂಬ್ಯಾಚ್ಕೊ ಜಾತಿ 
ಆಸಾತ್‌. ಕಾಣಿಯೆಂತ್‌ ಬರಯಿಲ್ಲ್ಯಾ ಆಂಬ್ಕಾಕ್‌ "ಕಾಲಪಾಡಿ' ನಾಂವಾನ್‌ ಒಳ್ಳತಾತ್‌: 

ಖಾಂಚಿ ಮದ್ದೊ ದಿಶ್ಚಾವೂ 


“ಖಬಡ್ಡಾರ್‌! ಕೊಣ್‌ಚ್‌ ಹಾಲನಾಕಾತ್‌”'!! 
ಘಡ್ಗಡ್ಕಾ ಆವಾಜಾ ಸಾರ್ಕಿಂ ಉತ್ರಾಂ ತಾಂಚ್ಕಾ ಕಾನಾ ಪಾಳ್ವ್ವಾಂಕ್‌ ಆಪ್ಪಾಲಿಂ. 
ತಾಂಚೆ ಆಟ್‌ ದೊಳೆ ಆವಾಜ್‌ ಆಯಿಲ್ಲೆ ಕುಶಿಕ್‌ ಖಂಚೊನ್‌ ರಾವ್ಲೆ. 


ಕೊಡ್ಮ್ಯಾ ಭಾಯ್ರ್‌ ಟಿಪ್ಸುಚೆ ಸೊಜೆರ್‌ ರಾವೊನ್‌ ಆಸ್‌ಲ್ಲೆ. ಎಕಾ ಸೊಜೆರಾಚ್ಕಾ 
ಪೆಂಕ್ಲಾರ್‌ ಲಾಂಬಯಿಲ್ಲೆ ತಲ್ವಾರೆಚ್ಕಾ ಹಾತಾಳ್ಕಾಚೆರ್‌ ತಾಚೊ ಹಾತ್‌ ಆಸ್‌ಲ್ಲೊ. 


“ಧರ್ನ್‌ ಬಾಂದಾ ತ್ಕಾ *ನಸ್ರಾನಿಕ್‌'' ತಾಚೊ ತಾಳೊ ಗರ್ದಾಲೊ. “ಜಾಲೆಂ, ಸಂಪದ್ದೆಂ' 
ಚಿಂತ್ಲೆಂ ತ್ಕಾ ಮಾನಾಯಾಂನಿ. “ಪಾಟ್ಲ್ಯಾ ಬಾರಾ ವರ್ಸಾಂಥಾವ್ನ್‌ ಬಂದಡೆಂತ್ಲೆಂ ಚುಕೊನ್‌ 
ರಾವೊನ್‌, ಆಕೆರಿಕ್‌ ಆಜ್‌ ಹ್ಯಾ ಆಸ್ಚೆಲಾಂಚ್ಕಾ ಹಾತಾಂನಿ ಬಂದಿ ಜಾಂವ್ಲೆಚ್‌ ಪಡ್ಲೆಂ.'' 


ಕೊಡ್ಕಾ ಭಿತರ್‌ ರಿಗ್‌ಲ್ಲ್ಯಾ ಶಿಪಾಯಾಂನಿ, ಸುಂರ್ಗೆಲ್‌ ತೇಲ್‌ ವಾಪರ್ನ್‌ ಪೆಟೊನ್‌ 
ಆಸ್ಲೆಲೆ ಪಣ್ಣೆಕ್‌ ಮಾಡಾ ಚುಡೆತ್ಕಾಚಿ ಚೂಡ್‌ ಲಾಗಯಿಲ್ಲಿ ಆನಿ ಪಾಂಯಾಂನಿ ಸುರ್‌ 
ಭರ್ತೆಲ್ಕೊ ಮಾಲ್ಕೊ ಚಿಲ್ಲುನ್‌ ಸೊಡ್ಲೊ! 


1784ವ್ಕಾ ವರ್ಸಾ ಪ್ರಾಚಿತ್‌ ಕಾಳಾಚ್ಕಾ ಹಪ್ತ್ಯಾಂತ್‌ ಸುರ್ವಾತ್‌ ಜಾಲ್ಲಿ ಕ್ರಿಸ್ತಾಂವಾಂ 
ವಯ್ಲಿ ಖ್ಕಾಸ್ಟ್‌ ಥಂಯ್‌ ಹಾಂಗಾ ಮುಕಾರುನ್‌ಚ್‌ ಆಸ್‌ಲ್ಲಿ. ಜಾಯ್ತೊ ಹಜಾರ್‌ ಲೋಕ್‌ 
ಕಯ್ದಿ ಜಾವ್ನ್‌ ಶ್ರೀರಂಗಪಟ್ಲಾಂತ್‌ ಧಗ್ದವ್ಲಿ ಭೊಗ್ತಾಲೊ. ಗಾಂವಾಂತ್‌ ಥಂಯ್‌ ಹಾಂಗಾ 
ಥೊಡೊ ಲೋಕ್‌ ಬಂದಡೆಕ್‌ ಸಾಂಪ್ಲನಾಸ್ತಾಂ ಚುಕೊನ್‌ ಉರ್‌ಲ್ಲೊ. ನಾಂವ್‌ ಲಿಪವ್ನ್‌ 
ವೇಸ್‌ ಭಂಗೊವ್ನ್‌ ದಿಸ್ಪಡ್ತೆಂ ಕೂಲಿಚೆಂ ಕಾಮ್‌ ಕರ್ನ್‌, ರಾತಿಚೆಂ ರಾನಾ ಭೊಂವ್ತಿಂ 
ಕೊಲ್ವಾಚೆಂ ಪಾಕೆಂ ಉಬಾರ್ನ್‌ ಕೆಲ್ಲ್ಯಾ ಕೊಡ್ಕಾಂನಿ ದೀಸ್‌ ಸಾರ್ತಾಲೆ. 


ಕುಟ್ಮಾ ಜಿವಿತಾಚೆಂ ರಿತೆಪಣ್‌, ಧಾರ್ಮಿಕ್‌ ಶಿಕವ್ಲೆಚಿ ಸುಕಿದಾಡ್‌ ಭೊಗುನ್‌, ಆಕಾಂತಾಚಿಂ 
ಬಾರಾ ವರ್ಸಾಂ ಪಾಶಾರ್‌ ಜಾಲ್ಲಿಂ. ಪಟ್ಣಾಥಾವ್ನ್‌ ಚುಕೊನ್‌ ಘೆವ್ನ್‌ ಪಾಟಿಂ ಗಾಂವಾಕ್‌ 
ಪಾವ್ಲೆಲೆ ಥಂಯ್ಸರ್‌ ಬಂದಿ ಜಾವ್ನ್‌ ಆಸ್ಲೆಲ್ಮಾಂನಿ ಭೊಗ್‌ಲ್ಲೆ ಕಳ್ವಳೆ, ಧಗ್ದವ್ಲಿ ಎದೊಳ್‌ಚ್‌ 
ಸಬಾರಾಂಕ್‌ ಕಳಿತ್‌ ಜಾಲ್ಲಿ. 


ಪರತ್‌ ಕ್ರಿಸ್ತಾಂವಾಂಚೆ ಬಂದಡೆಖಾತಿರ್‌ ಸೊದ್ನಾಂ ಕರುಂಕ್‌ ಸೊಜೆರ್‌ ಗಾಂವಾಕ್‌ 
ಪಾವ್ತಿತ್‌ ತರ್‌ ಏಕ್‌ ಹಾತ್‌ ಪಳೆವ್ನ್‌ ಘೆಂವ್ಚೊ ಮ್ಹಣ್‌ ಜಾಯ್ತ್ಯಾ ಗಾಂವಾಂತ್ಲ್ಯಾ 
ಮಾನಾಯಾಂನಿ ಎದೊಳ್‌ಚ್‌ ನಿಚೆವ್‌ ಕರ್ನ್‌ ಜಾಲ್ಲೊ. ಕಾಂಯ್‌ ಸೊಜೆರ್‌ ಹಾತಾಕ್‌ 
ಸಾಂಪ್ಲಾಲೆ ತರ್‌, ಹಾತಾಂ ಪಾಂಯಾಂಚೆ ಸಂದ್‌ ಧಾಡಾವ್ನ್‌ ದವರ್ದೆ ತಿತ್ಲೊ ಕ್ರೋದ್‌ 
ತಾಂಕಾಂ ಆಸ್‌ಲ್ಲೊ. ಪುಣ್‌ ಕರ್ನೆಂ ಕಿತೆಂ? ಎದೊಳ್‌ಚ್‌ ಪಿಯೆಲ್ಲೆ ಆಂಬೊಟ್‌ ಸುರೆಚೆಂ 

ಆಮಾಲ್‌ ಮಾನಾಯಾಂಚೆ ತಕ್ಲೆಕ್‌ ಚಡೊನ್‌ ಜಾಲ್ಲೆಂ. 


ಕಯ್ದಿ ಕೆಲ್ಲ್ಯಾ ಮಾನಾಯಾಂಚೆ ಹಾತ್‌ ಪಾಟಿಂ ವೊಳಾವ್ನ್‌ ಬಾಂದ್ಲೆ. ಕಾಂಯ್‌ 
ಮಯ್ಲ್‌ ಭರ್‌ ಚಲವ್ನ್‌ ಘೆವ್ನ್‌, ಮೆರೊ ಪಾಡಿ, ವ್ಹಾಳ್‌ ಉತ್ರೊನ್‌ ದೊಂಗ್ರಾಚೆ ತಕ್ಲೆರ್‌ 
ಪಾವ್ತಾನಾ ರಾತ್‌ ಮದ್ಕಾನ್‌ ಉತರ್‌ಲ್ಲಿ. 


“ಎಕೆಕ್ಟ್ಯಾಕ್‌ಚ್‌ ಮಾಟ್ಕಾ ಭಿತರ್‌ ಧಾಡಾ'' ಫರ್ಮಾಯ್ಲಾಗ್ಲೊ ಮುಕೆಲಿ. ಮಾನಾಯಾಂಕ್‌ 
ಆದ್ಲ್ಯಾ ಮಯ್ನ್ಯಾಂತ್‌ ಸಾಳಿ, ರಾನ್‌ ದುಕ್ರಾಂಕ್‌ ಬೊಂಟೆ ಆಂಬ್ದುಂಕ್‌ ಗೆಲ್ಲೊ ಉಡಾಸ್‌ 
ಜಾಲೊ. ಉಬಾರ್ಲೆಲ್ಕಾ ಪಾಕ್ಕಾಪರಿಂ ವಿಸ್ತಾರ್ಲೆಲಿ ಶಿಳಾ ಬಗ್ಲೆಕ್‌ ಏಕ್‌ ಅಶೀರ್‌ ವಾಟ್‌ 
ಲಾಂಬಾಯೆಕ್‌ ಪರ್ಕಾಂತ್‌ ಆಸ್ತೆಲಿ. ರಾನ್ವಟ್‌ ಮೊನ್ಹಾತಿಂಕ್‌ ಸಾಂಗೊನ್‌ ಕೆಲ್ಲೆಪರಿಂ ಸುರಕ್ಕಿತ್‌ 
ಆಸ್ರೊ. ಸಾಹಸಿ ಬೊಂಟೆಗಾರ್‌ ಭಾಲಿಯೊ ವಾಪರ್ನ್‌ ಮೊನ್ಹಾತಿಂಕ್‌ ಮಾರ್ತಾಲೊ ಆನಿ ಥೊಡೆ 
ಮಿರ್ಸಾಂಗೆ ಧುಂವರ್‌ ಘಾಲ್ನ್‌ ಮೊನ್ಹಾತಿಂಕ್‌ ಮಾಟ್ಕಾ ಭಾಯ್ರ್‌ ಯೇಂವ್ಕ್‌ ಕರ್ತಾಲೊ. 
“ಹುಂ ಥಂಡ್‌ ಬಸಾ ಥಂಯ್‌'' ಸಾಂಗಾಲಾಗ್ಲೊ ಸೊಜೆರ್‌ ಮಾನಾಯಾಂಕ್‌ ಮಾಟ್ಕಾ 
ಭಿತರ್‌ ಧಾಡ್ನ್‌. ಮಾನಾಯ್‌ ಬಸ್ಲೆ. 


ಭಾಯ್ಹ್ಯಾನ್‌ ಶಿಂಪ್ಲಾಲ್ಲೆ ಆಡ್ಬಸರೆ ಫಾತೊರ್‌ ವಿಂಚುನ್‌ ಎಕಾ ಫಾತ್ರಾರ್‌ ಆನ್‌ಏಕ್‌ 
ದವರ್ನ್‌ ವಣದ್‌ ರಚ್ಚಿ. ಮಾಟ್ಕಾ ಭಾಯ್ರ್‌ ಆಸ್ಪೆಲ್ಕಾ ಶಿಪಾಯಾಂನಿ ಎದೊಳ್‌ಚ್‌ 
ಗಾಂವಾಂತ್ಲ್ಯಾ ಮಾಡಾಂತ್ಲೆ ಲುಟುನ್‌ ಹಾಡ್ಲೆಲೆ ಆಡ್ಸರ್‌ ಬೊಂಡೆ ಫಾತ್ರಾಂಚೆರ್‌ ಫೊಡ್ನ್‌ 
ಖಾಂವ್ಚೊ ಆವಾಜ್‌ ಮಾನಾಯಾಂಕ್‌ ಆಯ್ಕೊಂಕ್‌ ಲಾಗ್ಲೊ. 


""ಫಾಲ್ಕಾಂ ಫಾಂತ್ಕಾರ್‌ ಲಾಗ್ಕಿಲ್ಕಾ ಆನ್‌ಎಕಾ ಗಾಂವಾಕ್‌ ವಚೊಂಕ್‌ ಆಸಾ?” ಸಾಂಗಾಲಾಗ್ಲೊ 
ಮುಕೆಲಿ. “ಥಂಯ್ಸರ್‌ ಆನಿ ಹೊಡೆ ನಸ್ರಾನಿ ಲಿಪೊನ್‌ ಉರ್ಲ್ಯಾತ್‌ ಮ್ಹಳ್ಳಿ ಖಬರ್‌ ಆಮ್ಕಾಂ 
ಮೆಳ್ಳ್ಯಾ. ಆತಾಂ ನಿದ್ಕಾಂ.'' 


ಥಕ್ಷೆಲೆ ಜೀವ್‌, ರಿತೆ ಧರ್ದಿರ್‌ ಕೆಂಳ್ಬ್ಯಾಂಚಿಂ ಪಿಕಿಂ ಫಾಳೆತಾಂ ಶಿಂಪ್ಲಾವ್ನ್‌ ನಿದ್ದೆ. 


ಹಾಂಚಿ ರಗ್ತಾಚಿ ತಾನ್‌ ಆಜೂನ್‌ ಥಾಂಬೊಂಕ್‌ ನಾ ಚಿಂತ್ಲೆಂ ಫಾತ್ರಾ ವಣ್ಣಿ ಭಿತರ್‌ 
ಲಿಷ್ಲೆಲ್ಮಾ ಮಾನಾಯಾಂನಿ. ಎದೊಳ್‌ಚ್‌ ಕಯ್ದಿ ಜಾಲ್ಲ್ಯಾ ಹಜಾರೊಂ ಕ್ರಿಸ್ಮಾಂವಾಂಚಿ 
ಧಗ್ದವ್ಲಿ, ಭೊಂಗೊಸ್ತಳ್‌, ಹಾಕ್‌ಬೊಬ್‌, ರಚ್ನಾರಾಸರ್ಕಿಂ ಪಾವ್ಲಿನಾ? 


ಪಿಯೆಲ್ಲೆ ಆಂಬೊಟ್‌ ಸುರೆಚೆಂ ಆಮಾಲ್‌ ಎದೊಳ್‌ಚ್‌ ದೆಂವೊನ್‌ ಗೆಲ್ಲೆಂ. ಆಂಬೊಟ್‌ 
ಸುರೆಕ್‌ ಚಾಕ್ಲೆ ಜಾವ್ನ್‌ ಆಡ್ಕುಳ್ಳಾ ತರ್ಲೆ ಮಿರ್ಸಾಂಗೆಭಿತರ್‌ ಮಿಟಾ ಖಣ್‌ ಚೆಪುನ್‌ ಚಾಬೊನ್‌ 
ಕೆಲ್ಲೆ ತಿಕ್ಸಾಣೆಚೊ ಹುಲೊಪ್‌, ಪೊಟಾ ಭಿತರ್ಲ್ಯಾ ಭಾಂಡ್ಕಾಂತ್‌ ಮುರ್ಮುರ್ತಾಲೊ. ಭಾಯ್ರ್‌ 
ಫೊಡ್ನ್‌ ಖೆಲ್ಲ್ಯಾ ಆಡ್ಸರಾಂಚೊ ಪರ್ಮಳ್‌ ಫಾತ್ರಾಂ ಖಾಂಚಿಂತ್ಲ್ಯಾನ್‌ ಉತ್ರೊನ್‌ ಮಾಟ್ಕಾ 
ಭಿತರ್‌ ಪಾವ್‌ಲ್ಲೊ. 


54 ಜಗಲ್‌ 


“ಅಶೆಂ ರಾವಾರೆ'' ಸಾಂಗಾಲಾಗ್ಲೊ ಎಕ್ಲೊ ಮಾನಾಯ್‌. ಬಸ್ತೆಲೆ ತೆಗೀ ಮಾನಾಯ್‌ 
ಉಬೆ ರಾವ್ಲೆ. ವಣದಿ ಭಾಯ್‌ ಮಾಂಕ್ಡಾ ಸರ್ಗಾಕ್‌ ಪಾವ್ಲೆಲ್ಮಾಂಚಿ ಘೊರೆವ್ಲಿ ವಾರ್ಕಾರ್‌ 
ಭರ್ಸಾಲ್ಲಿ. 


ಚೊಪ್ಲೀ ತಾಂಚಿ ರಿತಿ ಪಾಟ್‌ ಬಾಂದ್ಲೆಲ್ಮಾ ಫಾತ್ರಾಂಕ್‌ ತೆಂಕುನ್‌ ರಾವ್ಲೆ. ಕುಡಿಂತ್ಲೆಂ ಸರ್ವ್‌ 
ಬಳ್‌, ಗೊಮ್ಟೆ ಸಕಯ್ಲ್‌ ಪಾಟಿಕ್‌ ಹಾಡ್ನ್‌ ಫಾತೊರ್‌ ಪಾಟಿಂ ಲೊಟ್ಟೆ. 


ಆಟಿಚ್ಕಾ ಘಡ್ಗಡ್ಕಾ ಸಾರ್ಕಾ ಆವಾಜಾನ್‌ ಫಾತ್ರಾ ಜಮೊ ಭುಂಯ್ದೆರ್‌ ಶಿಂಪಡ್ಲೊ. ದುಸ್ರೆ 
ಘಡಿಯೆ "ಯಾ ಅಲ್ಲ್ವಾ' ಮ್ಹಳ್ಳಿ ಪಿಂರ್ಲೊದ್ಲಿ ಆಯ್ಕಾಲಿ. 


ಮಾನಾಯಾಂಚ್ಮಾ ಕುಡಿಂಕ್‌ ಸುಟ್ಕೆಚೆಂ ವಾರೆಂ ಆದಾಳ್ಳೆಂ. ಪಾಂಯಾಂಚಿಂ ಬೊಟಾಂ, 
ತೊಂಡಾಂತ್ಲೆ ದಾಂತ್‌ ವಾಪರ್ನ್‌ ಶಿಪಾಯಾಂಚ್ಕಾ ಪೆಂಟಾ ವಯ್ಲಿ ತಲ್ವಾರ್‌ ಹಾತಿಂ ಘೆತ್ಲಿ ಆನಿ 
ಎಕಾಮೆಕಾಚೆ ಹಾತಾಚೆ ಕಟ್‌ ಕಾತರ್ಲೆ. 


“ಆಮ್ಕಾಂ ಹಸ್ತಿಚೆಂ ಬಳ್‌ ಮೆಳ್ಳೆಂ” ಸಾಂಗಾಲಾಗ್ಲೊ ಎಕ್ಲೊ ಮಾನಾಯ್‌ ತಲ್ವಾರ್‌ 
ಹಾತಾಂತ್‌ ಘೆವ್ನ್‌. 


“ಲಾಗ್ಕಿಲ್ಕಾ ಗಾಂವಾಕ್‌ ಖಬರ್‌ ದಿವ್ಕಾಂ'' ಮಾನಾಯ್‌ ಸಾಂಗಾಲಾಗ್ಲೊ ಆಮ್ಸ್ಲೊರಿ 
ಮೆಟಾಂ ಕಾಡಿತ್ತ್‌. 


* ೫ ೫% 


*ನಸ್ರಾನಿ- "ನಜ್ರೆತ್‌ಗಾರಾಚೆ ಪಾಟ್ಲಾವ್ಹಾರಿ' ಅಶೆಂ ಅರ್ಟ್‌ ಜಾತಾ ಪಣ್‌ ಜುದೆವಾಂಕ್‌ 
ನಚ್ರತಾಂತ್‌ ಸೊಡ್ಬಣ್ಣಾರ್‌ ಜಲ್ಮನಾ ಅಶೆಂ ಪಾತ್ಮೆಣಿ ಆಸ್ತೆಲಿ ತ್ಕಾ ದೆಕುನ್‌ ನವ್ಯಾ 
ಕ್ರಿಸ್ತಾಂವಾಂಕ್‌ ಅಣ್ಮುಂಚೆಪರಿಂ "ನಜರಿನ್‌" ಅಶೆಂ ಆಪಂವ್ಕ್‌ ಧಗೆ. ಹೊ ಸಬ್ದ್‌ 
ಜುದೆವಾಂಥಾವ್ನ್‌ ಆರ್ಫ್ಯಾಂಕ್‌ ಆಯ್ದೊ ಆನಿ ಭಾರತಾಚೆ ಪಾಡ್ಲಾ ಕರಾವಳೆಕ್‌ ಆಯ್ಲೊ. 
ಟಿಪ್ಪಚೆ ಸೊಜೆರ್‌ ಕ್ರಿಸ್ತಾಂವ್‌ ಕಯ್ದ್ಯಾಂಕ್‌ "ನಸ್ರಾನಿ' ನಾಂವಾನ್‌ ಆಪಯ್ತಾಲೆಮ್ಚ ಣ್‌ 
ಖಡಾಪಾಚೆ ಕಾಣಿಯೆಂತ್‌ ಜಾಯ್ತೆ ಸುವಾತೆರ್‌ ವಾಚುಂಕ್‌ ಮೆಳ್ತಾ. 


ನಸ್ರಾನಿ ಸಬ್ದಾಚಿ ಮಾಹತ್‌ ಪಾ. ವೆಂ. ಆಚಾರ್ಯ ಹಾಚೆಂ ಪುಸ್ತಕ್‌ "ಪದಾರ್ಥ 
ಚಿಂತಾಮಣಿ ಹಾಂತುಂ ಮೆಳ್ತಾ (ಪಾನ್‌ 83). 

ಗಾಂಯ್ದೊಳಾ ಕುಟ್ಮಾಚಿ ಕಾಣಿ 


"ಜೊ ಕೋಣ್‌ ಕಾಮ್‌ ಕರಿನಾ ತೊ ಉಪಾಶಿಂ ರಾವೊಂ' — ಪವಿತ್ರ್‌ ವಾಂಜೆಲ್‌ 


"ತುಜೆಂ ಕಾಮ್‌ ತುಂ ಕರ್‌. (ತೆಂ ಪಳೆವ್ನ್‌) ಪ್ರತಿಪಳ್‌ ದಿಂವ್ಚೆಂ ಕಾಮ್‌ ಮ್ಹ ಜೆಂ 
ಭಗವತ್‌ ಗೀತಾ 


"ದೇವ್‌ ತುಜೆಂ ಕಾಮ್‌ ಪಳೆಂಯ್ತಾ ಆನಿ ತೆಂ ಬರೆಂ ಯಾ ಖೊಟೆಂ ಮ್ಹಳ್ಳ್ಯಾ ಚೆರ್‌ ತುಜೆಂ 
ಯೋಗ್ಕ್‌ ಪಣ್‌ ನಿರ್ದಾರ್‌ ಕಲ್ತಾ' ಕುರಾನ್‌ 


ಕಾಲ್ಚ್ಯಾ ದಿಸಾಪರ್ಕಾಂತ್‌ ಧರ್ಲಿ ಪಂದಾ ತೆಂ ಕುಟಮ್‌ ಸುಖಾನ್‌ ಜಿಯೆವ್ನ್‌ ಆಸ್‌ಲ್ಲೆಂ. ದೆವಾನ್‌ 
ತಾಂಕಾಂ ದಿಲ್ಲೆಂ ಕಾಮ್‌, ಕಾಮ್‌ ನ್ಹಯ್‌ ತರ್‌ ಕರ್ಮ್‌ ವಾ ಕಾಯ್ದೊ ಮ್ಹಣ್ಕೆತ್‌. ತೆಂ ಸರ್ವ್‌ ಹೆಂ 
ಕುಟಮ್‌ ಪಾಳ್ನ್‌ ಆಸ್‌ಲ್ಲೆಂ. ಆವ್ದಿತ್‌ ಉದೆಲೆಂ ಅನ್ವಾರ್‌. ಅನ್ವಾರಾಚಿ ದಾವ್‌ ಮಾರ್‌ಲ್ಲಿಚ್‌ 
ದೊಗಾಂ ಭುರ್ಲ್ಯಾಂಸಂಗಿಂ ಸಗ್ಳೆಂ ಕುಟಮ್‌ ಧಾಂವಾಂಧಾಂವಿಂ ಹ್ಯಾ ಜಾಗ್ಮಾರ್‌ ಯೇವ್ನ್‌ 
ಥಾಂಬ್‌ಲ್ಲೆಂ. ಜಿಯೆಂವ್ಕ್‌ ಆಸ್ಚಿ ಸರ್ವ್‌ ತಯಾರಾಯ್‌ ಆನಿ ಜಾಯ್ಜೆ ಆಸ್‌ಲ್ಲಿ. 


“ಧಾಂವೊನ್‌, ಧಾಂವೊನ್‌ ತುಮಿ ಥಕ್ಷ್ಯಾತ್‌ ಭುರ್ಲ್ಯಾಂನೊ'' ಸಾಂಗಾಲಾಗ್ಲೊ ಬಾಪುಯ್‌. 
“ತೊ “ಘಾಟ್‌' ಚಿಂತಾನಾ ಆತಾಂಯಿ ವೊರೊಡ್‌ ಯೆತಾ'' ಆವಯ್‌ ಸಾಂಗಾಲಾಗ್ಲಿ. 
“ಭುರ್ಗ್ಯಾಂಕ್‌ ಚಿಂತುನ್‌ ಸಗ್ಳಿಂಚ್‌ ಕಂಗಾಲ್‌ ಜಾಲ್ಲಿಂ ಹಾಂವ್‌.” 


“ತುಮ್ಚೆ ಜತ್ನೆನ್‌ ಆಮಿ ಶಾಬಿತ್‌ ಉರ್ದ್ಯಾಂವ್‌'' ಸಾಂಗಾಲಾಗ್ಲಿಂ ಭುರ್ಲಿಂ ಎಕಾಚ್‌ 
ತಾಳ್ಕಾನ್‌. 


“ತಿತ್ಲೊ ಘಾಟ್‌ ಆಯ್ಲೊ ತರ್‌ಯಿ ಕಸೊ? ವರ್ಸಾಂಚಿಂ ವರ್ಸಾಂ ಆಮಿ ಥಂಯ್ಸರ್‌ಚ್‌ 
ಜಿಯೆಲ್ಮಾಂವ್‌, ಆಮ್ಚೆಂ ಖಾಣ್‌ ಖಾವ್ನ್‌, ತೆಂ ಜಿರವ್ನ್‌ ಇಟಾಳ್‌ ಸಾರೆಂ ಮಾತಿಯೆಕ್‌ 
ಜಮಯ್ತೆಲ್ಯಾಂವ್‌. ಪುಣ್‌ ವಿಚಿತ್ರ್‌ ಅನ್ವಾರ್‌ ಆಮ್ಚೆರ್‌ ಉಬೆಂ ಜಾಲೆಂ-- 


“ಉಬೆಂ ಜಾಲ್ಲೆಂ ನ್ಹಯ್‌, ಮನ್ಶಾನ್‌ ಉಬೆಂ ಕೆಲ್ಲೆಂ'' ಮ್ಹಣಾಲೊ ಬಾಪುಯ್‌. “ಮನ್ಶಾಕ್‌ 
ಆಪ್ಲೆಂ ಸುಖಾನ್‌ ಜಿಯೆಜೆ ಆನಿ ಹ್ಯಾ ಸಂಸಾರಾಂತ್‌ ಆಪ್ಲೆಂ ಮಾತ್ರ್‌ ಜಿಯೆಲ್ಕಾರ್‌ ಪುರೊ 
ಮ್ಹಳ್ಳ್ಯಾ ಆಬ್ಲೆಶಿ ಕರ್ತುವಾಂಚೊ ಫಳ್‌ ತೊ. ತಾಣೆ ಜಿಯೆಂವ್ಕ್‌ ಚಿಂತ್ಲ್ಯಾ ಘರಾ ಭೊಂವ್ತಿಂ 
ಖಂಚೆಚ್‌ ರಚ್ನೆನ್‌ ಜಿಯೆಂವ್ಕ್‌ ನಜೊ ಮ್ಹಳ್ಳ್ಯಾ ಆಬ್ಲೆಸಾನ್‌, ಘರಾ ಭಿತರ್‌ ಮುಯೊ, 
ದೊಂಬ್ಲೆ, ಕಾನ್ಪಾಯೊ, ಸಾಳಿಯೊ, ವಾಳಯ್‌, ಪಾಲ್‌, ಹುರ್ಲಾಂ ಹಿಂ ಸರ್ವಾಂ ಆಸನಾಯೆ 
ಮ್ಹಳ್ಳೆ ಖಾತಿರ್‌ ಘರಾಚ್ಕಾ ಪಂಚಾಂಗಾಕ್‌ ವೀಕ್‌ ವೊತ್ತಾತ್‌ ಆನಿ ಆಮಿ ಸುರಕ್ಕಿತ್‌ ಉರ್ತಾಂವ್‌ 
ಮ್ಹಳ್ಳೆ ಭೃಮಿದೆನ್‌ ನಾಂವ್‌ ನಾತ್‌ಲ್ಲ್ಯಾ ವೆವೆಗ್ಳ್ಯಾ ಪಿಡೆಂಕ್‌ ಆಪವ್ಣೆಂ ದಿತಾತ್‌. 

“ಪುಣ್‌ ಆಮ್ಚೆ ಪಿಳ್ಗೆಥಾವ್ನ್‌ ತಾಂಕಾಂ ಕಿತೆಂ ತರ್‌ಯಿ ಅನ್ವಾರ್‌ ಯೇತ್‌ ಮ್ಹಳ್ಳಿ 
ಭಿರಾಂತ್‌?” 


“ಆಮ್ಚೆವರ್ವಿಂ ತಾಂಕಾಂ ಜಾಯ್ತೆಂ ಬರೆಪಣ್‌ ಲಾಬ್ತಾ. ತಾಂಣಿ ನಾಕಾ ಮ್ಹಣ್‌ 
ಉಡಯಿಲ್ಲೆಂ, ಮಾತಿಯೆಂತ್ಲೆಂ ಮ್ಹೆಳೆಂ ಕಸ್ತಾಳ್‌ ಆಮಿ ಖಾವ್ನ್‌ ಜಿರವ್ನ್‌ ಮಾತಿ ಇಟಾಳ್‌ 
ಕರ್ತಾಂವ್‌. ತೆ ಮಾತಿಯೆಂತ್‌ ಕಿರ್ದಲ್ಲೆಂ, ರುಡ್‌-ರೂಕ್‌, ತಾಂಚಿಂ ಪಾನಾಂ, ಫುಲಾಂ 
ಫಳಾಂಚಿಂ ಬಿಂಯಾಂ, ಸಾಲಿ ಹೆಂ ಸರ್ವ್‌ ಮನ್ಶಾಕುಳ್‌ ಖಾತಾ. ತಾಂಣಿ ಪೊಸ್‌ಲ್ಲ್ಯೊ 
ಮೊನ್ಹಾತಿ ಖಾತಾತ್‌ ಆನಿ... 


“ತ್ಮಾ ದೆಕುನ್‌ ಆಮ್ಕಾಂ ವೀಕ್‌ ದಿತಾತ್‌?” 
“ಹೆಂ... ಮನಿಸ್‌ ಮ್ಹಳ್ಳಾರ್‌ ಕಿತೆಂ ಬಾಬಾ?” 


“ಮನಿಸ್‌ ಮ್ಹಳ್ಳಾರ್‌ ಸ ಫೀಟ್‌ ಪರ್ಯಾಂತ್‌ ವಾಡ್ಜಿ, ದೊದೋನ್‌ ಹಾತ್‌ ಪಾಂಯ್‌ ಆನಿ 
ಗೊಮ್ಬೆರ್‌ ತಕ್ಲಿ ಆಸ್ಚಿ, ಆಪುಣ್‌ಚ್‌ ಬುದ್ವಂತ್‌ ಮ್ಹಣ್‌ ಚಿಂತ್ಚಿ, ಶೆಂಬೊರ್‌ ವರ್ಸಾಂ ಪರ್ಕಾಂತ್‌ 
ವಾಂಚ್ಚಿ ಅಕ್ಕಲ್‌ ನಾತ್‌ಲ್ಲಿ ಜೀವಿ. ಆತಾ'ತಾಂ ತಾಂಚೆಂ ಆವ್ಕ್‌ ಅರ್ಟ್ವಾಕ್‌ ಲ್ಲೆಂ...” 


“ಆತಾಂ ಆಮಿ ಥೊಡೊ ವಿಶೆವ್‌ ಫೆವ್ಕಾಂ.'' 


ಪುಣ್‌ ವಿಶೆವ್‌ ತಾಂಕಾಂ ಫಾವೊ ಜಾಲೊನಾ. “ಬಚಾವ್‌ ಕರಾ, ಕುಮೊಕ್‌ ಕರಾ” 
ಲಾಗ್ಸಾರ್‌ಥಾವ್ನ್‌ ಬೊಬಾಟ್‌ ಆಯ್ಕಾಲಿ. ಮಾಣ್ಕೊ ಬೊಬಾಟ್ತಾಲೊ. ತಾಚೆಂ ಆಂಗ್‌ 
ಸುಜ್‌ಲ್ಲೆಂ. ಪಾಟ್ಲೊ ಪಾಂಯ್‌ ಅರ್ದೊ ಕರ್ಗಾಲ್ಲೊ. 


“ಉಪ್ಕಾರ್‌ ತುಮ್ಚೊ'' ರಡಲಾಗ್ಲೊ ಮಾಣ್ಕೊ ವ್ಹಡಾಂಲಾಗಿಂ. “ಪಿಯೆಂವ್ಕ್‌ ಏಕ್‌ಚ್‌ 
ಏಕ್‌ ಥೆಂಬೊ ಉದಕ್‌ ಹಾಡ್ನ್‌ ದಿಯಾ. ಥೆಂಬೊ ನಿತಳ್‌ ಉದ್ಕಾನ್‌ ಪಾಂಯಾಂಚೊ 
ಹುಲೊಪ್‌ ಥಾಂಬ್ರೊ. ಅಯ್ಕೊ...'' ಭುರ್ಲ್ಯಾಂಕ್‌ ಚತ್ರಾಯ್‌ ಸಾಂಗೊನ್‌ ಆವಯ್‌- 
ಬಾಪುಯ್‌ ವಿವಿಂಗಡ್‌ ಕುಶಿನ್‌ ಧಾಂವ್ಲಿಂ. ಮಾಣ್ಕೊ ಜಿವಾಚೆ ಆಕ್ಲಾಸ್‌ ದಾಂಬುನ್‌ ಧರ್ನ್‌ 
ಉದ್ಕಾಕ್‌ ರಾಕೊನ್‌ ರಾವ್ಲೊ. 


ಧಾಂವೊನ್‌ ಯೆಂವ್ಚ್ಯಾ ದೊಗಾಂಯ್ಕಿ ಪಳೆವ್ನ್‌ ಮಾಣ್ಕ್ಯಾಕ್‌ ಥೊಡೊ ಜೀವ್‌ ಭರ್ಲೊ. 
ದೊಗಾಂಯ್ಚಾ ತೊಂಡಾಂತ್‌ ಉದ್ಕಾ ಥೆಂಬೊ ನಾತ್‌ಲ್ಲೊ. “ನಿತಳ್‌ ಉದ್ಕಾ ಥೆಂಬ್ಕಾಕ್‌ 
ಆಮಿ ಜಾಯ್ತೆಂ ಸೊದ್ದೆಂ. ವಿಕಾಳ್‌ ಉದಕ್‌ ಹಾಡ್ನ್‌ ದೀವ್ನ್‌ ತುಜೆ ವಳ್ವಳೆ ಚಡಂವ್ಕ್‌ ಆಮಿ 
ಸಕನಾಂವ್‌.'' ಮಾಣ್ಕ್ಯಾನ್‌ ನಿತಳ್‌ ಉದ್ಕಾ ಥೆಂಬ್ಕಾಕ್‌ ಆಶೆವ್ನ್‌ಚ್‌ ಪ್ರಾಣ್‌ ಸೊಡ್ಲೊ. 


“ದೆವಾನ್‌ ಸಂಸಾರ್‌ ರಚ್ತಾನಾ ಉದಕ್‌ ನಿತಳ್‌ಚ್‌ ರಚ್‌ಲ್ಲೆಂ ನ್ಹಯ್‌ಗಿ ಬಾಬಾ? 
ಉದಕ್‌, ವಾರೆಂ, ಮಾತಿ ಮ್ಹೆಳಂವ್ಕ್‌ ಮನ್ಶಾಕ್‌ ಅದಿಕಾರ್‌ ದಿಲಾಗಿ?'' ಸವಾಲ್‌ ಭುರ್ಗ್ಯಾಂಚೆಂ. 
“ದೆವಾನ್‌ ರಚ್‌ಲ್ಲೆಂ ಸರ್ವ್‌ ಬರೆಂಚ್‌. ನಿತಳ್‌ಚ್‌. ಆಪ್ಲಿ ಆಶಾ ಮುಟಿಂತ್‌ ಧರುಂಕ್‌ 

ಸಕನಾತ್‌ಲ್ಲೊ ಮನಿಸ್‌ ಆಬ್ಲೆಶಿ ಜಾಲೊ. ಸರ್ಫ್‌ ಮ್ಹೆಳಯ್ಲೆಂ. ವಿಕಾಳ್‌ ಕೆಲೆಂ. ಸಂಸಾರಾಂತ್‌ 
ಆಪುಣ್‌ ಮಾತ್ರ್‌ ಆಸಾಂ ಮ್ಹಣ್‌, ಆಪ್ಲೆಂ ಮಾತ್ರ್‌ ಆಸ್ಲ್ಯಾರ್‌ ಪುರೊ ಮ್ಹಣ್‌ ಹಾತಾಕ್‌ 
ಮೆಳ್‌ಲ್ಲೆಂ ಸರ್ವ್‌ ಭೊಕಾಯ್ಲೆಂ. ಆತಾಂ ಚರಬ್‌ ಜಿರವ್ನ್‌ ಘೆಂವ್ಕ್‌ ತೆ ರಸ್ತ್ಯಾಂನಿ ಧಾಂವ್ತಾತ್‌ 
ಖಂಯ್‌!” 


“ಪುಣ್‌ ಹೆಂ ವೀಕ್‌, ಮ್ಹೆಳಪ್‌ ತಾಂಕಾಂ ಗ್ರಾಸಿನಾಂಗಿ?'' 


“ತಾಂಕಾಂಯಿ ವೇಳ್‌ ಯೆತಲೊ. ಕಿತೆಂಚ್‌ ನಾತ್‌ಲ್ಲ್ಯಾ ರಿತ್ಕಾ ಸಂಸಾರಾಂತ್‌, ವೊತಾಕ್‌ 
ಕರ್ಫೊನ್‌ ಚಿಂವಡ್‌ ಜಾಲ್ಲಿ ಮಾತಿ ಖಿರವ್ನ್‌ ಪಿಯೆವ್ನ್‌ ಜಿಯೆಂವ್ಕ್‌ ಚಡ್‌ ತೇಂಪ್‌ ಲಾಗ್ಹೊ 
ನಾ. ತೆದ್ನಾ ಮಾಣ್ಕ್ಯಾಪರಿಂ ವಳ್ಳೊಳೊನ್‌, ಮೊರೊಂಕ್‌ ಆಶೆವ್ನ್‌.......'' 


* ೫% ೫% 


ಷು. 0... ಮಾತ್ಕಾರ್‌ ಘಡ್ಗಡೊ ಫುಟ್ತಾ ತಶೆಂ ಆವಾಜ್‌. “ಕಶೆಂಯಿ ಹಾಂಗಾ 
ಪುಣ್‌ಯಿ ಮೆಳ್ಳೆ, ಖೊಂಡ್ಕಾರೆ'' ತಾಂಕಾಂ ಧರ್ನ್‌ ನಾರ್ಲಾಚೆ ಕಟ್ಟೆಂತ್‌ ಘಾಲೆಂ. ತಾಂಚೆರ್‌ 
ಪೂಡ್‌ ಮಾತಿ ಶಿಂಪ್ಡಾಯ್ಲಿ. “ಯಾರೆ, ವ್ಹಾಳಾಂತ್‌ ಬರಿಶಿ ಮಾಸ್ಫಿ ಧರ್ಕಾಂ.'' 


*%% 


ಸಗ್ಳ್ಯಾ ಕುಟ್ಮಾಕ್‌ ಧಕೊಚ್‌ ಧಕೊ. ನಿಮಾಣೆಂ ತರ್‌ಯಿ ಚೊವ್ಗಾಂಯಿ ಸಾಂಗಾತಾಚ್‌ 
ಆಸ್‌ಲ್ಲಿಂ. "ಮಾಸ್ಫಿ ಧರ್ಮಾ ಭುರ್ಗ್ಯಾಂಕ್‌ "ಆಮಿ' ಕಿತ್ಕಾಕ್‌ ಜಾಯ್‌? ಉದ್ಕಾಂತ್‌ ಕಾಂಯ್‌ 
ತರ್‌ಯಿ ಮಾಸ್ಫ್ರೊ ಉರ್ದ್ಯಾತ್‌ ತರ್‌ ಆಮ್ಕಾಂ ದಾಕವ್ನ್‌ ಧರ್ನ್‌ ಭೊಕಾಂವ್ಚೆಂ ಸಾದನ್‌. 
ಮನಿಸ್‌ ಮ್ಹಳ್ಳಿ ತಿ ಮಾರೆಕಾರ್‌ ಜೀವಿ ಧರ್ಲಿಂತ್ಲೆಂ ಮಾತ್ರ್‌ನ್ಹಯ್‌, ಉದ್ಕಾಂತ್‌ ಆಸ್‌ಲ್ಲೆಂ 
ಸರ್ವ್‌ ಖಾತಾ, ಭೊಕಾಯ್ತಾ. ಖಾವ್ನ್‌ ಖಾವ್ನ್‌ ವ್ಹಾಳ್‌, ನ್ಹಂಯ್‌, ದರ್ಕೊ ಸಯ್ತ್‌ ರಿತೊ 
ಕೆಲಾ. ಭುಕೆಕ್‌-ರುಚಿಕ್‌ ಧರ್ನ್‌ ಖೆಲಾಂ ಮಾತ್ರ್‌ನ್ಹಯ್‌, ಉದಕ್‌ ಸಗ್ಳೆಂ ಮ್ಹೆಳವ್ನ್‌ ವಿಕಾಳ್‌ 
ಕೆಲಾಂ. ಪಿಲಾಂ, ತಾಂತ್ಕಾಂ ನಾಸ್‌ ಕೆಲ್ಮಾಂತ್‌. ಕಾಂಯ್‌ ಥೊಡ್ಕೊ ಆವ್ಕಾನ್‌ ವಾಂಚೊನ್‌ 
ಉರ್ಲೊ ತರ್‌, ತಾಂಕಾಂ ಪಿಲಾಂ ದವರಾ ವೆಳಾರ್‌ ಧರ್ನ್‌ ಖಾವ್ನ್‌ ಧೆಂಕ್‌ ಕಾಡ್ತಾತ್‌. 
ತಾಂಚ್ಯಾ ಮುಕ್ಲೆ ಪಿಳ್ಗೆಕ್‌ ಕಾಂಯ್‌ ಪುಣ್‌ಯಿ ಉರಯ್ದೆ; ಮಾಸ್ಫಿ ಮ್ಹಳ್ಕಾರ್‌ ಕಿತೆಂ, ರಾನ್ವಾಟ್‌ 
ಮೊನ್ಹಾತ್‌ ಮ್ಹಳ್ಳಾರ್‌ ಕಿತೆಂ, ರಾನ್‌ ಮ್ಹಳ್ಳಾರ್‌ ಕಿತೆಂ ಮ್ಹಳ್ಳೆಂ ದೊಳ್ಳಾಂನಿ ಪಳೆಂವ್ಕ್‌ 
ಪುಣ್‌ಯಿ ಸಾಂಬಾಳುಂಕ್‌ ಸಕನಾತ್‌ಲ್ಲೊ ಆಬ್ಲೆಶಿ...' 





“ಅಯ್ಕೋ ಹುಲೊಪ್‌ ಸೊಸುಂಕ್‌ ಜಾಯ್ನಾ. ವೊತ್‌” ಆವಯ್‌ ಯೇವ್ನ್‌ ಪಿಲಾಚ್ಕಾ 
ಆಂಗಾರ್‌ ನಿದ್ದಿ, ಮೊರ್ಜೆಂ ತರ್‌ ಪಯ್ಲೆಂ ಆಪ್ಲೆಂಚ್‌ ಮ್ಹಳ್ಳೆಪರಿಂ. 

“ಅಸಲಿ ಧಗ್‌ ಮನಿಸ್‌ ಸೊಸ್ತಾ ತರ್‌ಯಿ ಕಶಿ”? 

6೪ ವಿ 


ಸೊಸ್ತಾ, ಸೊಸ್ತಲೊ, ಥೊಡೊ ತೇಂಪ್‌ ಮಾತ್ರ್‌... ಪೃಥ್ವೆಂತ್ಲಿ ಊಬ್‌ ಥಂಡ್‌ ದವರ್ಹ್ವಾಕ್‌, 

ಮ್ಹೆಳ್‌ಲ್ಲೆಂವಾರೆಂ ನಿತಳ್‌ ಕರ್ಚ್ಯಾಕ್‌ ದೆವಾನ್‌ ರುಕಾ-ರುಡಾಚೆಂ, ವಾಲಿ-ತಣಾಚೆಂ ರಾನ್‌ ರಚ್ಲೆಂ. 
ತ್ಕಾ ಎದೆಶ್ಕಾ ಪಾಚ್ವ್ಯಾ ಪಾನಾ ಭಿತರ್‌ ಆದುನಿಕ್‌ ಯಂತ್ರಾಂ ತಸಲಿ ವೆವಸ್ತಾ ದವದ್ಲಿ. ಪ್ರಕೃತೆಕ್‌ 
ನಿತಳ್‌ ವಾರೆಂ, ಥಂಡ್‌ ಹವೊ, ಪಾನಾಂ, ಫುಲಾಂ, ಫಳಾಂಚಿ ಸೊಬಾಯ್‌ ಭಛಭರ್ಲಿ. 


“ಅಶೆಂ ಆಸ್ತಾಂ, ಆಯ್ಲಿ ಬದ್ಲಾವಣ್‌. ವೀಜ್‌ ಮ್ಹಳ್ಳಿ ಸಕತ್‌ ತಾಣೆಚ್‌ ಕರ್ನ್‌ ಘೆತ್ಲಿ, 
ಉದ್ಕಾ ರಾಶಿನ್‌. ರಾನಾಂ ಗಿಳ್ಳಿಂ, ಜಳಾರಿಂಚಿ ಸಂತತ್‌ ವಾಡಿ. ಮನ್ಶಾ ಜಾತಿಕ್‌ ವೆವೆಗ್ಳ್ಯೊ 
ಪಿಡಾ ಆಪ್ಲೆಂ ಇನಾಮ್‌ ಜಾವ್ನ್‌... ಉರ್‌ಲ್ಲೆಂ ಬೋವ್‌ ಥೊಡೆಂ ರಾನ್‌ ಸಂಪ್ರಚ್‌, 
ಮನ್ಶಾನ್‌ ಜಿಯೆಂವ್ಚೆಂ ಆಪ್ಲಾಕ್‌ಚ್‌ ಜಳವ್ನ್‌ ಘೆವ್ನ್‌, ಆಂಗಾರ್‌ ಉಜೊ ಘೆವ್ನ್‌...” 


“ಅಮ್ಕಾಂ ಕಾಣಿಯೊ ಸಾಂಗ್ತಾನಾ, "ಆಮಿ ರಯ್ತಾಚೊ ಈಶ್ಟ್‌' ಮ್ಹಣ್‌ ಶಿಕಯ್ತಾತ್‌ 


“ಶಿಕಯ್ತಾತ್‌ ಇಸ್ಕೊಲ್‌ ಮ್ಹಳ್ಳ್ಯಾ ಬುರುಜಾ ಭಿತರ್‌. ಭಾಯ್ರ್‌ ಯೇವ್ನ್‌ ಪ್ರಕೃತೆಂತ್ಲಿಂ 
ವಿಚಿತ್ರಂ ದಾಕಂವ್ಕ್‌ ತಾಂಚೆ ಹಾತ್‌-ಪಾಂಯ್‌ ಮ್ಹೆಳ್ತಾತ್‌. ಘರಾ ವಿಚಾರ್ಲೆಂ ತರ್‌ "ಶ್ಶೀ, 
ಶ್ಶೀ ತಿ ಭುಂಯ್ಚಿ ಕೀಡ್‌' ಮ್ಹಣ್ತಾತ್‌. ಪ್ರಕೃತೆಚೊ ಮೋಗ್‌ ನಾತ್‌ಲ್ಲಿ ಸಂತತ್‌ ಬಾಳ್ವತ್‌ 
ತರ್‌ಯಿ ಕಿತ್ಲೊ ತೇಂಪ್‌?'' 


೫ ಜೇ ೫ 


“ವ್ಹಾಳ್‌ ಆಯ್ದೊರೆ, ಗರಿ ಕಾಡ್‌ರೆ, ಕಟ್ಟೆಂತ್ಲಿ ಮಾತಿ ಉಸ್ತಿರೆ.'' 


“ಹೂಂ, ಉದಕ್‌ ಘಾಣ್ತಾ, ಛೆ, ಛೆ ಮಾಸ್ಕೊ ಮೆಲ್ಕಾತ್‌.'' ಸರ್ವ್‌ ಮಾಸ್ಕ್ಯೊ ಮೊರೊನ್‌ 
ಪೊಟ್‌ ಫ್ರಗೊನ್‌ ಉಪೆತಾಲ್ಕೊ. ವ್ಹಾಳಾಕ್‌ ಕಾರ್ಕಾನ್ಯಾಚೆಂ ಮ್ಹೆಳೆಂ ಉದಕ್‌ ಭರ್ಸಾಲ್ಲೆಂ. 
ಶ್ಹೆರಾಚ್ಕಾ ಲೊಕಾಚೆ ಗರ್ಜೆಕ್‌ ಜಮಯಿಲ್ಲ್ಯಾ ಉದ್ಕಾಕ್‌ ಹೊ ವ್ಹಾಳ್‌ ಲಾಗಿಂಚ್‌ ಆಸ್‌ಲ್ಲೊ. 


ಭುರ್ಗ್ಯಾಂನಿ ಗರಿ, ಹಾತಾಂತ್ಲಿ ಕಟ್ಟಿ ಬಿಜಾವ್ನ್‌ ಉಡಯ್ಲಿ. “ಪಾವ್ಸ್‌ ಆಯ್ದೊರೆ, 
ಧಾಂವ್ಕಾಂರೆ, ರುಕಾಮುಳಾಂತ್‌ ರಾವ್ಕಾಂರೆ.” ತಾಂಣಿ ರುಕಾಕ್‌ ಪಳಯ್ಲೆಂ. ಖಂಚ್ಕಾಯ್‌ 
ರುಕಾರ್‌ ಖೊಲೆ ನಾತ್‌ಲ್ಲೆ. ಪಾಟ್ಲ್ಯಾ ದಿಸಾಂನಿ ಪಡ್‌ಲ್ಲ್ಯಾ ಆಸಿಡ್‌ ಪಾವ್ಸಾಕ್‌ ಸರ್ವ್‌ 
ರುಕಾಂಚೆ ಖೊಲೆ ಕರ್ಬೊನ್‌ ಗೆಲ್ಲೆ. ಪರತ್‌ ಆಸಿಡ್‌ ಪಾವ್ಸ್‌ ಪಡೊಂಕ್‌ ಸುರು ಜಾಲೊ. 
ಕಟ್ಟೆಂತ್ಲ್ಯಾ ಚೊವ್ಲಾಂಯ್ಕಿ ಆಂಗಾರ್‌ ರುವಾಂ ಉದೆಲಿಂ. 


ವಳ್ವಳ್ಳಾಂ ಮದೆಂ ತಾಂಣಿ ದೆವಾಕ್‌ ಬೊಬ್‌ ಮಾರ್ಲಿ. 


“ಆಮಿ ವಳ್ವಳೊನ್‌ ಮೊರ್ಚೆಪರಿಂ, ತುಜ್ಮಾಚ್‌ ಸಾರ್ಕ್ಯಾಚ್ಕಾ ಮನ್ಶಾಂಕ್‌ ವಳ್ವಳ್ಳಾಂಚೆಂ 
ಮರಣ್‌ ದೀನಾಕಾ ದೆವಾ. ಫಕತ್‌ ಥೊಡ್ಕಾ ಘಡಿಯಾಂ ಪರ್ಯಾಂತ್‌ ಸಂಸಾರಾಂತ್ಲೆಂ ಸರ್ವ್‌ 
ವಾರೆಂ ಆಡಾವ್ನ್‌ ದವರ್‌. ಪರತ್‌ ತುಕಾ ಜಾಯ್‌ ಮ್ಹಣ್‌ ದಿಸ್ತಾ ತರ್‌, ಸಂಸಾರಾಂತ್ಲ್ಲೊ 
ಸರ್ವ್‌ ಜೀವಿ ಮನ್ಶಾ ಜಿವಾ ತಿತ್ಲೊಚ್‌ ಮೊಲಾದಿಕ್‌ ಮ್ಹಣ್‌ ಒಳ್ಕೊಂಚ್ಕಾ ನವ್ಕಾ 


ಟು 


ಜನಾಂಗಾಕ್‌ ಸಂಸಾರಾಕ್‌ ಧಾಡ್‌.'' ಈ 

ಖರಿ ಖುರ್ಸಾಚಿ ವಾಟ್‌ 


ದಿಸ್ಪಡ್ತ್ಯಾ ಗ್ರಾಸಾಚಿಂ ಸೊದ್ನಾಂ ಸಂಪವ್ನ್‌ ಪಾಟಿಂ ವಸ್ತೆಕ್‌ ಆಯ್ದೆಲಿಂ ಸುಕ್ಲಿಂ, ಸಾವ್ಹಾಂ, 
ದೆವಾಚೊ ಉಡಾಸ್‌ ಕಾಡ್ನ್‌ ವಿಶೆವ್‌ ಘೆಂವ್ಕ್‌ ಲಾಗ್ಲಿಂ. ರಾತಿಚೆ ಭೊಂವ್ಲೆಕ್‌ ವೆಚಿಂ ಸಾವ್ಹಾಂ 
ಭೊಂವ್ಲೆಚಿ ತಯಾರಾಯ್‌ ಕರ್ನ್‌ ಆಸ್‌ಲ್ಲಿಂ. 

ಗಾಂವಾ ಭಾಯ್ಲೆ ದೊಂಗ್ರಿಯೆ ಮುಳಾಂತ್‌ ಎಕ್ಸುರಿ ಜಿಯೆವ್ನ್‌ ಆಸ್ತೆಲಿ ಅನ್ನಮ್ಮ 
ಗುಡ್ಸುಲಾ ಭಿತರ್‌ ವಾಸ್ಕಾಚೆ ಪೊಕೊಳ್‌ ಸುವಾತೆರ್‌ ಲಿಪಯ್ಲೆಲೆಂ ಕೊಂತ್‌ ಹಾತಿಂ ಘೆವ್ನ್‌ 
ತೆರ್ಸಾಚಿ ತಯಾರಾಯ್‌ ಕರುಂಕ್‌ ಲಾಗ್ಲಿ. 


"ನಮಾನ್‌ ಮರಿಯೆ... ಸಂತಾ ಮರಿಯೆ...” ಆಜ್‌ ಕಿತ್ಕಾಕ್‌ ಆಪ್ಣಾಕ್‌ ತೆರ್ಸಾಂತ್‌ ಮತ್‌ 
ಖಂಚಂವ್ಕ್‌ ಕಶ್ಟ್‌ ಭೊಗ್ತಾತ್‌ ತೆಂ ತಿಕಾ ಕಳಿತ್‌ ಜಾಲೆಂ. ಅರ್ಹಾಾಕುರ್ಕಾ ಮನಾನ್‌ ತೇರ್ಸ್‌ 
ಅರ್ಚಾರ್‌ಚ್‌ ರಾವೊವ್ನ್‌ ಕೊಂತಾ ಮದ್ದ್ಯಾ ಖುರ್ಸಾಚೊ ಉಮೊ ಘೆತ್ಲೊ ತಿಣೆ. 

ಪಯ್ಕಿಲ್ಮಾನ್‌ ಇಗದ್ದಿಚೆ ಘಾಂಟಿಚೊ ನಾದ್‌ ಆಯ್ಕಾತಾ ತಶೆಂ ಭೊಗ್ಗೆಂ ಅನ್ನಮ್ಮಾಕ್‌, 
ದುಸ್ರೆ ಘಡಿಯೆ ತಿ ಆಪ್ಣಾಚಿ ಭೃಮಿದ್‌, ತೆಂ ತಿಕಾ ಕಳಿತ್‌ ಜಾಲೆಂ. 

ಕಿತ್ಲೊ ಕಾಳ್‌ ಜಾಲೊ ಆಪ್ಣಾಚ್ಯಾ ಕಾನಾ ಪಾಳ್ವ್ಯಾಂಕ್‌ ಘಾಂಟಿಚೊ ನಾದ್‌ ಆಪ್ಟಾನಾಸ್ತಾಂ? 

ಕಿತ್ಲಿಂ ವರ್ಸಾಂ ಪಾಶಾರ್‌ ಜಾಲಿಂ ದೆವಾಳಾಚೆಂ ದಾರ್‌ ಪಳಯ್ದ್ನಾಸ್ತಾಂ? 


ತಿಣೆ ಹಾತಾಚಿಂ ಬೊಟಾಂ ಮೆಜ್ಜಿಂ. ಪಾಂಚ್‌, ಧಾ, ಪಂದ್ರಾ... ಲಾಂಬ್‌ ಪಂದ್ರಾ 
ವರ್ಸಾಂ... ಪವಿತ್ರ್‌ ಮಿಸಾಚೆಂ ಬಲಿದಾನ್‌, ಕುಮ್ಗಾರಾ ಆದ್ಲೊ ಜಿಂಜ್ವಾರ್‌, ಪ್ರಾಚಿತ್‌ 
ಕಾಳಾರ್‌ ಖುರ್ಸಾಥಾವ್ನ್‌ ಕೂಡ್‌ ದೆವಂವ್ಚಿ ಸೆರೆಮನಿ - ಆಪ್ಲೆಂ ಹೊಗ್ಗಾವ್ನ್‌ ಫೆತ್ಹೆಲ್ಮಾಂಚೆಂ 
"ಮೊಲ್‌' ತಿಕಾ ಕಳಿತ್‌ ಜಾಲೆಂ. “ಕಶಿಂ ಉಬಿ ರಾವೊಂ ರಚ್ನಾರಾ ಮುಕಾರ್‌?' ತಿಣೆ 
ಆಪ್ಣಾಕ್‌ಚ್‌ ಸವಾಲ್‌ ಕೆಲೆಂ. ದುಸ್ರೆ ಘಡಿಯೆ ಸವಾಲಾಚಿ ಜಾಪ್‌ ತಿಕಾ ರುಳ್ಕಾಲಿ. "ಹೆ 
ಕರ್ನೆಚೊ ಫಳ್‌ ಎಕ್ಲ್ಯಾಚ್ಕಾ ಮಾತ್ಕಾರ್‌ ಭೆಜ್ತಲೊಚ್‌.' 


ಹಳ್ತಾನ್‌ ತಿಚೆ ಮತಿನ್‌ ಭುರ್ಲ್ಯಾಪಣಾಚಿ ವಾಟ್‌ ಧರ್ಲಿ. 
1784 ಇಸ್ವಿ ತಿ. 


ಇಂತ್ರುಚಾಚೊ ಆಯ್ತಾರ್‌ ಪಾಶಾರ್‌ ಜಾವ್ನ್‌ ಪ್ರಾಚಿತ್‌ ಕಾಳ್‌ ಯೆಂವ್ಚಾರ್‌ ಜಾಲ್ಲೊ. 
ಭುಂಯ್ದೆರ್‌ ಚಾಂದ್ನ್ಯಾಚೊ ಉಜ್ವಾಡ್‌ ಪಡೊನ್‌ ಯೆತಾಲೊ. 


ಕೊಲ್ವಾಚ್ಮಾ ಘರಾಂತ್ಲೆ ಚೊವ್ಕೆಂತ್‌ ಸಾಂಜೆಚೊ ತೇರ್ಸ್‌ ಚಲೊನ್‌ ಆಸ್‌ಲ್ಲೊ. 
ಕೊಡ್ಕ್ಯಾಂತ್‌ ಬಾಂದ್ದೆಲ್ಶಾ ಶಿಕಾರೆಚ್ಛಾ ಪೆಟ್ಕಾಂನಿ ಕ್ರೂರ್‌ ಮೊನ್ಹಾತಿಂಕ್‌ ಪಳೆವ್ನ್‌ ಘೊಂಕ್ಚೆಪರಿಂ 

ಆವಾಜ್‌ ಕೆಲೊ. ತೆರ್ಸಾಚೊ ಕಣ್‌ ಶಿಕವ್ನ್‌ ಆಸ್ತಲೊ ಘರ್ಟೊ ಯೆಜ್ಮಾನ್‌, ಸುಂರ್ಗೆ ತೆಲಾಚಿ 
ಪಿತುಳೆಚಿ, ಉಮ್ಕಳಾಂವ್ಚಿ ಪಣ್ತಿ ಘೆವ್ನ್‌ ಮೆಟಾಂ ದೆಂವಲಾಗ್ಲೊ. ತಿತ್ಲ್ಯಾರ್‌ ತಳ್ಮಟ್ಕಾರ್‌ 
ಪಡ್ಲೆಲ್ಕಾ ಮಾರಾಂನಿ ಶಿಕಾರೆ ಪೆಟ್ಕಾಂನಿ ಘೊಂಕ್ಚೆಂ ರಾವಯ್ಲೆಲೆಂ ತಾಕಾ ಕಳಿತ್‌ ಜಾಲೆಂ. 


ಮೇಟ್‌ ಆಂಗ್ಲಾಕ್‌ ದವರ್ತಾನಾಂಚ್‌ ಚಾಟಿಯೆಚೊ ಮಾರ್‌ ಪಣ್ರಿ ಧರ್ದೆಲ್ಮಾ ಹಾತಾಚೆ 
ಗಾಂಟಿಕ್‌ ಪಡ್ಲೊ. ಪಣ್ತಿ ತೆಲಾ ಸಮೇತ್‌ ಧರ್ಲಿರ್‌ ಗಳ್ಳಿ. 


“ಹೇಯ್‌'' ಸಾಂಗಾಲಾಗ್ಲೊ ಸೊಜೆರಾಂಚೊ ಮುಕೆಲಿ. “ಘರಾಂತ್‌ ಕಿತ್ಲಿಂ ಜಣಾಂ 
ಆಸಾತ್‌? 


“ತುಮಿ ಕೋಣ್‌ ಮ್ಹಳ್ಳೆಂ ಕಳಿತ್‌ ಜಾಲೆಂ ನಾ” ವಿಚಾರಿಲಾಗ್ಲೊ ಘರ್ಹೊ ಯೆಜ್ಮಾನಿ 
ಭಿರಾಂತೆಚ್ಕಾ ತಾಳ್ಕಾನ್‌. 


“ತೆಂ ಸರ್ವ್‌ ಉಪ್ರಾಂತ್‌ ಕಳಯ್ತಾಂವ್‌. ಹ್ಯಾ ಗಾಂವ್ಚಾ ಸರ್ವ್‌ ನಸ್ರಾನಿಂಕ್‌ ಕಯ್‌ 
ಕರುಂಕ್‌ ಬಾದಶಹಾಚಿ ಹುಕುಮ್‌ ಜಾಲ್ಕಾ.'” ತಾಣೆ ಪೆಂಕ್ಲಾಕ್‌ ಉಮ್ಮಳಾಯಿಲ್ಲಿ ತಲ್ವಾರ್‌ 
ಹಾತಾಂತ್‌ ಫೆತ್ತಿ. ಸೊಜೆರ್‌ ಘರಾ ಭಿತರ್‌ ರಿಗೆ. ಲ್ಹಾನ್‌ ಭುರ್ಗಿಂ, ವ್ಹಡಿಲಾಂ, ಪ್ರಾಯೆಸ್ತಾಂ 
ಅಶೆಂ ಕೊಣಾಕ್‌ಚ್‌ ಸೊಡಿನಾಸ್ತಾಂ ಹರ್‌ಎಕ್ಲ್ವಾಚೆ ಹಾತ್‌ ಪಾಟಿಂ ವೊಳಾವ್ನ್‌ ಬಾಂದ್ಲೆ. 
ಸರ್ವಾಂಕ್‌ ಆಂಗ್ಲಾಕ್‌ ದೆಂವಯ್ಲೆಂ. 


“ಚಲಾ'' ಸಾಂಗಾಲಾಗ್ಲೊ ಆನ್‌ಎಕ್ಲೊ ಸೊಜೆರ್‌ ಚಾಟಿ ಬಿಜಾವ್ನ್‌. ಅಶೆಂ ಕರಾವಳಿ 
ಕ್ರಿಸ್ತಾಂವಾಂಚೆ ಚರಿತ್ರೆಚೊ ಕರಾಳ್‌ ಅದ್ಕಾಯ್‌ ಉಗ್ತೊ ಜಾಲೊ. 30-40 ಹಜಾರ್‌ 
ಕ್ರಿಸ್ತಾಂವಾಂಕ್‌ ಕಯ್ದ್‌ ಕರ್ನ್‌ ಭೀಕರ ನ್ಕಾಯಕಟ್ಟೆ, ನೆತ್ತೆರ್‌ಕೆದು ವಾಟೆನ್‌ ಗಡ್‌ ಉತ್ರೊನ್‌ 
ಶ್ರೀರಂಗಪಟ್ಲಾಕ್‌ ಸಾಗ್ಕಿಲೆಂ. 


ಲಾಂಬ್‌ ಪಾಂಯ್‌ವಾಟೆಚ್ಕಾ ಪಯ್ಲಾ ವೆಳಾರ್‌ ಭುಕೆಚೆ, ತಾನೆಚೆ, ಕಾವ್ದೆಣೆಚೆ, ರಾನ್‌ 
ಮೊನ್ಹಾತಿಂಚೆ, ಪಾಂಯಾಂ ಪಂದ್ಲ್ಯಾ ಕಾಂಟ್ಕಾ ಫಾತ್ರಾಂಚೆ, ಜಿವ್ಹಾಳಿಂಚೆ, ವೊತಾಚೆ ಅಶೆಂ 
ಜಾಯ್ತೆ ಕಶ್ಟ್‌ ಸೊಸುಂಕ್‌ ಮೆಳ್ಳೆ. ಜಾಯ್ತೆ ಜೀವ್‌ ವಾಟೆರ್‌ ಸಾರೆಂ ಜಾಲೆ. ಅಶೆಂ 
ಕ್ರಿಸ್ತಾಂವಾಚೊ ತ್ಕಾ ವರ್ಸಾಚೊ ಪ್ರಾಚಿತ್‌ ಕಾಳಾಚೊ ವೇಳ್‌ ಖರ್ಕಾ ಪ್ರಾಚಿತಾನ್‌ ಖರ್ದಾಲೊ. 


ಶ್ರೀರಂಗಪಟ್ಲಾಂತ್‌ ಶ್ನೆರಾಚ್ಕಾ ಭಾಯ್ಲೆ ಕುಶಿಕ್‌ ತತ್ಕಾಲಿಕ್‌ ತಂಬು ಉಬಾರ್ನ್‌ ವಸ್ತೆಚಿ 
ತಯಾರಾಯ್‌ ಕರಯ್ಲಿ. ಹಾಂಗಾಸರ್‌ ಸಾರ್ಕೆಂ ಖಾಣ್‌, ನಿತಳ್‌ ಉದಕ್‌ ನಾಸ್ತಾಂ ಜಾಯ್ತೆ 
ಜಣ್‌ ಮರಣ್‌ ಪಾವ್ಲೆ. 


ದೀಸ್‌, ಮಯ್ದೆ ಪಾಶಾರ್‌ ಜಾಲೆ. 


ಎಕಾ ದಿಸಾ ಜಿವಾಂತ್‌ ಘಟ್‌ ದಿಸ್ಟ್ಯಾ ತರ್ನಾಟ್ಕಾಂಕ್‌ ಜಮಯ್ಲೆಂ. ಥೊಡಿ ತರ್ಬೆತಿ ದೀವ್ನ್‌ 
ಮುಸ್ಲಿಮ್‌ ಧರ್ಮಾಚಿ ವಿದಿ ಪಾಳ್ನ್‌ ಸಯ್ನಾಂತ್‌ ರಿಗಯ್ಲೆಂ. ತರ್ನ್ಯಾ ಚಲಿಯಾಂಕ್‌ ವಿಂಚುನ್‌ 

ರಾವೈರಾಕ್‌ ಸಾಗ್ಕಿಲೆಂ. ತಂಬಾಂನಿ ಜಿಯೆವ್ನ್‌ ಆಸ್ಲೆಲ್ಯಾಂಕ್‌ ಹಾಂಚೆವಿಶಿಂ ಕಸಲಿಚ್‌ ಖಬರ್‌ 
ನಾತ್‌ಲ್ಲಿ. 

ಎಕಾ ದಿಸಾ, ಎದೊಳ್‌ಚ್‌ ಸಯ್ನಾಂತ್‌ ಆಸ್ತಲೊ ಕ್ರಿಸ್ತಾಂವ್‌ ಸೊಜೆರ್‌ ಎಕ್ಲೊ, 
ಭಲಾಯ್ಕೆಂತ್‌ ಆಸ್ಚ್ಯಾ ಚಲಿಯಾಂ, ಸ್ತ್ರಿಯಾಂಲಾಗಿಂ ಅಶೆಂ ಸಾಂಗಾಲಾಗ್ಲೊ- "“ಹಾಂಗಾಥಾವ್ನ್‌ 
ಘೆವ್ನ್‌ ವೆಚ್ಕಾಂಕ್‌ ಪಾಟಿಂ ಹಾಂಗಾಸರ್‌ ಪಾಟಿಂ ಹಾಡ್ಜೊ ಕಸಲೊಚ್‌ ಭರ್ವಸೊ ನಾ. 
ತಾಂಚ್ಕಾ ಜಿವಾಚಿ ಆನಿ ಮಾನಾಚಿ ಚತ್ರಾಯ್‌ ಘೆಂವ್ಚೊ ಅವ್ಕಾಸ್‌ ನಾತ್‌ಲ್ಲ್ಯಾ ಜಾಗ್ಯಾಕ್‌ 
ತಾಂಕಾಂ ಪಾಯ್ತಾತ್‌. ಜರ್‌ ತುಮ್ಕಾಂ ತುಮ್ಚಿ ವಾಟ್‌ ಪಳೆಂವ್ಕ್‌ ಜಾಯ್‌...” ತೊ 
ವಸ್ತುರಾಂಚ್ಕಾ ಮುಟ್ಕಾಕ್‌ ಬೊಟ್‌ ಜೊಕಿಲಾಗ್ಲೊ-"“ವಿಂಚವ್ಸ್‌ ತುಮಿಚ್‌ ಕಡ್ಚಿ.'' 


ಅಶೆಂ ಮ್ಹಾತಾರ್ಕೊ ಸ್ತ್ರಿಯೊ, ಹಾತಾಂತ್‌ ಬೆತಾಂ ತೆಂಕುನ್‌ ಪೆಂಕಡ್‌ ಬಾಗಾವ್ನ್‌ ನ್ಹೆಸಣ್‌ 
ಘೆವ್ನ್‌ ಬೆಂಗ್ಳುರ್‌ ಲಾಗ್ಕಿಲೆ ಉತ್ತರ್‌ಹಳ್ಳಿ ಸರ್ಕಿಂ ಪಾವ್ಲೊ. ತಾಂಚೆ ಪಯ್ಕಿಲಿ ಆಗ್ನೆಸ್‌ 
ನಾಂವಾಚಿ ಎಕ್ಲಿ ಸ್ತ್ರೀ, ಅನ್ನಮ್ಮ ಮ್ಹಳ್ಳೆಂ ನಾಂವ್‌ ಘೆವ್ನ್‌ ದೊಂಗ್ರಿಯೆ ಮುಳಾಂತ್‌ ಎಕ್ಸುರಿ 
ಜಿಯೆಂವ್ಕ್‌ ಲಾಗ್ಲಿ. 


1799 ಎಪ್ರಿಲ್‌ ಮಯ್ನೊ ತೊ. ಮೈಸುರಾಂತ್‌ ಟಿಪ್ಪುಚ್ಕಾ ರಾವೈರಾಂತ್‌ ರುಜಾಚಿ 
ತಯಾರಾಯ್‌ ಭರಾನ್‌ ಚಲ್ತಾಲಿ. ಬ್ರಿಟಿಶ್‌ ಸಯ್ನಾಕ್‌ ಜಾಯ್ತೆಂ ಬಾದಕ್‌ ಕೆಲ್ಲೆಂ ಟಿಪ್ಪುಚೆಂ 
ಸಯ್ಡ್‌, ಹ್ಮಾ ಪಾವ್ಟಿಂ ಬ್ರಿಟಿಶಾಂಚೆಂ ಪೆಂಕಡ್‌ ಮೋಡ್ನ್‌ ಘಾಲುಂಕ್‌ ಆನಿ ಮುಕಾರ್‌ 
ಮೈಸುರ್‌ಚೆ ತಳ್ಳೆಕ್‌ ಯೇಂವ್ಕ್‌ ನಜೊ ತಸಲೊ ಮಾರ್‌ ದೀಂವ್ಕ್‌ ಟಿಪ್ಪುನ್‌ ಮಾಂಡ್ಲಿ ಕೆಲ್ಲಿ. 


ಉತ್ತರ್‌ಹಳ್ಳಿ ಸರಿ ಟಿಪ್ಪುಚ್ಕಾ ಸಯ್ನಾಚಿ ಏಕ್‌ ತುಕ್ಲಿ ಪಾರೊತ್‌ ಕರ್ನೆಂ ಕಾಮ್‌ ಕರ್ನ್‌ 
ಆಸ್‌ಲ್ಲಿ. ಎಕೆ ಸಾಂಜೆರ್‌ ತೆ ತುಕ್ಲೆಕ್‌ ತುರ್ತಾಚೊ ಸಂದೇಶ್‌ ಪಾವಿತ್‌ ಜಾಲೊ: “ರುುಜಾಚಿ 
ತಯಾರಾಯ್‌ ಜಾತಾ ತುರ್ತಾನ್‌ ಯೇಜೆ.'' 


“ಫಾಲ್ಕಾಂ ಸಕಾಳಿಂ ಪಯ್ಣಾಚಿ ತಯಾರಾಯ್‌ ಕರ್ಕಾಂ” ಸಾಂಗಾಲಾಗ್ಲೊ ತುಕ್ಲೆಚೊ 
ಮುಕೆಲಿ, “ಆಯ್ದೆ ರಾತಿಂ ವಿಶೆವ್‌ ಘೆವ್ಕಾಂ.'' 


ಆಯ್ದಿ ರಾತ್‌ ಹಾಂಗಾಸರ್‌ ನಿಮಾಣಿ ಜಾಲ್ಲ್ಯಾನ್‌ ಕಾಂಯ್‌ ಥೊಡಿ ಮಜಾ ಮಾರ್ದಿ 
ಆಲೊಚೆನ್‌ ಥೊಡ್ಕಾಂನಿ ಕೆಲಿ. ಥೊಡೆ ಸ್ತಿಯಾಂಚೆ ಕುಡಿಂಚೆ ಸೊದ್ದೆಕ್‌ ಪಡ್ಡೆ. 


ಆಜೂನಿ ಹಾತಾಂತ್‌ ಕೊಂತ್‌ ಘೆವ್ನ್‌ ಆಸ್ಚ್ಯಾ ಅನ್ನಮ್ಮಾಕ್‌ ಸೊಜೆರಾಂಚ್ಕಾ ಮೆಟಾಂಚೊ 
ಆವಾಜ್‌ ಆಯ್ಕಾಲೊ, ರಾತಿಚ್ಯಾ ವೆಳಾರ್‌ ಘರಾ ಬಾಗ್ಲಾಕ್‌ ಸೊಜೆರ್‌? ತಿಕಾ ಯೇಂವ್ಕ್‌ 
ಆಸ್ಚ್ಯಾ ಅನ್ವಾರಾಂಚೊ ಅಂದಾಜ್‌ ಜಾಲೊ. ಪಾಟ್ಲೆ ಕುಶಿಂತ್ಲ್ಯಾನ್‌ ತಿಣೆ ದೊಂಗ್ರಿಯೆ ತಕ್ಲೆಕ್‌ 
ಪಳಾಪಳ್‌ ಘೆತ್ಲಿ. ಚಡ್ಡಿ ಚಡೊನ್‌ ಪಾಂಯ್‌ ಥಕೊಂಕ್‌ ಲಾಗ್ತಾನಾ, ಜಯ್ತ್‌ ಫಾತ್ರಾ 
ಆಡೊಸಾಕ್‌ ತಿಣೆ ಆಸ್ರೊ ಘೆತ್ಲೊ. ತಿಚೊ ಪಾಟ್ಲಾವ್‌ ಕರ್ನ್‌ ಆಯಿಲ್ಲ್ಯಾ ಸೊಜೆರಾಂಚೆರ್‌ 
ತಿಣೆ ಫಾತ್ರಾಂಚೊ ಪಾವ್ಸ್‌ ಚ್‌ ವೊತ್ಲೊ. ಕಪಾಲಾಕ್‌ ಮಾರ್ಲೆಲ್ಕಾ ಫಾತ್ರಾಂಥಾವ್ನ್‌ ಕೊಣ್‌ಚ್‌ 

ಶೆವ್ಚೊಂಕ್‌ ನಾಂತ್‌ ತೆಂ ಪಳೆವ್ನ್‌ ಆಪ್ಲೊ ಮಾನ್‌, ನಿಸ್ಕಳ್‌ಪಣ್‌ ರಾಕ್ಟ್ವಾಕ್‌ ತಿಕಾ ದಿಸ್ತೆಲಿ 
ಏಕ್‌ಚ್‌ ವಾಟ್‌ ತಿಣೆ ವಿಂಚಿ. ಫಾತ್ರಾಚೆರ್‌ ಚಡ್ಲಿ ಆನಿ ಜಿರಿಯೆಕ್‌ ಉಡ್ಕಿ ಮಾರ್ಲಿ. 


ಘಾಯೆಲ್ಲ್ಯಾ ಸೊಜೆರಾಂಚಿ ತನ್ಕಿ ಕೆಲಿ ಮುಕೆಲ್ಕಾನ್‌. 'ಗಜಾಲ್‌ ಸಮ್ದೊನ್‌ ಫಘೆತಚ್‌ 
ಘರಾಚಿಂ ಸೊದ್ನಾಂ ಕರಯ್ಲಿಂ. ಘರಾಂತ್‌ ಮೆಳ್‌ಲ್ಲೆಂ ಕೊಂತ್‌ ಪಳೆತಚ್‌ ಸ್ತ್ರೀ ಕ್ರಿಸ್ತಾಂವ್‌ 
ಮ್ಹಣ್‌ ತಾಕಾ ಕಳಿತ್‌ ಜಾಲೆಂ. 


ರು 

ಆಪ್ಲೆಂ ಭುರ್ಗ್ಯಾ ಪಣಾರ್‌ ಜೊಡ್ಲೆಲೆಂ ಭಾವಾಡ್ತಾಚೆಂ ಶಿಕಪ್‌, ಕ್ರಿಸ್ತಾಂವ್‌ಪಣಾಚೆಂ 
ಭರ್ಮಾಚೆಂ ಜೀವನ್‌, ಉಪ್ರಾಂತ್ಲಿ ಬಂದಡ್‌, ಬಲಾತ್ಕಾರಾಚೆಂ ಮತಾಂತರ್‌, ಪರ್ಕ ಜಾತಿಚೆ 
ಚಲಿಯೆ ಸಂಗಿಂ ಲಗ್ನ್‌, ಸಗ್ಳೆಂ ಮತಿರ್‌ ಆಪ್ಟಾಲೆಂ ತಾಚ್ಯಾ. ಕ್ರಿಸ್ತಾಂವ್‌ಪಣಾಚೆರ್‌ ಪಡ್ಡೆಲೆ 
ಬಂದಡೆಂತ್‌ ಪರ್ಯಾಂತ್‌ ಕ್ರಿಸ್ತಾಂವ್‌ಪಣ್‌ ಸಾಂಬಾಳೈಲೆ ಸ್ತಿಯೆಚಿ ವ್ಹಡ್ವಿಕಾಯ್‌ ಭೊಗ್ಲಿ 
ತಾಕಾ. 


ಘಾಯೆಲ್ಲ್ಯಾ ಸೊಜೆರಾಂ ಕರ್ನಾ ತಿಚಿ. ಕೂಡ್‌ ಸೊದಯ್ಲಿ ಆನಿ ಮಾನಾನ್‌ ಮಾತಿಯೆಕ್‌ 
ಪಾಯ್ಲಿ. ಹಳ್ತಾಚೆ ಫಾತೊರ್‌ ವಾಪರ್ನ್‌ ತಿಚೊ ಫೊಂಡ್‌ ಸಮಾದಿಪರಿಂ ಬಾಂದಯ್ಲೊ. 
ಉಪ್ರಾಂತ್‌ ದೋನ್‌ ಫಾಂಟೆ ಎಕಾಮೆಕಾ ಘಡ್ಸುನ್‌ ತಾಂಣಿ ಏಕ್‌ ಖುರಿಸ್‌ ಕೆಲೊ, ಘರಾಂತ್‌ 
ಶಿಂಪ್‌ಲ್ಲೆಂ ಕೊಂತ್‌ ತ್ಕಾ ಖುರ್ಸಾಚೆರ್‌ ಗಳಯ್ಲೆಂ. 


1799 ಮೆಯಾಚ್ಕಾ ಪಯ್ಲ್ಯಾ ಹಪ್ತ್ಯಾಂತ್‌ ಮೈಸುರಾಂತ್‌ ಬ್ರಿಟಿಶ್‌ ಆನಿ ಟಿಪ್ಪು ಮದ್ದ್ಯಾ 
ರುಜಾಂತ್‌ ಟಿಪ್ಪು ಮೊರೊನ್‌ ಪಡ್ಲೊ. ಕ್ರಿಸ್ತಾಂವ್‌ಪಣಾಚೆರ್‌ ಪಡ್ಲೆಲಿ ಒಂದಡ್‌ ನಿವಾಡ್ಲಿ. 
ಸುಟ್ಕಾ ಜೊಡ್ಲಲೊ ಲೋಕ್‌ ಚಾರಾಂಯಿ ಕುಶಿಂಕ್‌ ಫಾಸಾಳ್ಳೊ. ಥೊಡೊ ಕೂರ್ಲಾಕ್‌, 
ಥೊಡೊ ಕೇರಳಾಕ್‌, ಥೊಡೊ ಮಾಂಯ್‌ಗಾಂವಾಕ್‌, ಥೊಡೊ ಬೆಂಗ್ಳುರ್‌ ತೆವ್ಕಿಂ... 


ಬೆಂಗ್ಳುರ್‌ ತೆವ್ವಿಂ ಪಾವ್ಲೆಲ್ಕಾ ಲೊಕಾಕ್‌ ಉತ್ತರ್‌ಹಳ್ಳಿಂತ್ಲೊ ಖುರಿಸ್‌ ಆನಿ ಕೊಂತ್‌ 
ಅಜ್ಯಾಪ್‌ ಕರಿಲಾಗ್ಲೆಂ. ಗಾಂವ್ಚ್ಯಾ ಲೊಕಾಥಾವ್ನ್‌ ಆಯ್ಕಾಲ್ಲೆ ಪರ್ಮಾಣೆ ಅನ್ನಮ್ಮಾಚಿ ಲಿಪ್ತಿ 
ಕ್ರಿಸ್ತಾಂವ್‌ಪಣಾಚಿ ಜಿಣಿ, ನಿಸ್ಕಳ್‌ಪಣಾಖಾತಿರ್‌ ತಿಚೆಂ ಬಲಿದಾನ್‌ ತಾಂಚೆರ್‌ ಪ್ರಬಾವ್‌ 
ಘಾಲಿಲಾಗ್ಗೆಂ. ಜಾಯ್ತ್ಯಾ ಲೊಕಾಕ್‌ ಹೆಂ ಘಡಿತ್‌ ಕಳಿತ್‌ ಜಾಲೆಂ. ಮುಕ್ಲ್ಯಾ ವರ್ಸಾಂನಿ 
ಹಾಂಗಾಸರ್‌. ಖುರ್ಸಾವಾಟ್‌ ಚಲಂವ್ಕ್‌ ಸುರು ಕೆಲಿ. ಆತಾಂಯ್‌ ಪ್ರಾಚಿತ್‌ ಕಾಳಾಚ್ಕಾ 
ಪಾಂಚ್ಚ್ಯಾ ಆಯ್ತಾರಾ ಉತ್ತರಹಳ್ಳಿಂತ್‌ ಜಾಯ್ತೊ ಲೋಕ್‌ ಜಮ್ತಾ ಆನಿ ಖರ್ಸಾವಾಟೆಚೆಂ 
ದೆವಾಸ್ಪಣ್‌ ಚಲಯ್ತಾ. ಹ್ಮಾ ದೊಂಗ್ರಿಯೆಕ್‌ "ಖುರ್ಸಾಚಿ ದೊಂಗ್ರಿ' (ಶಿಲುಬೆ ಬೆಟ್ಟ) ಮ್ಹಳ್ಳೆಂ 
ನಾಂವ್‌ ಪಾಟ್ಲ್ಯಾ ದೊನ್ಶಿಂ ವರ್ಸಾಂ ಆದಿಂಚ್‌ ಪಡ್‌ಲ್ಲೆಂ ಮ್ಹಳ್ಳಿ ಪಾತ್ಮೆಣಿ ಲೊಕಾಮದೆಂ 
ಆಸಾ. 9 

ಭುಕೆ ರೆವೂಡ್‌ 


ವಾಯ್ಟ್‌ ಖಬರ್‌ ವಾರ್ಕಾ ವೆಗಾನ್‌ ಪ್ರಸಾರ್ಲೆಲಿ. 


ಗಾಂವ್‌ಭರ್‌ ಮಾರೆಕಾರ್‌ ಪಿಡಾ ಪಡ್ಲೆಲಿ. ದುಸ್ರ್ಯಾ ದಿಸಾ ದುಖಾಭರಿತ್‌ ಖಬರ್‌ 
ಆಯ್ಕೊಂಕ್‌ ಮೆಳ್ಳಿ. ಮಾರೆಕಾರ್‌ ಪಿಡೆನ್‌ ಗಾಂವಾಕ್‌ ಗಾಂವ್‌ಚ್‌ ಗ್ರಾಸುಂಕ್‌ ಧರ್‌ಲ್ಲೆಂ, 
ಘರಾಂತ್ಲಿಂ ಅಸ್ಕತ್‌ ಕಾಲೆತಿಚಿಂ ಸರ್ವಾಂ ಮರ್ಲಾಕ್‌ ಒಳಗ್‌ ಜಾಲಿಂ. ಥೊಡಿಂ ಪಿಡೆನ್‌, 
ಥೊಡಿಂ ಪಿಡೆ ಆಕಾಂತಾಚ್ಕಾ ಭಿಯಾನ್‌. 


ಫ್ರಡಾರಾಚಿಂ ಸಪ್ಲಾಂ ಆಸ್ಲೆಲ್ಮಾಂನಿ ರಿತ್ಕಾ ಹಾತಾಂ-ಪಾಂಯಾಂನಿ ಗಾಂವಾ ಭಾಯ್ರ್‌ 
ಪಳಾಪಳ್‌ ಘೆತ್ಲಿ. ಥೊಡೊ ಲೋಕ್‌ ಮುಡ್ಡಾ, ಥೊಡೊ ಲೋಕ್‌ ಪಾಡ್ಲಾ, ಥೊಡೊ 
ಲೋಕ್‌ ತೆನ್ಮಾ ಆನಿ ಥೊಡೊ ಲೋಕ್‌ ಬಡ್ಗಾ ಕುಶಿಕ್‌, ಕಾಂಯ್‌ ಥೊಡ್ಕಾಂನಿ ಅಂತರ್ಲೆಲ್ಕಾ 
ಕುಡಿಂಕ್‌ ಮಾತಿ ದಿಂವ್ಚಿ ದಯಾ ಕೆಲ್ಲಿ. 


ಆದೆಸಾಚೊ ವಾವ್ರ್‌ ಕರ್ನ್‌ ಕಡ್ಸ್ಕಾಚಿ ಮಾತಿ ವೋಡ್ನ್‌ ಘಾಲ್ನ್‌ ದೋನ್‌ ಮೊಡಿಂ 
ಮಾತಿಯೆಕ್‌ ಪಾಯ್ದಿಂ ತರ್ನಾಟ್ಕಾನ್‌. 


ಏಕ್‌ ಮೊಡೆಂ ತಾಚ್ಕಾ ತರ್ನಾಟೆ ಆವಯ್ದೆಂ ಆನಿ ಆನ್‌ಏಕ್‌ ಮೊಡೆಂ ತಾಚ್ಕಾ ಪಾಟ್ಲೆ 
ಭಯ್ಲಿ ಚೆಂ. 


ತಾಚೊ ಬಾಪುಯ್‌ ಆನಿ ಪಾಟ್ಲೊ ಭಾವ್‌ ಹಾಂಕಾಂ ವರ್ಸಾಂ ಆದಿಂ ಗಾಂವಾಕ್‌ ಆಯಿಲ್ಲೆ 
ಪಿಡೆನ್‌ ಗ್ರಾಸಿಲ್ಲೆಂ. 


ಘಾಮಾನ್‌ ಆನಿ ಮಾತಿಯೆನ್‌ ಮ್ಹೆಳ್‌ಲ್ಲೆಂ ನ್ಹೆಸಣ್‌ ಸೊಡ್ನ್‌ ವಿಂಗಡ್‌ ನಿತಳ್‌ ಕುಡ್ಕೊ 
ಪೆಂಕ್ಲಾಕ್‌ ಆಡ್‌ ಬಾಂದ್ಲೊ ತರ್ನಾಟ್ಕಾನ್‌. ಗೊಟ್ಕಾಸರ್ಕಿಂ ಪಾವೊನ್‌, ಗೊರ್ವಾಂ ವಾಸ್ರಾಂಚಿ 
ಗಳ್ಕಾಚಿ ದೊರಿ ಸೊಡ್ನ್‌ ಸೊಡ್ಲಿ ಆನಿ ರುರ್‌ಲ್ಲಿ ವಾಟ್‌ ಧರ್ನ್‌ ಆಮ್ಸೊರಿಂ ಮೆಟಾಂ 
ಕಾಡಿಲಾಗ್ಲೊ ತೊ. 


ದೊನ್ಸಾರ್‌ ಸಾಂಜ್‌ ಜಾಲಿ. ಸಾಂಜ್‌ ರಾತ್‌ ಜಾಲಿ. ಕಾಂಯ್‌ ಅಮ್ಕಿಂಚ್‌ ಮಯ್ದ್ಲಾಂ 
ವಾಟ್‌ ಚಮ್ಮಾಲಾಂ-ಮ್ಹಳ್ಳೊ ಅಂದಾಜ್‌ ತಾಕಾ ಜಾಲೊ. ದೊಂಗ್ರಿ, ಶೆತಾಂ, ಪದವ್‌ ಆನಿ 
ದೊಂಗೊರ್‌ ಅಶೆಂ ಲಾಂಬಾಯೆಕ್‌ ದಿಸ್ಲೆಲಿ ವಾಟ್‌ ತೊ ಚಮ್ಮಾಲ್ಲೊ. 

ಪೊಟಾ ಭಾಂಡ್ಕಾಂತ್‌ ಭುಕೆಚ್ಕೊ ಚಿಡ್ಕೊ ಮಾರ್ತಾಂ, ಮೂಟ್‌ಭರ್‌ ಭೆಣ್ಸಿಚ್ಕೊ ಆನಿ 
ಸಾವ್ಲಾಚ್ಕೊ ಆಂಕ್ರ್ರೊ ಖುಂಟುನ್‌ ತೊಂಡಾಂತ್‌ ಘಾಲ್ಕೊ ತಾಣೆ. 

ಜಯ್ತ್‌ ರುಕಾ ಮುಳಾಂತ್‌ ತಾಣೆ ಪಾಟ್‌ ಧರ್ಲಿರ್‌ ಗಳಯ್ಲಿ ಆನಿ ಘಡಿಯೆನ್‌ ಮಾಂಕ್ಹಾ 
ಸರ್ಗಾಕ್‌ ಪಾವ್ಲೊ ತೊ. 

ಫಾಂತ್ಕಾಚೆಂ ಹಿಂವ್‌ ಭರ್ಸಲ್ಲೆ ದೊವಾ ಥೆಂಬೆ ಆಂಗಾರ್‌ ಶಿಂಪ್ಲಾತಾನಾ ತೊ ಜಾಗೊ 
ಜಾಲೊ. ಸುರ್ಕಾಚಿಂ ತಾಂಬ್ಕಿಂ ಕಿರ್ಲಾಂ ಅಂತ್ರಳಾರ್‌ ಫಾಂಕ್ಲೆಲಿಂ ತಿತ್ಲಿಂಚ್‌. 


ಆದ್ಲ್ಯಾ ದಿಸಾಚ್ಕಾ ಬೆಸೊರಾಚ್ಕಾ ವಾವ್ರಾವರ್ವಿಂ, ಲಾಂಬಾಯೆಚಿ ವಾಟ್‌ ಚಮ್ಮಾಲ್ಲೆವರ್ವಿಂ 
ತಾಚಿ ಕೂಡ್‌ ಸಗ್ಳಿ ಏಕ್‌ ರೂಂವ್‌ ಜಾಲಾಂ ತಶೆಂ ಧಣ್ಣಿತಾಲಿ. ತಾಣೆ ತಾಚೊ ತಳ್ಹಾತ್‌ 
ಸಾಸ್ಪೊನ್‌ ಪಳಯ್ಲೊ. ತಳ್ಹಾತಾ ಕಾತ್‌ ಉಕಲ್ಲೆಲಿ ತಾಕಾ ಕಳಿತ್‌ ಜಾಲಿ. 


ರುಕಾ ಭೊಂವ್ತಿಚ್ಕಾ ಗಾಂವಾಂತ್‌ ಮನ್ಶಾಂ, ಮೊನ್ಹಾತಿಂಚಿ ರುಳಕ್‌ ನಾ ತೆಂ ಕಳಿತ್‌ 
ಜಾತಾಂ, ಎಕ್ಸುರ್‌ಪಣಾಚಿ ಜಡಾಯ್‌ ತಾಚ್ಯಾ ಖಾಂದಾರ್‌ ದೆಂವ್ಲಿ. ಹಾತಾಂ ಪೊಶೆ 
ದೊಳ್ಕಾಂಕ್‌ ದಾಂಬುನ್‌ ಧರ್ನ್‌ ಘಳ್ಗಳ್ಳಾಂ ರಡ್ಲೊ ತೊ. ಲಾಂಬಾಯೆಚ್ಮಾ ರಡ್ಲ್ವಾ 
ಉಪ್ರಾಂತ್‌ ಮತ್‌ ಹಾಳು ಜಾತಾಂ, ಪರತ್‌ ಪಾಟ್‌ ಧರ್ಲಿಕ್‌ ತೆಂಕ್ಲಿ ಆನಿ ದೊಳೆ ಧಾಂಪುನ್‌. 
ಮುಕ್ತಿ ವಾಟ್‌ ನಿಯಾಳಿಲಾಗ್ಲೊ ತೊ. 


ಫುಡಾರಾ ಮುಕಾರ್‌ ಅಂದ್ಕಾರ್‌ಚ್‌ ಆಸ್‌ಲ್ಲೊ. ಹ್ಮಾ ಸಂಸಾರಾಂತ್‌ ತಾಚೆಂ ಮ್ಹಳ್ಳೆಂ 
ಕೊಣ್‌ಚ್‌ ನಾತ್‌ಲ್ಲೆಂ. 

ತಾಚಿ ಮ್ಹಳ್ಳಿ ಖಂಚಿಚ್‌ ವಸ್ತ್‌ ನಾತ್‌ಲ್ಲಿ. 

ಇತ್ಲೆಂಚ್‌ ಆಸ್‌ಲ್ಲೆಂ - ರಿತೆ ಹಾತ್‌ ಆನಿ ಉಗ್ತೊ ಸಂಸಾರ್‌. 

ಜಿಯೆಂವ್ದೆಂ ಆನಿ ಮೊರ್ಟೆಂ ಹಾಂಚೆ ಮದೆಂ ಕಿತೆಂಚ್‌ ಫರಕ್‌ ದಿಸ್ಲೊ ನಾ ತಾಕಾ, ಹಿ 
ಪರಿಗತ್‌ ಎದೊಳ್‌ಚ್‌ ಜಾಯ್ದಾಂನಿ ಭೊಗ್‌ಲ್ಲಿ. ಗಾಂವಾರ್‌ ಜಾಯ್ತೊ ಪಿಡಾ ಭೊಂವ್ತಾಲ್ಕೊ 
ಆನಿ ಗಾಂವಾಕ್‌ ಗಾಂವ್‌ ಗ್ರಾಸಿತಾಲ್ಕೊ. ಸೆಜಾರಿ ರಾಯ್‌ ದಾಡ್‌ ಘಾಲ್ತಾಲೆ - ಗಾಂವಾಕ್‌ 
ಗಾಂವ್‌ ಸಂವಾರ್‌ ಜಾತಾಲೊ. 

ಕಾಂಯ್‌ ಥೊಡೆ ಪೊಳ್ನ್‌, ಹಿಕ್ಕತ್ಕೊ ವಾಪರ್ನ್‌ ಎಕ್ಸುರೆ ಜಿಯೆತಾಲೆ. ಕಾಂಯ್‌ ಥೊಡ್ಕಾಂಕ್‌ 
ವ್ಹಾಳ್ಚೆ ರುರಿಚೆಂ ಉದಕ್‌, ವ್ಹಾಳಾಂತ್ಲಿ ಮಾಸ್ಫಿ, ತಾನ್‌ ಭುಕ್‌ ಥಾಂಬಂವ್ಕ್‌ ಉಪ್ಕಾರ್ತಾಲಿ. 


ಹ್ಯಾ ಗಾಂವಾಂತ್‌ ಉದ್ಕಾ ಆಸ್ರ್ರ್ಯಾಚಿಂ ಖಂಯ್ಲಿಂಚ್‌ ಖುಣಾಂ ತರ್ನಾಟ್ಕಾಕ್‌ ದಿಸ್ಲಿಂನಾಂತ್‌. 


ಅಂದ್ಕಾರಾ ಆನಿ ಉಜ್ವಾಡಾಚೊ ಫರಕ್‌ ದೊಳ್ಳಾಂಕ್‌ ಕಳೊಂಕ್‌ ಲಾಗ್ತಾಂ ಖಂಚ್ಯಾಚೆಂಗಿ 
ಮೋವ್‌ ಮೊಡೆಂ ತಾಚೆ ತಾಳ್ವೆರ್‌ ಪಡ್ಲೆಂ. 


“ಗತ್‌ ಜಾಲಿ'' ತೊ ಸಾಂಗಾಲಾಗ್ಲೊ ಆಪ್ಲಾಲಾಗಿಂ. “ಹ್ಯಾ ಗಾಂವಾಂತ್‌ ಮನ್ಶಾಂ 
ಮಾತ್ರ್‌ನ್ನಯ್‌ ಮೊನ್ಹಾತಿ ಪರ್ಕಾಂತ್‌ ಮೊರೊನ್‌ ಪಡ್ತಾತ್‌'' ಘಡಿಯೆನ್‌ ಕಾಂಟಾಳ್ಕಾಚೊ 
ಭೊಗ್ಗಾರೊ ತಾಚ್ಕಾ ತೊಂಡಾರ್‌ ರುಳ್ಕಾಲೊ. ಲಾಗ್ಸಾರ್‌ ಪಡ್ಲೆಲೆಂ ಮೊಡೆಂ ತಾಣೆ ದೋನ್‌ 
ಬೊಟಾಂನಿ ಉಕಲ್ನ್‌ ಧರ್ಲೆಂ. 

ಬೊಟಾಂ ಮದೆಂ ರಾನ್ವಟ್‌ ಫಳ್‌ ಆಸ್‌ಲ್ಲೆಂ. ವಿಚಿತ್ರ್‌ ದಿಸ್ಲೆಂ ತಾಕಾ. ಫಳಾಚೆಂ ಬಿಂ 
ಭಾಯ್ಲ್ಯಾನ್‌ ಆಸ್ತೆಲೆಂ. ಬಿಂಯಾಕ್‌ ಧರ್ನ್‌ ಫಳಾಕ್‌ ಪಳೆಲೆಂ ತರ್ನಾಟ್ಕಾನ್‌. ಪಾಕ್ಕಾಚಿ ದಾವ್ಲಿ 
ಆನಿ ದಾಂತಾಂನಿ ಚಾಬ್ಲೆಲಿ ಒಳೊಕ್‌ ತಾಚೆರ್‌ ಆಸ್‌ಲ್ಲಿ. ಫಳ್‌ ತಾಣೆ ನಾಕಾಲಾಗಿಂ ಧರ್ಲೆಂ 
ಅಡ್ಡೂಕ್‌, ಗೊಡ್ಸೊ ಆನಿ ಆಮಾಲಿ ಪರ್ಮಳ್‌ ತಾಚ್ಯಾ ನಾಕಾ ಫುಡಾಂಕ್‌ ರಿಗ್ಲೊ. “ಜಾಲ್ಲೆಂ 
ಜಾತಾ” ತೊ ಸಾಂಗಾಲಾಗ್ಲೊ ಆಪ್ಣಾಲಾಗಿಂ. ಆಸ್ಲೆಲೆಂ ಬಳ್‌ ಆರಾವ್ನ್‌ ತಾಣೆ ಫಳ್‌ ಪಿಳ್ಳೆಂ ' 
ಆನಿ ದೆಂವ್ಲಲೊ ರೋಸ್‌ ತಾಣೆ ಉಜ್ಜಾ ಪೊಶ್ಕಾರ್‌ ಗಳಯ್ಲೊ. ದುಸ್ರೆ ಘಡಿಯೆ ರೋಸ್‌ ' 
ತಾಳ್ಕಾಂತ್ಲ್ಯಾನ್‌ ಪೊಟಾಕ್‌ ಪಾಶಾರ್‌ ಜಾಲೊ. 


ಮಿರ್ಮಿರಿ ಕೊಡ್ಸಾಣ್‌ ತಾಚೆ ಜಿಬೆನ್‌ ಭೊಗ್ಲಿ. ಪುಣ್‌ ಪೊಟ್‌ ಖಾಣಾಕ್‌ ಅತ್ರೆಗ್ತಾಲೆಂ. 
ಹಳ್ತಾಚೆ ಥೊಡೆ ಫಾತೊರ್‌ ವಿಂಚುನ್‌ ತಾಣೆ ರುಕಾಕ್‌ ಮಾರ್ಲೆ. ಆಪ್ಲಿ ಕೂಡ್‌ ಪಾಂಯಾಂಚೆರ್‌ 
ಗಳವ್ನ್‌ ಉಮ್ಮಳೊನ್‌ ಆಸ್ಲೆಲೆ ಪಾಕೆ ಆಕಾಂತ್ಲೆ ಆನಿ ಥೊಡ್ಕೊ ಕಾಜು ಗಳವ್ನ್‌ ಧಾಂವ್‌ 
ಮಾರಿಲಾಗ್ಲೆ. ಪಿಕ್ಕಾ ಕಾಜುಂಚೊ ರೋಸ್‌ ತಾಚ್ಕಾ ಪೊಟಾಕ್‌ ರಿಗ್ತಾಂ, ಉದೆಲ್ಲಾ ಸುರ್ಕಾಚಿಂ 
ಕಿರ್ಲಾಂ ತಾಚ್ಕಾ ದೊಳ್ಳಾಂಕ್‌ ದಿಸೊಂಕ್‌ ಲಾಗ್ಲಿಂ. "ಗಾಂವಾಚೆರ್‌ ಗಾಂವ್‌ ಪಡೊನ್‌ ಸಗ್ಳೆಂ 
ವಿಬಾಡೊನ್‌ ಗೆಲೆಂ ತರೀ ತುಕಾ ಕಿತೆಂಚ್‌ ಫರಕ್‌ ಪಡಾನಾ?' ತೊ ವಿಚಾರಿಲಾಗ್ಲೊ 
ಸುರ್ಕಾಲಾಗಿಂ. 


ಪೊಟಾಂತ್‌ ಕಳ್ಳಳೊ ಆವಾಜ್‌ ಜಾತಾಂ ತಾಣೆ ಉದ್ಕಾ ಆಸ್ರೊ ಸೊದ್ದೊಚ್‌ ಪಡ್ಲೊ. 
ಫರ್ಹಾಂಗಾಂ ಪಯ್ಸ್‌ ಕೆಗ್ಡಾಂ ಬೊಲ್ಕಾಚ್ಕಾ ಆಡೊಸಾಕ್‌ ಹಾಳ್ವಾಯೆನ್‌ ವ್ಹಾಳ್ಹೊ ವ್ಹಾಳ್‌ 
ಪಳೆವ್ನ್‌ ತೊ ಉಲ್ಲಾಸ್ಲೊ. ಪೊಟ್‌ಭರ್‌ ಉದಕ್‌ ಪಿಯೆವ್ನ್‌ ಜಾತಚ್‌ ಕುಡಿಚಿ ನಿತಳಾಯ್‌ 
ಕೆಲಿ ತಾಣೆ. ಲಾಗ್ಸಾರ್‌ ಹಸ್ತಿಚೆ ಪಾಟಿ ತೆದ್ಕಾ ಪಾಜಿಯೆ ಫಾತ್ರಾರ್‌ ಚಡೊನ್‌ ಭೊಂವ್ತಿಂ 
ದೀಶ್ಟ್‌ ಚರಯ್ಲಿ ತಾಣೆ. 


ಮನ್ಶಾಂ, ಮೊನ್ಹಾತಿಂಚಿ ಕಸಲಿಚ್‌ ರುಳಕ್‌ ತಾಕಾ ಜಾಲಿನಾ. ಪಯ್ಸಾರ್‌ ವಾಡ್ದೆಲ್ಕಾ 
ತಣಾ ಮದೆಂ ಕಿತೆಂಗಿ ಧವೈಂ ರುಳ್ಕಾಲೆಂ ತಾಕಾ. 


ಮೊನ್ಹಾತಿಚೊ ಹಾಡಾ ಘುಡ್‌! 


"ತರ್‌ ಹ್ಮಾ ಗಾಂವಾಂತ್‌ ಮನ್ಶಾ ವಸ್ತಿ ಆಸ್‌ಲ್ಲಿ!” ತೊ ಅಂದಾಜ್‌ ಕರಿಲಾಗ್ಲೊ. ವರ್ಸಾಂ 
ಆದಿಂ, ತಾಚ್ಕಾ ಭುರ್ಗ್ಯಾಪಣಾರ್‌ ಭೊಂವ್ತಿಚ್ಕಾ ಗಾಂವಾಂನಿ ಪಿಡಾ ಪಡ್ಲ್ಯಾ ಮ್ಹಣ್‌ 
ಆಯ್ಕಾಲ್ಲೊ ಉಡಾಸ್‌ ಜಾಲೊ ತಾಕಾ. ಗಾಂವ್ಚಾ ಲೊಕಾನ್‌ ಪಳಾಪಳ್‌ ಘೆತ್ಪಾ ನ್ಟ ಉಪ್ರಾಂತ್‌ 
ಪೊಸ್ಲೆಲ್ಕೊ ಮೊನ್ಹಾತಿ ವಳ್ವೊಳೊನ್‌ ಮೆಲ್ಲೊ. ಥೊಡ್ಕೊ ರಾನ್ವಟ್‌ ಮೊನ್ಹಾತಿಂಚೊ ಗ್ರಾಸ್‌ 
ಜಾಲ್ಲ್ಯೊ. ತ್ಕಾ ಮೊನ್ಹಾತಿಂಚಿಂ ಹಾಡಾಂ ಥಂಯ್‌ ಹಾಂಗಾ ಶಿಂಪ್ಲಾಲ್ಲಿಂ. ಉಪ್ರಾಂತ್ಲ್ಯಾ 
ವರ್ಸಾಂನಿ 'ಹ್ಮಾ ಗಾಂವಾಕ್‌ ಕೊಣೆಂಚ್‌ ಪಾಂಯ್‌ ದವರುಂಕ್‌ ನಾತ್‌ಲ್ಲೊ. 


“ಜಾಂವ್‌...' ತೊ ಸಾಂಗಾಲಾಗ್ಲೊ ಆಪ್ಣಾಲಾಗಿಂ. ರುಕಾರ್‌ ಪಾಕ್ಕಾಂಚಿ ವಸ್ತಿ, ವ್ಹಾಳಾಂತ್‌ 

ವ್ಹಾಳ್ಗೆಂ ಉದಕ್‌, ಉಪ್ಕೆಂವ್ಚ್ಯೊ ಮಾಸ್ಕೊ... ತಾಚೆ ಮತಿಂತ್‌ ಭರ್ವಶ್ಯಾಚಿಂ ಕಿರ್ದಾಂ 
ಉಬ್ದಾಲಿಂ. 


ಲಾಗ್ಸಾರ್‌ ಆಸ್ಲೆಲ್ಮಾ ಕಾಟ್‌ ಕೆಳ್ಬಾಂಚಿಂ ಸುಕಿಂ ಫಾಳೆತಾಂ ಹಾಡ್ನ್‌ ತಂಬು ಬಾಂದ್ಲೊ 
ತರ್ನಾಟ್ಕಾನ್‌. ಧಣ್ಸುನ್‌ ಆಸ್ಲೆಲಿ ಆಂಗಾದೂಕ್‌ ತಾಕಾ ವಿಶೆವಾಕ್‌ ತಾಂಡ್ಹಾಲಿ. 


ಲಾಗ್ಸಾರ್‌ ಉಂದ್ರಾ, ದಿವ್ನಾಚೆಂ ರುಜ್‌ ಚಲೊನ್‌ ಆಸ್ತಾಂ ತರ್ನಾಟ್ಕಾಕ್‌ ಜಾಗ್‌ ಜಾಲಿ. 
ಭುಕೆಲ್ಲೊ ದಿವೊಡ್‌, ಪುಡ್ಬುಡಿತ್‌ ಉಂದ್ರಾಕ್‌ ಧಾಂವ್ಡಾವ್ನ್‌ ವ್ಹರ್ತಾಲೊ. ಜಿವಾಚೆ ಬಚಾವೆಕ್‌ 
ಉಂದಿರ್‌ ಲಾಗ್ಸಾರ್‌ ಆಸ್ಲೆಲ್ಕಾ ಬಿಳಾಕ್‌ ರಿಗ್ಲೊ. ದುಸ್ರೆ ಘಡಿಯೆ ದಿವೊಡ್‌ ಬಿಳಾಕ್‌ 
ಪಾವ್ಲೊ. ಕಾಂಯ್‌ ಹೊಡ್ಕಾ ವೆಳಾನ್‌ ಫುಗ್‌ ಭರ್ಲೆಲೆಂ ಪೊಟ್‌ ಘೆವ್ನ್‌ ದಿವೊಡ್‌ ಅಶೀರ್‌ 
ಬಿಳಾಂತ್ಲಾನ್‌ ಭಾಯ್ರ್‌ ಆಯ್ಲೊ. ದಿವ್ಹಾಚ್ಕಾ ಆಂಗಾರ್‌. ಭಾತಾಚಿಂ ಕರ್ಲಾಂ ಚಿಡ್ಕಾಲ್ಲಿಂ. 


ದುಡ್ವಾಚೊ ಹಾಂಡೊಚ್‌ ಪಳಯಿಲ್ಲೆ ತಿತ್ಲೊ ಸಂತೊಸ್‌ ಜಾಲೊ ತರ್ನಾಟ್ಕಾಕ್‌. ಬಿಳಾಂತ್‌ 
ಜಾಯ್ತೆಂ ಭಾತ್‌, ಕಣ್ಮೊ ಜಗವ್ನ್‌ ದವರ್ದಿ, ಉಂದ್ರಾ ಕೊಳಿಂದ್ರಾಚಿ ಸವಯ್‌ ತರ್ನಾಟ್ಕಾಕ್‌ 
ಕಳಿತ್‌ ಆಸ್‌ಲ್ಲಿ. ಆಡ್ಬಸರೊ ಭೆಣ್ಸಿಚೊ ಫಾಂಟೊ ಮೋಡ್ನ್‌ ತಾಣೆ ಬೀಳ್‌ ರುಂದಾಯ್ಲೆಂ. 
ಆಪ್ಲೊ ಹಾತ್‌ ಬಿಳಾ ಭಿತರ್‌ ವೆಚಾ ತಿತ್ಲೆಂ ಬೀಳ್‌ ರೂಂದ್‌ ಜಾತೆಚ್‌ ಆಪ್ಲೊ ಹಾತ್‌ ತಾಣೆ 
ಬಿಳಾ ಭಿತರ್‌ ರಿಗಯ್ಲೊ. 


ಮೂಟ್‌ಭರ್‌ ಭಾತ್‌ ತಾಚ್ಕಾ ಹಾತಾಕ್‌ ಮೆಳ್ಳೆಂ. 


ಪೊಸೊಭರ್‌ ಭಾತ್‌ ಉಬಾರ್ನ್‌ ಧರ್ನ್‌ ತಾಣೆ ತಾಚಿ ದೀಶ್ಟ್‌ ರಿತ್ಕಾ ಅಂತ್ರಳಾಚೆರ್‌ 
ಚರಯ್ಲಿ. ಕಾಂಯ್‌ ರಚ್ಚಾರಾಚಿ ಕುರ್ಬಾಳ್‌ ದೀಶ್ಟ್‌ ಪುಣಿ ಪಡ್ಲಿ ತರ್‌... 


ಲಾಗ್ಸಾರ್‌ ವಾಡ್ದೆಲ್ಕಾ ಕುಂಬ್ಕಾ ರುಕಾಚಿಂ ಪಾನಾಂ ಖುಂಟುನ್‌ ತಾಣೆ ಗೊಬ್ಳ್ಯಾ ರುಪಾರ್‌ 
ಧರ್ಲಿಂ. ವ್ಹಾಳಾಂತ್ಲೆಂ ಉದಕ್‌ ಎಕೆಕ್‌ ಗೊಬ್ಳೊ ಹಾಡ್ನ್‌ ತಾಣೆ ಭುಂಯ್‌ ಭಿಜಯ್ಲಿ, ಭೊಂವ್ತಿಂ 
ಭುಂಯ್‌ ವಿಸ್ತಾರ್‌ ಆಸ್‌ಲ್ಲಿ. ವ್ಹಾಳಾಂತ್‌ ಉದಕ್‌ ಜಾಯ್ತೆಂ ವ್ಹಾಳ್ತಾಲೆಂ. ಪುಣ್‌ ಭಾತಾ ಬಿಂ? 


ಮೊಡ್ಡಲೊ ಭೆಣ್ಸಿ ಫಾಂಟೊ ಹಾತಿಂ ಘೆವ್ನ್‌ ಗೇಣ್‌ಭರ್‌ ಪಯ್ಸಾಪಯ್ಸ್‌ ಎಕೆಕ್‌ಚ್‌ 
ಬುರಾಕ್‌ ತಾಣೆ ಭಿಜಯ್ಲೆಲೆ ಭುಂಯ್ದೆರ್‌ ಕೆಲೊ. ಬುರಾಕಾ ಭಿತರ್‌ ಎಕೆಕ್‌ ಭಾತ್‌ ಘಾಲ್ನ್‌ 
ಬುರಾಕ್‌ ಧಾಂಪ್ಲೊ. ಕಾಂಯ್‌ ಹಪ್ಪಾಂ ಉಪ್ರಾಂತ್‌ ಎಕೆಕ್‌ ರೋವ್‌ ಕಿರ್ಲೊನ್‌ ಯೆತಾಂ 
ತಾಚ್ಕಾ ಕಾಳ್ಜಾಂತ್‌ ಭೊಗ್ಗಾಂ ಉಮಾಳೊನ್‌ ಆಯ್ಲಿಂ. 


ಕೊವ್ಡ್ಯಾಂಚೊ ಹಿಂಡ್‌ ರೋವ್‌ ಚರೊಂಕ್‌ ಆಯಿಲ್ಲೊ ಪಳೆವ್ನ್‌, ಆಡ್ಬಸರೊ ಫಾತೊರ್‌ 
ಘೆವ್ನ್‌ ತೊ ಆಡೊಸಾಕ್‌ ರಾಕೊನ್‌ ರಾವ್ಲೊ. ಘಾಯೆಲ್ಲ್ಯಾ ಕೊವ್ವ್ವಾಂನಿ ತರ್ನಾಟ್ಕಾಚಿ ಭುಕ್‌ 
ಥಾಂಬಯ್ಲಿ. 


೧ 


ಕಿರ್ಲಾಲ್ಲೊ ರೋವ್‌ ರುಂದೊನ್‌ ಪುಡ್ಡುಡಿತ್‌ ಬೊಂತೊ ಜಾತಾಂ, ಶೆತಾಚೊ ಪರ್ಮಳ್‌ 

ಭೊಂವ್ತಿಚ್ಯಾ ವಾರ್ಕಾಂತ್‌ ವ್ಹಾಳ್ಳೊ. ಚಾಂದ್ಕ್ಯಾಚ್ಕಾ ಉಜ್ವಾಡಾಕ್‌ ಸೊಂಸ್ಕಾಚೊ ಜಮೊ 
ಶೆತಾಕ್‌ ಪಾವ್‌ಲ್ಲೊ. ಭುಕೆಲ್ಲ್ಯಾ ಪೊಟಾಕ್‌ ಜಿವೆಂ ಮಾಸ್‌ ಥಂಡಾಯ್‌ ದೀಂವ್ಕ್‌ಲಾಗ್ದೆಂ. 


ಭಾತ್‌ ಪೊಸ್ಟೊನ್‌ ಯೆತಾಂ, ರಾನ್‌ ದುಕೊರ್‌ ಶೆತಾಕ್‌ ಪಾವ್ತಿತ್‌ ಮ್ಹಣ್‌ ರಾಕೊನ್‌ 
ರಾವ್ಲೊ ತೊ. 


ಥೊಡ್ಯಾಚ್‌ ದಿಸಾಂನಿ ರಾನ್‌ ಕುಂಕ್ಷಾಂ ಶೆತಾಕ್‌ ಭೆಟ್‌ ದೀಂವ್ಕ್‌ ಲಾಗ್ಲಿಂ. ರಾನ್‌ 
ಕೊಂಬ್ಕಾಚೊ ಸಾದ್‌ ತಾಕಾ ಸುಡ್ಸುಡಿತ್‌ ಕರಿಲಾಗ್ಲೊ. 


ಭಾತಾ ಕಣ್ಯ್ರಾಂಕ್‌ ಭಾಂಗಾರಾ ರಂಗ್‌ ಯೇಂವ್ಕ್‌ ಆಜೂನಿ ಹಪ್ತೆ ರಾಕ್ಟೆಂ ಪಡ್ತಾಲೆಂ. 


ಎಕೆ ಸಕಾಳಿಂ ಹರ್ಹಾಕ್‌ ಚಾಮ್ಹ್ಯಾಚೊ ಪಾಟೊ ಬಾಂದುನ್‌ ಫೆತ್ಹೆಲೆ, ಹಾತಾಂತ್‌ ಲಾಂಬ್‌ 
ಭಾಲೆ ಧರ್ಲೆಲೆ ದೋಗ್‌ ಜಣ್‌ ತಾಚ್ಕಾ ಮುಕಾರ್‌ ಉಬೆ ಜಾಲೆ. 


“ಆಮಿ ರಾಯಾಚೆ ಅಂಗ್‌ರಕ್ಕಕ್‌'' ತೆ ಸಾಂಗಾಲಾಗ್ಲೆ. “ತುವೆಂ ರುತಾ ಕೆಲ್ಲೆಂ ಶೆತ್‌ ಪಳೆವ್ನ್‌ 
ಆಮಿ ತುಕಾ ಸೊದುನ್‌ ಆಯ್ಲಾಂವ್‌. ತುಜ್ಕಾ ಶೆತಾಚಿ ಸೊಬಾಯ್‌ ಕಾಲ್‌ ರಾಯಾನ್‌ 
ಪಳಯ್ಲ್ಯಾ.'” ತಾಂಣಿ ಲಾಗ್ಸಾರ್‌ ಆಸ್ಲೆಲ್ಯಾ ದೊಂಗ್ರಾ ತೆವ್ಶಿಂ ಬೊಟ್‌ ಜೊಕ್ತೆಂ. “ಹ್ಯಾ 
ಗಾಂವಾಂತ್‌ ಶೆತ್‌ ಕರುಂಕ್‌ ಜಾಣ್ವಾಯ್‌ ಆಸ್ಚೆ ಸರ್ವ್‌ ಗಾಂವ್‌ ಸೊಡ್ನ್‌ ಗೆಲ್ಯಾತ್‌!” 


ತರ್ನಾಟೊ ಆಜೂನ್‌ ಮೊನೊಚ್‌ ಉರ್‌ಲ್ಲೊ. 


“ತುಕಾ ರಾಯಾಚೊ ಆದೇಶ್‌ ಬಾಂದ್ರಾ, ರಾವೈರಾ ಲಾಗ್ಕಿಲೆಂ ಶೆತ್‌ ಪಣ್ಣಿಲ್‌ ಪಡ್ಲ್ಹಾಂ.'' 
“ಪುಣ್‌ ಹಾಂವ್‌ ವಾಟ್ಸುರಿ, ಮ್ಹಜಿ ಜಾತ್‌...'' ಕುಡ್ಕೆ ಕುಡ್ಕೆ ಉತ್ರಾಂ ವಾಪರ್ಲಿಂ ತರ್ನಾಟ್ಕಾನ್‌. 


“ಶೆತ್ಕಾರಾಂಕ್‌ ಜಾತ್‌-ಕಾತ್‌ ಲಾಗಾನಾ. ತಾಂಚೆಂ ಕಾಮ್‌ ಗಾಂವಾಕ್‌ ಖಾಣ್‌ ದಿಂವ್ಚೆಂ'', 
ಸಾಂಗಾಲಾಗ್ದೆ ಮಾನಾಯ್‌. 


“ಆಮ್ಚೊ ರಾಯ್‌ ಮನ್ಯಾಪಣಾಚೊ, ವಾವ್ರಾಡ್ಕಾಂಕ್‌ ತಾಂಚೊ ಫಳ್‌ ದಿಂವ್ಚೆ ತಸಲೊ.'' 
ತರ್ನಾಟೊ ಕಿತೆಂಚ್‌ ಸಾಂಗೊಂಕ್‌ ಸಕ್ಲೊನಾ. 


"“ರಾವೈರಾಂತ್‌ ಆಸ್ಲೆಲೆಂ ಖಾಣಾ ದಾಸ್ತಾನ್‌ ಸಂಪೊಂಕ್‌ ಲಾಗ್ಲಾಂ. ಗಾಂವಾಂತ್ಲಾ ಶೆತ್ಕಾರಾಂಚ್ಕಾ 
ಘರಾಂನಿ ಸಾಂಬಾಳ್ನ್‌ ದವರ್ಲೆಲಿಂ ಬಿಂಯಾಂ ಶಿಜವ್ನ್‌ ಖಾವ್ನ್‌ ಮುಗ್ದಾಲ್ಕಾಂತ್‌.'' ಮಾನಾಯಾಂನಿ 
ಘಡಿಭರ್‌ ವಿಶೆವ್‌ ಘೆತ್ಲೊ. ""ರಾಯಾಚೆ ವಾಡ್ದೆಲೆ ಧುವೆಕ್‌ ವೆಗಿಂಚ್‌ ಕಾಜಾರ್‌ ಕರ್ಚೆಂ ಆಸಾ. ತ್ಕಾ 
ವೆಳಾರ್‌ ಗಾಂವ್ಚ ಲೊಕಾಕ್‌, ಸಯ್ರ್ಯಾಂಕ್‌, ಪೊಸ್ಲೆಲ್ಕಾ ಮೊನ್ಹಾತಿಂಕ್‌ ಜಾಯ್ತೆಂ ಖಾಣ್‌ ಗರ್‌ 
ಆಸಾ, ಜಾಯ್ತೊ ಗಾಂವ್ಚೊ ಲೋಕ್‌ ಶೆತಾಂಭಾಟಾಂ ರುತಾ ಕರುಂಕ್‌ ಅತ್ರೆಗೊನ್‌ ಆಸಾ. 
ರಾವೈರಾಥಾವ್ನ್‌ ಶೆತ್ಕಾರಾಂಚೊ ಮುಕೆಲಿ ಮ್ಹಣ್‌ ರಾಯ್‌ ತುಕಾ ನೆಮ್ಮಲೊ.'' 


“ತುಮ್ಚ್ಯಾ ಗಾಂವಾಂತ್‌ ಉಂದ್ರಾಂಚಿಂ ಬಿಳಾಂ ಆಸಾತ್‌?” ಸವಾಲ್‌ ಮಾರ್ಲೆಂ ತರ್ನಾಟ್ಕಾನ್‌. 
ಮಾನಾಯಾಂನಿ ತಕ್ಷಿ ಹಾಲಯ್ಲಿ “ತರ್‌'' ಸಾಂಗಾಲಾಗ್ಲೊ ತರ್ನಾಟೊ “ಮ್ಹಜೆಂ ಕಾಮ್‌ 
ಸಲೀಸ್‌ ಜಾಲೆಂ.'' ಈ 

ತೆ ಸಾಂಜೆರ್‌ ಮಳ್ಳಾರ್‌ ಪಾವ್ಸಾಚಿಂ ದಾಟ್‌ ಮೊಡಾಂ ಮಾಂಡ್‌ಲ್ಲಿಂ. ಭುಂಯ್ದೆರ್‌ ಧಗಿಚಿ 
ದಾವ್‌ ಚಡ್‌ಲ್ಲಿ. ಆಮ್ಸೊರಾನ್‌ ವ್ಹಾಳ್ಚಾ ವಾರ್ಕಾವರ್ವಿಂ, ಪಾವ್ಸಾ ಶೆಣಾಂಕ್‌ ಆಶೆಂವ್ಚಿಂ 
ರೂಕ್‌-ರುಡಾಂ, ಪಾಡ್ದಾ-ಮುಡ್ಲಾ ಕುಶಿಕ್‌ ಲಕ್ತಾಲಿ. ಭುಂಯ್ದೆರ್‌ ಪಾವ್ಸಾಚಿಂ ಸರ್ವ್‌ 
ಖುಣಾಂ ದಿಸ್ತಾಲಿಂ. 


ತ್ಕಾಚ್‌ ವೆಳಾರ್‌ ದೀಸ್‌ಕುಲಿಚೆಂ ಕಾಮ್‌ ಸಂಪವ್ನ್‌ ಕಾಮೆಲಿ ಘರಾ ಕುಶಿಕ್‌ ಆಮ್ಸೊರಾನ್‌ 
ಮೆಟಾಂ ಕಾಡ್ತಾಲೆ. ಧಗ್‌, ವಾರೆಂ, ಘಡ್ಗಡೊ, ರುಗ್ಲಾಣೆಂ ಹಾಂಚ್ಕಾ ಮದ್ದ್ಯಾನ್‌ ತೆ ಸಾಂಜೆಚ್ಯಾ 
ಕಾಳೊಕಾಚ್ಕಾ ವೆಳಾರ್‌, ವಾಟೆ ದೆಗೆಚ್ಕಾ ಬೊಣಾ ದೆಗೆಂತ್ಲ್ಯಾನ್‌ ಪಾಶಾರ್‌ ಜಾತಾಸ್ತಾಂ, ಎಕ್ಲೊ 
ಕಾಮೆಲಿ, “ಅಳೆ ಇಲಾರಾಮಾ ಥಂಯ್ಸರ್‌ ಕಿತೆಂಗಿ ಉಜ್ವಾಡಾಪರಿಂ ಜಳ್ತಾ”” ಸಾಂಗಾಲಾಗ್ಲೊ 

ಬೊಣಾಂತ್ಲ್ಯಾ ಜಯ್ತ್‌ ರುಕಾ ತೆವ್ಶಿಂ ಬೊಟ್‌ ಜೊಕುನ್‌. 


ಹಾಚಿ ವಿರಾರಾಯ್‌ ಸದಾಂಚಿ, ಚಿಂತ್ಲೆಂ ಇಲಾರಾಮಾನ್‌. ಮಾತೆಂ ಭಿಜ್ಜೆ ಪುಡೆಂ ಘರಾ 
ಪಾಂವ್ಚಾ ಆಮ್ಸೊರಾರ್‌ ತೊ ಆಸ್‌ಲ್ಲೊ ತರೀ ರುಕಾ ತೆವ್ಕಿಂ ತಾಣೆ ದೀಶ್ಟ್‌ ಭೊಂವ್ಡಾಯ್ಲಿ. 
ವಾರ್ಕಾಕ್‌ ಹಾಲ್ಚ್ಹ್ಯಾ ತಾಳಿಯಾಂ ಮದ್ಲಾನ್‌ ಉಜ್ವಾಡಾ ಕೊಂಡ್ಲೆಂ ಉಮ್ಮಳಾಯಿಲ್ಲೆ ಪರಿಂ 
ದಿಸ್ಲೆಂ ತಾಕಾ. ಪಾವ್ಸಾಚಿ ಸುರ್ವಾತ್‌. ಕಾಂಯ್‌ ಕಾಜುಲ್ಯಾಂಚೊ ಹಿಂಡ್‌ ಆಸ್ತಲೊ ಅಶೆಂ 
ಚಿಂತಿತ್‌ ಘರಾ ಕುಶಿಕ್‌ ಆಮ್ಸೊರಾಚಿಂ ಮೆಟಾಂ ಕಾಡ್ಲಿಂ... 


ಘರಾ ಸರ್ಕಿಂ ಪಾವ್ತಾಂ ಪಾವ್ತಾಂ ಪಾವ್ಸಾ ಶೆಣೊ ಶಿಂಪಡ್ಲ್ಯೊ. ಪುಣ್‌ ಬಳಿಶ್ಟ್‌ ವಾರ್ಕಾನ್‌ 
ಮೊಡಾಂ ಉಸ್ಸಾಯಿಲ್ಲಿಂ ಜಾಲ್ಲ್ಯಾನ್‌ ಪಾವ್ಸ್‌ ಘಡಿಯೆನ್‌ ಥಾಂಬ್ಲೊ. 


ರಾತಿಚಿಂ ವೊರಾಂ ಆಟ್‌ ಜಾಂವ್ಕ್‌ ಜಾತಾಂ, ಇಲಾರಾಮಾಚ್ಕಾ ಸೆಜಾರ್ಡೆ ಥೊಡೆ ತರ್ನಾಟೆ 
ಇಲಾರಾಮಾಚೆಂ ಘರ್ಚೆಂ ದಾರ್‌ ಬಡಯ್ಲಾಗ್ಲೆ. ದಾರ್‌ ಉಗಡ್ನ್‌ ಪಳಯ್ತಾಸ್ತಾಂ, ತರ್ನಾಟ್ಕಾಂಚ್ಕಾ 
ಜಮ್ಮಾಂತ್‌ ಇಲಾರಾಮಾ ಸಂಗಿಂ ವಾವ್ರ್‌ ಕರ್ದೆ ಆಸ್ಲೆಲೆ ತಾಣೆ ಪಳಯ್ಲೆಂ. “ಹ್ಮಾ ಗಾಂವಾಕ್‌ 
ಕಿತೆಂ ಅನ್ವಾರ್‌ ರಾಕ್ತಾಗಿ ಕಿತೆಂಗಿ?” ಎಕ್ಲ್ಯಾನ್‌ ಸುರ್ವಾತ್‌ ಕೆಲಿ. ""ಮೆಲ್ಲ್ಯಾಂಚಿ ಚೂಡ್‌ 
ಪಳೆಂವ್ಕ್‌ ಮೆಳ್ಳಿ ತರ್‌ ಸಗ್ಳೊ ಗಾಂವ್‌ ನಾಸ್‌ ಜಾತಾ ಮ್ಹಣ್‌ ಮ್ಹಜೊ ಪಣ್ಣೊ ಸಾಂಗ್ತಾಲೊ 
ಮ್ಹಣ್‌ ಮ್ಹಜೊ ಆಜೊ ಸಾಂಗ್ತಾಲೊ.” 


“ಕಾಂಯ್‌ "ಆಟಿ' ಯೆಂವ್ಚಾ ಫುಡೆಂಚ್‌ ಹೊ ಗಾಂವ್‌ ನಾಸ್‌ ಕರುಂಕ್‌ ಭುತ್‌ 
ತಯಾರಾಯ್‌ ಕರ್ವ್ವಾರ್‌ ಪಡ್ಲ್ಯಾತ್‌ ಕೊಣ್ಣಾ'' ಆನ್‌ಎಕ್ಸ್ವಾನ್‌ ಸಾಂಗ್ಲೆಂ. ಇಲಾರಾಮಾಕ್‌ ತೆ 
ಕಿತೆಂ ಸಾಂಗೊಂಕ್‌ ಸೊದ್ತಾತ್‌ ತೆಂ ಕಳಿತ್‌ ಜಾಲೆಂ. 


“ಇಲಾರಾಮಾ'' ಪರಾತ್ಹ್ಯಾ ತಾಳ್ಕಾನ್‌ ಉಲೊ ಮಾರಿಲಾಗ್ಲೊ ಆನ್‌ಎಕ್ಲೊ. 
“ಗಜಾಲ್‌ ಕಿತೆಂ ಮ್ಹಣ್‌ ಪಳೆವ್ನ್‌ ಸೊಡ್ಕಾಂ. ಗಾಂವ್‌ ನಾಸ್‌ ಜಾಂವ್ಚೊ ತರ್‌ ಆಮಿ ಜೀವ್‌ 
ಪುಣಿ ವಾಂಚವೈತ್‌ ನ್ಹಯ್‌ಗಿ?'' 


ಇಲಾರಾಮಾಕ್‌ ನಾ ಮ್ಹಣೊಂಕ್‌ ಜಾಲೆಂ ನಾ. ಘರಾ ಭಿತರ್‌ ವಚೊನ್‌ ಪುಡಿಚಿ ಬುಲ್‌ 
ಆನಿ ಚಾರ್‌ ಸೆಲ್ಲಾಂಚೊ ಟೊರ್ಟ್‌ ಘೆವ್ನ್‌ ತೊ ಆಯ್ಲೊ. 


“ಹೆಂ ಕಿತೆಂ ಪಾವ್ಸ್‌ ಪಡ್ಚೆ ಆದಿಂಚ್‌ ಮಾಸ್ಯೆಚೆ ಬೊಂಟೆಕ್‌?' ಇಲಾರಾಮಾಚ್ಕಾ ಕಾನಾ 
ಪಾಳ್ಚ್ಯಾಂಕ್‌ ತಾಚೆ ಪತಿಣೆಚಿಂ ಉತ್ರಾಂ ಆಪ್ಟಾತಾನಾ ಇಲಾರಾಮ್‌ ಪಯ್ಸ್‌ ಪಾವೊನ್‌ 
ಜಾಲ್ಲೊ. | 


ಲಾ 


ಭೊಂವ್ತಿಂ, ಲಾಂಬಾಯೆಕ್‌ ವಾಡ್ದೆಲಿಂ ಕಾಂಟ್ಕಾ ಬೊಲಿಂ ದೆಗೆಕ್‌ ವೊಂದಾವ್ನ್‌ 
ಇಲಾರಾಮಾಚ್ಕಾ ಪಂಗ್ಡಾನ್‌ ಬೊಣಾ ಭಿತರ್‌ ಮಾಜ್ರಾ ಸಾಂಗ್ಲೆ ಪಾಂಯ್‌ ದವರ್ದೆ. ಪುಣ್‌ 
ದಾಟಾಯೆನ್‌ ಶಿಂಪ್ಲಾಲ್ಲ್ಯಾ ಖೊಲಿಯಾಂಚ್ಕಾ ಕುರ್ಕುರ್ಕಾ ಆವಾಜಾಕ್‌ ತಾಂಚಿ ಚಾಲ್‌ ಸವ್ಕಾಸ್‌ 

ಜಾಲ್ಲಿ. ಫಕತ್‌ ವರ್ಸಾಕ್‌ ಎಕಾ ದಿಸಾ, ನಾರ್ತ್‌, ದೂದ್‌ ಆನಿ ಬೊಂಡೊ ಘೆವ್ನ್‌ ವೆತೆಲ್ಮಾಂಚೆ 
ಸುವಾತೆರ್‌ ಆಯ್ದೆ ರಾತಿಂ ಚಲ್ಲೆಂ, ತೆಂಯಿ ಮೆಲ್ಲಾಂಚೆ ಚುಡಿಚೆ ಸೊದ್ನೆರ್‌, ಚಿಂತಾಸ್ತಾಂ 
ಸರ್ವಾಂಚ್ಕಾ ಕಾಳ್ತಾ-ಮತಿಂತ್‌ ಭಿಯಾಚೆಂ, ಆಕಾಂತಾಚೆಂ ಲ್ಹಾರ್‌ ವ್ಹಾಳ್ತಾಲೆಂ. ' 


“ಅಳೆ ಥಂಯ್ಸರ್‌ಚ್‌'' ಹಳೂ ತಾಳ್ಕಾನ್‌ ಎಕ್ಸಾನ್‌ ಸಾಂಗ್ಲೆಂ. ತ್ಕಾ ಫುಡೆಂ ಘಡ್ಗಡೊ 
ಆಪ್ಟಾತಾನಾ ಉಬ್ಬಾಲ್ಲ್ಯಾ ರುಗ್ಲಾಣ್ಕಾಚ್ಕಾ ಉಜ್ವಾಡಾಕ್‌ ಉಜ್ವಾಡಾಚೆಂ ಕೊಂಡ್ಲೆಂ ದಿಸ್ಟೊ 
ಜಾಗೊ ದಿಸ್ಲೊ. ತೆ ಸುವಾತೆರ್‌ ಸಾರ್ಕಿ ದೀಶ್ಟ್‌ ಖಂಚಂವ್ಕ್‌ ಚಿಂತಾಸ್ತಾಂ ಪಾಟ್ಲ್ಯಾನ್‌ 
ಖಳಂಚ್‌ ಆಯ್ಕಾಲಿ! 


ಮನ್ಶಾಂಚಿ ಖಿಳಂಚ್‌! ಖೊಮ್ಸಾಂತ್‌ ಲಿಪಯಿಲ್ಲೊ ಟೊರ್ಡ್‌ ಇಲಾರಾಮಾನ್‌ ಪಂಗ್ಲಾಚೆರ್‌ 
ಫಾಂಕಯ್ದ್ಲೊ. ಎಕ್ಸ್ಯಾಚ್ಮಾ ಗಾಲಾಂ-ಗಳ್ಕಾಂತ್ಲ್ಯಾನ್‌ ಘಾಮಾಚಿ ರುರ್‌ ಫುಟ್ಲೆಲಿ ತಾಣೆ 
ಪಳಯ್ಲೆಂ. ರುಗ್ಲಾಣ್ಮಾಚೊ ಉಜ್ವಾಡ್‌ ಭಿಯೆಲ್ಲೆ ಮತಿಚೆರ್‌ ಕಸಲೊ ಪ್ರಬಾವ್‌ ಘಾಲುಂಕ್‌ 
ಸಕ್ತಾ ತೆಂ ಇಲಾರಾಮಾಕ್‌ ಕಳಿತ್‌ ಜಾಲೆಂ. 


“ಯಾ ಪಾಟಿಂ” ಸಾಂಗಾಲಾಗ್ಲೊ ಇಲಾರಾಮ್‌. “ನ್ಹಯ್‌ ತರ್‌ ತುಮ್ಕಾಂ ಎಕೆಕ್ಸ್ಯಾಂಕ್‌ಚ್‌ 
ವ್ಹಾವವ್ನ್‌ ವ್ಹರಿಜೆ ಪಡಾತ್‌.'' 


ಪಿಕ್ಲೆಲೆ ಜಿಣಿಯೆಚ್ಕಾ ಅನ್ಟೊಗಾನ್‌ ಜಾಯ್ತೆಂ ಶಿಕಯಿಲ್ಲೆಂ ಇಲಾರಾಮಾಕ್‌. ಲ್ಹಾನ್‌ಪಣಾರ್‌ 
ಥಾವ್ನ್‌ ಮೆಲ್ಲ್ಯಾಂಚ್ಕೊ, ಭುತಾಂಚ್ಕೊ ಜಾಯ್ತೊ ಕಾಣಿಯೊ ತಾಚ್ಕಾ ಕಾನಾ ಪಾಳ್ವ್ಯಾಂ 
ಮದ್ದ್ವಾನ್‌ ಪಾಶಾರ್‌ ಜಾವ್ನ್‌ ಘೆಲ್ಲೊ. ಅಮಾಸೆಚೆ ರಾತಿಚ್ಯಾ ಕಾಳೊಕಾಂತ್‌ ರಾನಾಂನಿ 
ಮೆಲ್ಲ್ಯಾಂಚೆ ಚುಡಿಚೊ ಉಜ್ವಾಡ್‌ ಪಳೆಂವ್ಕ್‌ ಮೆಳ್ತಾ ಮ್ಹಣ್‌ ತಾಣೆ ಆಯ್ಕಾಲ್ಲೆಂ. 
ಘರಾಂತ್ಲ್ಯಾ ಪ್ರಾಯ್ವಂತ್‌ ವ್ಹಡಿಲಾಂನಿ “ಆಮಿ ಜಳ್ಳಾ ಚುಡಿಂಚೊ ಉಜ್ವಾಡ್‌ ಪಳಯ್ಲಾ'' 
ಮ್ಹಣ್‌ ಸಾಂಗ್ಲೆಲೆಂ ತಾಣೆ ಆಯ್ಕಾಲ್ಲೆಂ. ಅಸಲೆಂ ಉಲೊಣೆಂ ತಾಚೆ ಅನ್ಫೋಗಿ ಸಮ್ಮಣೆಕ್‌ 
ಸವಾಲ್‌ ಕರ್ತಾಲೆಂ ತರೀ ಜಿಣಿಯೆಂತ್‌ ಫಟ್‌ ಉಲವ್ನ್‌ ನೆಣಾಸ್ಲೆಲ್ಕಾಂನಿ ಸಾಂಗ್ತಾನಾ ನೆಗಾರ್‌ 
ಕರುಂಕ್‌ ತಾಕಾ ಜಾಂವ್ಕ್‌ ನಾ. ಜಾಯ್ತ್ಯಾ ವರ್ಸಾಂ ಥಾವ್ನ್‌ ಧೊಸುನ್‌ ಆಸ್ಲೆಲೆಂ ಸವಾಲ್‌ 
ಆಜ್‌ ಪರತ್‌ ತಾಚೆ ಮುಕಾರ್‌ ಉಬೆಂ ಜಾಲ್ಲೆಂ. 


ಕಾಮಾಚೊ ಬೆಸೊರ್‌, ಸಾಂಜೆರ್‌ ವ್ಹಾಳ್‌ಲ್ಲ್ಯಾ ಥಂಡ್‌ ವಾರ್ಕಾಚಿ ಥಂಡಾಯ್‌ ಭೊಗ್‌ಲ್ಲೊ 
ಕುಡಿ ಸರ್ವ್‌ ಗಾಡ್‌ ನಿದೆಂತ್‌ ಆಸಾತ್‌ ತೆಂ ಕಳಿತ್‌ ಜಾತಾಂ, ಇಲಾರಾಮ್‌ ಪರತ್‌ ಎಕ್ಲೊಚ್‌ 
ಘರಾಚಿಂ ಮೆಟಾಂ ದೆಂವಲಾಗ್ಲೊ. 


ಗರ್ವಚಿ ಚತ್ರಾಯ್‌ ಸಾಂಬಾಳ್‌, ಕಾಂಟ್ಕಾ ಬೊಲಿಂ ದೆಗೆಕ್‌ ವೊಂದಾವ್ನ್‌ ಜಯ್ತ್‌ ರುಕಾ 
ಸರ್ಕಿಂ ಪಾವ್ಲೊ ತೊ. ಸಗ್ಗಾ ಬೊಣಾಂತ್‌ ಕಿಡಿಂ-ಕಿಟಾಂಚೊ ಕಿರ್ಕಿರೊ ಆವಾಜ್‌ ಸೊಡ್ಲ್ಯಾರ್‌ 
ಕಿತೆಂಚ್‌ ಆಯ್ಕಾನಾತ್‌ಲ್ಲೆಂ. ಆಸ್ತೆಲೆಂ ಧಯ್ರ್‌ ಆಪ್ಣಾವ್ನ್‌ ಖೊಮ್ಸಾಂತ್ಲೊ ಟೊರ್ಟ್‌ ಕಾಡ್ನ್‌ 
ತಾಣೆ ರುಕಾ ಫಾಂಟ್ಕಾಂಚೆರ್‌ ಉಜ್ವಾಡ್‌ ಫಾಂಕಯ್ಲೊ. ಕಿತೆಂಚ್‌ ದಿಸ್ಲೆಂ ನಾ ಇಲಾರಾಮಾಕ್‌. 

ಜಳ್ಳೊ ಉಜ್ವಾಡ್‌ ಟೊರ್ಬಾಚ್ಮಾ ಉಜ್ವಾಡಾ ಮುಕಾರ್‌ ಲಿಪ್‌ಲ್ಲೊ. 


ಬಾರ್ಕಾಯೆನ್‌ ಸೊದ್ದಾಂ ಕೆಲಿಂ ತಾಣೆ. ರುಕಾಚ್ಕಾ ಸುಕ್ಲೆಲ್ಮಾ ಫಾಂಟ್ಕಾ ಥಾವ್ನ್‌ ಬಾರೀಕ್‌ 
ಉಜ್ವಾಡ್‌ ಫಾಂಕ್ತಾಲೊ. ಆಡ್ಬಸರಿ ಮದರ್ದಿ ವಾಲ್‌ ಮೋಡ್ನ್‌ ಸುಕೊ ರುಕಾ ಫಾಂಟೊ ತಾಣೆ 
ರುಡಯ್ಲೊ. ಆತಾಂ ಇಲಾರಾಮಾಕ್‌ ಉಜ್ವಾಡಾಚೊ ಘುಟ್‌ ಕಳಿತ್‌ ಜಾಲೊ. ಥೊಡ್ಕಾ 
ರುಕಾಂಚ್ಕಾ ಸುಕ್ಕಾ ಫಾಂಟ್ಕಾಂಚೆರ್‌ ಉಬ್ಹೊಂಚ್ಕಾ ಆಳ್ಮಾ ರುಪಾಚ್ಕಾ ಕಣಾಂಕ್‌ ಉಜ್ವಾಡ್‌ 
ಫಾಂಕಂವ್ಚಿ ಸಕತ್‌ ಆಸಾ ತೆಂ ತಾಕಾ ಕಳಿತ್‌ ಜಾಲೆಂ. ಜಯ್ತ್‌ ಫಾಂಟ್ಕಾಚೆರ್‌ ದಾಟಾಯೆನ್‌ 
ವಾಡ್ಜೆಲಿಂ ಆಳ್ಮಿಂ ಪಯ್ಸಾರ್‌ ಉಜ್ವಾಡಾಚೆ ಘುರ್ಕ್‌ ಫಾಂಕಂವ್ಕ್‌ ಸಕ್ತಾತ್‌ ತೆಂ ತಾಕಾ ಕಳಿತ್‌ 
ಜಾಲೆಂ. ಆಪ್ಲೆಂ ನ್ಹೆಸ್‌ಲ್ಲೆ ಲುಂಗೆಚ್ಛಾ ಪೊಂತಾನ್‌ ತಾಣೆ ಕಪಾಲಾಚೆರ್‌ ಉದೆಲ್ಲೊ ಘಾಮ್‌ 

ರುಡಯಿಲ್ಲೊ ರುಕಾ ಫಾಂಟೊ ಖಾಂದಾರ್‌ ಘೆವ್ನ್‌ ಘರಾ ಕುಶಿಕ್‌ ಮೆಟಾಂ ಕಾಡ್ಲಿಂ. 
“ಗಾಂವಾಕ್‌ ಅನ್ವಾರ್‌ ಯೆಂವ್ಚೆಂ ತರ್‌”, ತೊ ಆಪ್ಲೆಸ್ತಕಿಂ ಉಲಂವ್ಕ್‌ ಲಾಗ್ಲೊ - 
“ಉಜ್ವಾಡಾವರ್ವಿಂ ನ್ಹಯ್‌ - ವಿಕಾರ್ಲೆಲ್ಮಾ ಮತಿಂವರ್ವಿಂ.”' 

ನಾಂವಾಚೆ ಆಳ್ಮ್ಮಾ ಕಣ್‌ ರಾತಿಂಚೆ ಥೊಡೊ ಉಜ್ವಾಡ್‌ ದಿಂವ್ಕ್‌ ಸಕ್ತಾತ್‌ © 

ಮನಿಸ್‌? ರಾನ್‌ಮನಿಸ್‌? 


ಡಂ! ಡಂ! ಕುಡಾರೆನ್‌ ಜಯ್‌ ರುಕಾರ್‌ ಮಾರ್ದೊ ಅವಾಜ್‌ ಹರ್ದಾ ಘುಡಾ ಭಿತರ್ಲ್ಯಾ 
ಕಾಳ್ಜಾಕ್‌ ಆಪ್ಪತಾಲೊ, ಬಂದುಕೆ ಫಾರಾಚ್ಕಾ ಆವಾಜಾಪರಿಂ. 


ಬೋವ್‌ ಆದ್ಲೊ ರೂಕ್‌ ತೊ, ಜಾಯ್ತ್ಯಾಂಕ್‌ ಖಾಣ್‌ ಆನಿ ಸಾವ್ಳಿ ದಿಲ್ಲೊ ರೂಕ್‌, 
ಜಾಯ್ತ್ಯಾಂಕ್‌ ಆಸ್ರೊ ದಿಲ್ಲೊ ರೂಕ್‌ ತೊ, ತುಕಾಯಿ ಹಿ ಗತ್‌ ಆಯ್ಲಿ? ವಿಚಾರಿ ಮಿಂಗೆಲ್‌ 
ಪರೊಬ್‌ ನಾದಿಸ್ತ್ಯಾ ರುಕಾಲಾಗಿಂ. “ಕಿತೆಂಚ್‌ ದವರಿನಾಂತ್‌ ಹೆ ಕಸಾಪಿ ಖಂಯ್ಚೆ.' 


“ಕಸೊ ಆಸ್‌ಲ್ಲೊ ಗಾಂವ್‌ ಹೊ ಜಾಲೊ ತರೀ ಕಸೊ?” ತೊ ವಿಚಾರಿಲಾಗ್ಲೊ 
ಆಪ್ಣಾಲಾಗಿಂ. “ಕಿತೆಂ ಉರ್ಲೆಂ ಹ್ಮಾ ಗಾಂವಾಂತ್‌? ಆಸ್ತೆಲೆಂ ಶೆತ್‌, ಭಾಟ್‌, ಘರಾಂ 
ದೆವಾಳಾಂ, ಬಾಂಯೊಂ, ತಳಿಂ, ರೂಕ್‌, ರುಡಾಂ ಸರ್‌ ನಾಸ್‌ ಜಾಲೆಂ. ಹೆ ಸುಕಿದಾಡಿಚ್ಕಾ 
ಗಾಂವಾಂತ್‌ ವಸ್ತೆಕ್‌ ಯೆಂವ್ಚೊ ಸೆವ್ತಲೊ ತರೀ ಕಿತೆಂ?” 


ಹೆಂ ಸವಾಲ್‌ ತಾಣೆ ಹ್ಮಾ ಆದಿಂ ಜಾಯ್ತೆ ಪಾವ್ಟಿಂ, ಜಾಯ್ತ್ಯಾ ಗಾಂವ್‌ ಭಾವಾಂಲಾಗಿಂ 
ವಿಚಾರ್ನ್‌. ಜಾಲ್ಲೆಂ. 

“ತುಕಾ ರುಚ್ತಾ ತರ್‌ ಹೆಂ ಸೆವೈತ್‌'' ಸಬಾರಾಂನಿ ಆಂಬೊಟ್‌ ಹಾಸೊ ಹಾಸೊನ್‌ 
ಬ್ರಾಂದಿ, ವಿಸ್ಕಚೊ ಗ್ಲಾಸ್‌ ಮುಕಾರ್‌ ಧರ್‌ಲ್ಲೊ. 

“ಸುರ್‌, ಸೊರ್ಕಾಥಾವ್ನ್‌ ಹ್ಮಾ ಪರ್ಕಾಂತ್‌ ಪಾವ್ಹ್ಯಾತ್‌ ತುಮಿ, ತುಮ್ಚಿ ಭುಂಯ್‌ ವಿಕುನ್‌ 
ಮೆಳ್‌ಲ್ಲೊ ದುಡು ಅಸೊ ವಿಬಾಡ್ನ್‌ ಕಿತ್ಲೆ ದೀಸ್‌ ಸಾರ್ಕಾತ್‌ ತುಮಿ?” ಹ್ಮಾ ಸವಾಲಾಕ್‌ 
ಜಾಪ್‌ ಮ್ಹಳ್ಳೆಪರಿಂ ಬೊತ್ತೆಂತ್‌ ಉರ್ಲೆಲೆಂ ಗ್ಲಾಸಾಕ್‌ ವೊತ್ತಾಲೆ. 

ಗಾಂವಾಂತ್‌ ಜಾಯ್ತ್ವಾಂಚೊ ವಿರೋದ್‌ ಆಸ್ತಲೊ ತರೀ ಬಳಿಶ್ಟ್‌ ಸರ್ಕಾರಾಚಿ ಯೆವ್ಹಣ್‌ 
ಜ್ಮಾರಿಯೆಕ್‌ ಯೇಂವ್ಕ್‌ ಆಸ್‌ಲ್ಲಿ. 


ಪಯ್ಲ್ಯಾನ್‌ ನಿಟಾಯೆಚಿ ವಾಟ್‌ ರಚ್‌ಲ್ಲಿ. 
ಭುಂಯ್‌ ಪೊಕೊರ್ನ್‌ ಸಮತಟ್‌ ಕೆಲಿ. ತೆ ಯೆವ್ಹಣೆ ಭಾಯ್ರ್‌ ಆಸ್ಲೆಲೆ ಬಳಾದಿಕ್‌ ರೂಕ್‌ 


ಎಕೆಕೆ ರಾತಿಕ್‌ ಎಕೆಕ್‌ಚ್‌ ಮಾಯಾಗ್‌ ಜಾಂವ್ಕ್‌ ಲಾಗ್‌ಲ್ಲೆ. ಉರ್ಲೆಲ್ಮಾ ಬೋವ್‌ ಥೊಡ್ಕಾ 
ರುಕಾಂತ್ಲ್ಯಾ ಎಕಾಕ್‌ ಆಜ್‌ ಕುರಾಡ್‌ ಪಡ್ತಾಲಿ. 


“ತುಜೆ ಭುಂಯ್ಕ್‌ ಬರೆಂ ಮೊಲ್‌ ದಿತಾಂವ್‌'' ಜಾಯ್ತಾಂನಿ ಮಿಂಗೆಲ್‌ ಪೊರೊಬಾಚೆ 
ಮುಂಗಾಯೆಕ್‌ ಮ್ಹೊಂವ್‌ ಸಾರಯಿಲ್ಲೆಂ. “ದುಡುಚ್‌ ನ್ಹಯ್‌, ಮ್ಹಜೆ ಜಡಾಯೆ ತಿತ್ಲೆಂ 
ಭಾಂಗಾರ್‌ ದಿಲ್ಕಾರಿ ಹಿ ಭುಂಯ್‌ ವಿಕ್ಟೊಂನಾ'' ಮಿಂಗೆಲ್‌ ಪೊರೊಬಾನ್‌ ಜಾಪ್‌ ದಿಲ್ಲಿ. 

ರಾತ್‌ ಫಾಂತೆಂ ಜಾತಾಂ ಕ್ರೂರ್‌ ಕಿಂಕ್ರಾಟೆಸಂಗಿಂ ರೂಕ್‌ ಧರ್ಲಿಕ್‌ ಶೆವ್ಟಾಲೊ. ಸಂಗಿಂ 
ಜಿವ್ಕಾ ಲಾಂಕ್ಹಾಚೊ ವಾಸ್‌ ವಾರ್ಯಾರ್‌ ಭರ್ಸಾಲೊ. 


ಥೊಡ್ಕಾಚ್‌ ಘಡಿಯಾಂನಿ ಮಿಂಗೆಲ್‌ ಪೊರೊಬಾಚ್ಕಾ ಪೆಟ್ಕಾಂನಿ ಕಾನ್‌ ನೀಟ್‌ ಕೆಲೆ ಆನಿ 
ಘೊಂಕುಂಕ್‌ ಧರ್ಲೆಂ. 


“ಕಾಲು ಥಂಡ್‌ ಬಸ್‌.” ಕಾಲು ಬೊಂಟೆಚೊ, ಬುದಿಚೊ ಪೆಟೊ. ಘಡಿಯೆನ್‌ ಥಂಡ್‌ 
ಜಾಲೊ. ದುಸ್ರೆ ಘಡಿಯೆ ಬಾಂದುನ್‌ ಘಾಲ್ಲಿ ಸಾಂಕಳ್‌ ತುಟವ್ನ್‌ ಘೆಂವ್ಚೆಪರಿಂ ಉರ್ದೊಂಕ್‌ 
ಲಾಗ್ಲೊ. 


“ತರ್‌ ಕಿತೆಂ ಪುಣಿ ಆಸಾ.' ಅಶೆಂ ಚಿಂತುನ್‌ ಹಾತಿಂ ಟೊರ್ಡ್‌ ಫೆವ್ನ್‌ ಸಾಂಕಳ್‌ 
ಸೊಡಿಲಾಗ್ಲೊ ಮಿಂಗೆಲ್‌ ಪೊರೊಬ್‌. ಕಸಲೊಚ್‌ ಆವಾಜ್‌ ಕರಿನಾಸ್ತಾಂ. ಮಿಂಗೆಲ್‌ 
ಪೊರೊಬ್‌ ಭಾಟಾಂತ್ಲ್ಯಾ ಕೆಂಳ್ಬ್ಯಾಂಸರ್ಕಿಂ ಪಾವ್ರಚ್‌, ಘಡ್ಗಡ್ಕಾ ಸಾರ್ಕೊ ಆವಾಜ್‌ ಪೆಟ್ಕಾಚೆ 
ಸುಕುರ್‌ ನಳಿಯೆಂತ್ಲ್ಯಾನ್‌ ಭಾಯ್ರ್‌ ಪಡ್ಲೊ. 


ಾ 


ಮಿಂಗೆಲ್‌ ಪೊರೊಬಾನ್‌ ಟೊರ್ದಾಚೊ ಉಜ್ವಾಡ್‌ ದೆಬಾಳ್ಕಾ ಘಡಾಯೆಚೆರ್‌ ಜೊಕ್ಲೊ. 


ಘಡಾಯೆಚೆರ್‌ ಲ್ಹಾನ್‌ ರಾನ್ವಟ್‌ ಮೊನ್ಹಾತ್‌ ಬಸೊನ್‌ ಬೊಂಡಿಯೆಂತ್ಲೆಂ ಮ್ಹೊಂವ್‌ 
ಚಿಂವ್ತಾಲಿ. 


ರಾನ್‌ಮನಿಸ್‌! ತೊ ತೆ ಮೊನ್ಹಾತಿಕ್‌ ಒಳ್ಳಾಲೊ. 


"ಬಾಲ್ತೊ' ಮಿಂಗೆಲ್‌ ಪೊರೊಬಾನ್‌ ಉಲೊ ಮಾರ್ಲೊ. “ಪೆಟ್ಕಾಂಕ್‌ ಸೊಡ್‌ ಆನಿ 
ಗೊಣಿ ಫೆವ್ನ್‌ ಯೆ. ವೆಗಿಂ!” ತಾಣೆ ಕಾಮೆಲ್ಕಾಕ್‌ ಫರ್ಮಾಯ್ಲೆಂ. 


ಕೆಂಳ್ಬಾ ಭೊಂವ್ತಿಂ ಚಾಬ್ಕೊರ್‌ ಸುಣ್ಮಾಂಚೊ ವೆಡೊ ಪಡ್ಲೊ. ಧಾಂವ್‌ ಮಾರ್ನ್‌ 
ಬಚಾವ್‌ ಜಾಂವ್ಚೊ ಕಸಲೊಚ್‌ ಅವ್ಕಾಸ್‌ ನಾಸ್ತಾಂ ಮೊನ್ಹಾತ್‌ ತಶಿಚ್‌ ಉದ್ದಿ. 


ಕಸರ್‌ ಖುಂಟ್ಹ್ಯಾ ತೀನ್‌ ಪಾಂಯಾಂಚೆ ನಿಸ್ಲಿಚೆರ್‌ ಚಡೊನ್‌ ತೊಂಡ್‌ ಉಗ್ತೆಂ ಕರ್ನ್‌ 
ಧರ್ಲೆಲಿ ಗೊಣಿ ರಾನ್‌ ಮೊನ್ಹಾತಿಚೆರ್‌ ಉಡಯ್ಲಿ ಬಾಲ್ತುನ್‌ ಆನಿ ಮೊನ್ಹಾತಿ ಸಮೇತ್‌ 
ಉಕ್ಲುನ್‌ ಘೆವ್ನ್‌ 'ನಿಸ್ಲೆಥಾವ್ನ್‌ ದೆಂವ್ಲೊ. ಚಾಬ್ಕೊರ್‌ ಪೆಟೆ ಗೊಣಿಯೆಕ್‌ ಹುಂಗೊನ್‌ 
ಜಾತಚ್‌ ಥಾಂಬ್ಲೆ. ಕಾಲುನ್‌ ಆಪ್ಣಾಕ್‌ ಮೆಳ್ಳೊ ವಾಂಟೊ ಚಿಂತುನ್‌ ಆಂಯ್ದೊ ಘೊಟ್ಟೊ. 
“ಸಿಸಿಲಾ” ಪೊರೊಬಾನ್‌ ಬಾಯ್ಲೆಕ್‌ ಉಲೊ ಮಾರ್ದೊ. “ತೊ ಪೆಟ್ಕಾಚೊ ಘುಡ್‌ ನಿತಳ್‌ 
ಕರ್‌ 


ಬೋವ್‌ ಚತ್ರಾಯೆನ್‌ ಗೊಣಿ ಘುಡಾ ಭಿತರ್‌ ರಿತಿ ಕೆಲಿ. ಸರಳಾ ಭಿತರ್‌ ಪಿಂಜ್ರ್ಯಾಂತ್‌ 
ಆಸ್ತೆಲಿ ರಾನ್ವಟ್‌ ಮೊನ್ಹಾತ್‌ ಪಳೆಂವ್ಕ್‌ ಗಾಂವ್ಚಾ ಲೊಕಾಚೊ ಜಮೊ ಜಮ್‌ಲ್ಲೊ. 

ಎಕ್ಲೊ ನಾಡೊ ಹಾಡ್ನ್‌ ಆಯಿಲ್ಲೊ. “ಮ್ಹಜ್ಯಾ ಭುರ್ಗ್ಯಾಕ್‌ ಭುರ್ಗ್ಯಾ ಪಿಡಾ, ಹೆ 
ಮೊನ್ಹಾತಿಚ್ಕಾ ಉಶ್ಟ್ರಾನ್‌ ಪುಣಿ ಭುರ್ಲಾಚಿ ಪಿಡಾ ಥಾಂಬ್ರಾಗಿ ಪಳಯ್ದೆ.'' 


ಗಾಂವ್ಚಿ ಒಕ್ತಾಂ ದಿಂವ್ಚೊ ಪಂಡಿತ್‌ ಸಾಂಗಾಲಾಗ್ಲೊ: "“ಮೊನ್ಹಾತ್‌ ಮೊರಾತ್‌ ತರ್‌ 
ಹಾಡಾಂ ಸಾಂಬಾಳ್‌ ಮ್ಹಾಕಾ ದವರಾ.” 


ಸಾಂಜೆರ್‌ ಶೆಂಡಿ ವೊಳಾವ್ನ್‌ ಘೆವ್ನ್‌ ಆಯ್ಲಲೊ- ಮೊನ್ಹಾತಿಕ್‌ ಪಳೆವ್ನ್‌ ಸಾಂಗಾಲಾಗ್ಲೊ. 
“ಚಡ್‌ ದೀಸ್‌ ವಾಂಚನಾ. ಮೆಲ್ಕಾರ್‌ ಕಪಾಲಾಚೆಂ ಹಾಡ್‌ ಮ್ಹಾಕಾ ದಿಯಾ.” 


ರಾತ್‌ ಜಾಲ್ಲಿ. ಕಾಳೊಕಾಂತ್‌ ಪಳೆಂವ್ಕ್‌ ಸಕ್ಕೆ ಮೊನ್ಹಾತಿನ್‌ ಧಾಂಪ್ಲೆಲ್ಮಾ ಘುಡಾಚಿಂ 
ಸರಳಾಂ ತಪಾಸ್ತಿಂ. 


ಬಚಾವ್‌ ಜಾಂವ್ಚಿ ಖಂಯ್ಚಿಚ್‌ ವಾಟ್‌ ನಾ ತೆಂ ಕಳಿತ್‌ ಜಾತಾಂ ಖಾಂವ್ಕ್‌ ಕಿತೆಂ ತರೀ 
ಮೆಳಾತ್‌ ಮ್ಹಣ್‌ ರಾಕೊಂಕ್‌ ಲಾಗ್ಲಿ. 


ತೆ ಮೊನ್ಹಾತಿಥಾವ್ನ್‌ ಸಬಾರಾಂಕ್‌ ಕಿತೆಂ ತರೀ ಜಾಯ್‌ ಆಸ್‌ಲ್ಲೆಂ. 


ಪುಣ್‌ ಖಾಣ್‌ ದಿಂವ್ಚೊ ಉಡಾಸ್‌ ಕೊಣಾಕ್‌ಚ್‌ ನಾತ್‌ಲ್ಲೊ. ತಿ ಮೊನ್ಹಾತ್‌ ಕಿತೆಂ 
ಖಾಂವ್ಕ್‌ ಸಕ್ತಾ ಮ್ಹಳ್ಳೆಂ ಥಂಯ್ಸರ್‌ ಆಸ್ಲೆಲ್ಮಾ ಕೊಣಾಕ್‌ಚ್‌ ಕಳಿತ್‌ನಾತ್‌ಲ್ಲೆಂ. "ಆಪ್ಣಾಕ್‌ 
ರಾನ್‌ಮನಿಸ್‌ ಮ್ಹಣ್ತಾ ಹೊ ಮನಿಸ್‌. ಹೊ ಮನಿಸ್‌ ಗಾಂವ್ಚಿ ಮನಿಸ್‌? ಬುದ್ವಂತ್‌ 
ಮನಿಸ್‌? ಕಿತೆಂಚ್‌ ವಾವ್ರ್‌ ಕರಿನಾಸ್ತಾಂ ದೀಸ್‌ ಸಾರ್ತಾ. ಆಪ್ಲೆಂ ವಸ್ತಿ ಕರ್ನ್‌ ಆಸ್‌ಲ್ಲೊ ರೂಕ್‌ 
ಶೆವಾಯ್ತಾ ಆನಿ ವಿಕ್ತಾ. ಮ್ಹಾಲ್ಗಡ್ಕಾಂನಿ ರುತಾ ಕರ್ನ್‌ ದವರ್ಲೆಲಿ ಭುಂಯ್‌ ವಿಕ್ತಾ ಆನಿ 
ಘೊಟ್ತಾ. ತರಿಪುಣ್‌ ಆಮಿ? ಕೊಣಾಕ್‌ಚ್‌ ವಾಯ್ಟ್‌ ಕರಿನಾಂವ್‌. ಆಮ್ಚ್ಯಾಚ್‌ ರಾನಾ 
ಸಂಸಾರಾಂತ್‌ ಜಿಯೆತಾಂವ್‌ ದೆಕುನ್‌ ಆಮಿ ರಾನ್‌ಮನಿಸ್‌?' 


ತಿ ಮೊನ್ಹಾತ್‌ ಆಪ್ಲಾಕ್‌ಚ್‌ ಸವಾಲ್‌ ಕರಿಲಾಗ್ಲಿ. 9 


* ೫ ೫% 


ರಾನ್‌ಮನಿಸ್‌ - ಕಾಡುಪಾಪ, ಸ್ಲೆಂಡರ್‌ ಲೋರಿಸ್‌ - ಹ್ಯಾ ನಾಂವಾನ್‌ ಒಳ್ಳತಾತ್‌. 
ಚರ್ಬೆನ್‌ ವಾಡ್ಜೆಲ್ಯಾ ಬೊಕ್ಲಾ ತೆದಿ ಆಸ್ಲಿ ಸಾದಿ ಮೊನ್ಹಾತ್‌ ತಿ. ಹೆ ಮೊನ್ಹಾತಿಚೆಂ ಮಾಸ್‌ 
ವೊತಾಕ್‌ ಸುಕವ್ಟ್‌ ಗಾಂವ್ಹ್ಯಾ ಒಕ್ತಾಂಕ್‌ ವಾಪರ್ತಾಲೆ ಹಾಡಾಂ ಪರ್ಯಾಂತ್‌ ರುರವ್ದ್‌ 
ವಾಪರ್ತಾಲೆ ರಾನಾಂನಿ ಹಿ ಮೊನ್ಹಾ ತ್‌ ಬೋವ್‌ ಅಪ್ರೂಪ್‌ ಜಾಲ್ಕಾ. 

ಸುಟ್ಕೆಚಿಂ ಮೆಚಾಂ 


ಸಕಾಳಿಂಚ್ಕಾ ಆದೆಸಾಚೆರ್‌ ಗಾಂವ್ಚಿಂ ಭುರ್ಗಿಂ ಅಕ್ಕರಾಂ ಶಿಕೊಂಕ್‌ ಗಾಂವ್ಚ್ಯಾ "ಅಯ್ಯಾ'ಚ್ಯಾ 
ಘರಾ ವೆತಾಲಿಂ. ಅಕ್ಕರಾಂಚಿ ಜಾಣ್ವಾಯ್‌ ಆಪ್ಣಾವ್ನ್‌ ಸಾಂಜೆರ್‌ ಶಿಸ್ತೆನ್‌ ಘರಾ ವೆತಾಲಿಂ. 
ಮಯ್ಯ್ಯಾಚೆ ಆಕೆರಿಕ್‌ "ಅಯ್ಕಾ'ಕ್‌ ಶೆರ್‌ಭರ್‌ ತಾಂದುಳ್‌ ಆನಿ ಥೊಡೆ ದೆಬಾಳೆ ಘಡಾಯ್‌ 
ಆನಿ ಥೊಡೆ ಕುತಿಭರ್‌ ತೂಪ್‌ ಇನಾಮ್‌ ಜಾವ್ನ್‌ ದಿತಾಲೆ. 


ದಿಸ್ಪಡ್ತೆಂ ಅಯ್ಕಾಚ್ಕಾ ಘರಾ ಭುದ್ಲಿಂ ಕಿತೆಂ ಶಿಕ್ತಾತ್‌ ತೆಂ ಪಳೆವ್ಯಾಂ ಮ್ಹಳ್ಳೆ ಉರ್ಬೆನ್‌, 
ಎಕಾ ದಿಸಾ ವೋಂಯ್‌ ಭೊಂವ್ತಿಂ ರಾವೊನ್‌ ತಿಳುಂಕ್‌ ಲಾಗ್ಲೊ. 


ಧದ್ದಿರ್‌ ಗೇಣ್‌ಭರ್‌ ದಾಟಾಯೆನ್‌ ಶಿಂಪ್ಹಾ ಯ್ಲೆಲೆ ರೆಂವೆರ್‌ ಹಾತಾ ಬೊಟಾಂ ವಾಪರ್ನ್‌ 
ಭುರ್ಗಿಂ ಅಕ್ಕರಾಂ ಶಿಕ್ತಾಲಿಂ. 


ದುಸ್ರ್ಯಾ ದಿಸಾ ಪರತ್‌ ತೊ ಅಕ್ಕರಾಂಚಿ. ಒಳೊಕ್‌ ಪುಣಿ ಧರ್ಕಾಂ ಮ್ಹಳ್ಳೆ ಆಶೆನ್‌ 
ವೋಂಯ್‌ ಭೊಂವ್ತಿಂ ಪಾವ್ಹಾಸ್ತಾಂ, ಚಾಬ್ಕೊರ್‌ ಪೆಟೊ ಘೊಂಕಿತ್‌ ಧಾಂವೊನ್‌ ಆಯ್ಲೊ. 


ತಶಿಂ ಅಕ್ಕರಾಂ ಶಿಕ್ಚಿ ತಾಚಿ ಆಶಾ ಇರೊನ್‌ಚ್‌ ಗೆಲಿ. ಆಪ್ಲೊ ಭುರ್ಗ್ಕಾಪಣಾಚೊ 
ಉಡಾಸ್‌ ಕಾಡ್ನ್‌ ಸಾಂಗ್ತಾಲೊ ಕಾಲು ಹರಿಜನ್‌ ಆಪ್ಲ್ಯಾ ನಾತ್ವಾ ಬಾಬುಲಾಗಿಂ. 


ಬಾಬು ಪಯ್ಣ್ಯಾಚ್‌ ದಿಸಾ ಇಸ್ಕೊಲಾಕ್‌ ಪಾವ್‌ಲ್ಲೊ ಆನಿ ಸಾಂಜೆರ್‌ ವೆಳಾರ್‌ ಪಾಟಿಂ 
ಘರಾ ಪಾವ್‌ಲ್ಲೊ. ತ್ಕಾ ವೆಳಾರ್‌ ಆದ್ಲೊ ಉಡಾಸ್‌ ಆಜ್ಮಾ ಮುಕ್ಲ್ಯಾನ್‌ ಪಾಶಾರ್‌ ಜಾಲ್ಲೊ. 


“ನ್ಹಯ್‌ ಆಜ್ಮಾ ತುಂ ಸಾಂಗ್ತಾಯ್‌ ಆಮ್ಕಾಂ ಭುಂಯ್‌ ಘೊಳೊಂಕ್‌ ಆಡ್ವಾರ್ಲೆಂ, 
ಅಕ್ಕರಾಂ ಶಿಕೊಂಕ್‌ ಆಡ್ವಾರ್ಲೆಂ ಆನಿ ಗಾಂವಾ ಭಾಯ್ರ್‌ ಖೊಮ್ಪಾಂ ಬಾಂದುನ್‌ ಜಿಯೆಂವ್ಕ್‌ 
ಕೆಲೆಂ ತರ್‌ ಆಮ್ಚ್ಯಾ ಲೊಕಾನ್‌ ಉಬೆಂ ರಾಂವ್ಚೆಂ ತರೀ ಕಶೆಂ?” 


“ಬರ್ಮಾ ಪುಡಾರಾಚೆ ದೀಸ್‌ ತುಕಾ ರಾಕ್ತಾತ್‌'' ಆಜೊ ಸಾಂಗಾಲಾಗ್ಲೊ ನಾತ್ವಾಕ್‌ 
ಆರಾವ್ನ್‌ ಫೆವ್ನ್‌. 

“ತ್ಕಾ ಕಾಳಾರ್‌ ಮುಕಾರ್‌ ಆಸ್ಲೆಲ್ಕಾ ಲೊಕಾ ತೊಂಡಾರ್‌ ಏಕ್‌ ಸಾಂಗ್ಲಿ ಚಾಲ್ತೆರ್‌ ಆಸ್ಲೆಲಿ'' 
ಆಜೊ ಸಾಂಗಾಲಾಗ್ಲೊ. “ತಾಂಕಾಂ ಬರೆಂ ಕರುಂಕ್‌ ದೆವಾಕ್‌ ಪರ್ಯಾಂತ್‌ ಜಾಂವ್ಚೆಂನಾ.'' 


“ಆತಾಂ ಊಟ್‌ ಆನಿ ಉಗಡ್‌ ತೆಂ ಪುಸ್ತಕ್‌... ಶೆಕ್ಹ್ಯಾಂ ಶೆಕ್ಟ್ಯಾಂಥಾವ್ನ್‌ ತ್ಕಾ ಲೊಕಾಚೆರ್‌ 
ಅಂದ್ಕಾರಾಚೆ ಧಮ್ಮಣೆಚೆಂ ಧಾಂಕ್ಗೆಂ ದಾಂಬುನ್‌ ಅಂರ್ಲಿಲ್ಲೆಂ, ಚಿದ್ಲಿಲ್ಲೆಂ ಆನಿ ಅಡ್ಡಿಲ್ಲೆಂ, ಕಾಳೆ 
ಕಾತಿಚೆ ಮ್ಹಳ್ಳೆಖಾತಿರ್‌, ಅಣ್ಣೆ ಜಾತಿಚೆ ಮ್ಹಳ್ಳೆ ಖಾತಿರ್‌. ಹೆ ಧಮ್ಮಣೆ ಪಾಟ್ಲ್ಯಾನ್‌ ಹಕೀಗತ್‌ 
ಲಿಪೊನ್‌ ಆಸ್ತೆಲಿ. ಘರಾಂತ್ಲ್ಯ್ಮಾ ಗಾಂವ್ಚಾ ಕಾಮಾಕ್‌ ಚಾಕೊರ್‌ ಜಾಯ್‌ ಆಸ್‌ಲ್ಲೆ 
ಫುಂಕ್ಕಾಕ್‌ಚ್‌... ಗುಲಾಮಾಪರಿಂ!'' 

ಕಾಲುಚ್ಕಾ ಕಾನಾ ಪಾಳ್ವ್ಯಾಂನಿ ಚಾಬ್ಕೊರ್‌ ಪೆಟ್ಕಾಚಿ ಘೊರೊಜ್‌ ಆವಾಜ್ತಾಲಿ. 
ಶಿಂದೊನ್‌ ಶಿಂಪ್ಲಾಲ್ಲಿಂ ಅಕ್ಕರಾಂ ದೊಳ್ಳಾಂ ಹುಜ್ರಿಂ ನಾಚ್ತಾಲಿಂ. 


ಹಾತಾಂ ಪಾಂಯಾಂಚ್ಕಾ ರಟ್ಟಾಂನಿ ಬಳ್‌ ಭರ್ತಾಸ್ತಾಂ, ವೊಂಟಾಂಚೆರ್‌ ಕಾಳ್ಬಾಣ್‌ ಚರೊನ್‌ 
ಯೆತಾಸ್ತಾಂ, ಕಾಲುನ್‌ ತೊ ಗಾಂವ್‌ ಸೊಡ್ಲೊ ಆನಿ ಲಾಗ್ಕಿಲ್ಕಾ ಶ್ನೆರಾಚಿ ವಾಟ್‌ ಧರ್ಲಿ. 

ಎಕೆ ಸಕಾಳಿಂ ದೀಸ್‌ಕುಲಿ ಕಾಮೆಲ್ಮಾಂಚೊ ಜಮೊ ಚಮ್ಕೊನ್‌ ವೆತಾ ತೊ ಪಳೆವ್ನ್‌ 
ಕಾಲುನ್‌ ತಾಂಚೊ ಪಾಟ್ಲಾವ್‌ ಕೆಲೊ. ದೀಸ್‌ಭರ್‌ ಕೆಲ್ಲ್ಯಾ ವಾವ್ರಾಕ್‌ ಮೆಳ್‌ಲ್ಲಿ ಮಜೂರಿ, 
ಥೊಡಿಂ ನಾಣಿಂ ಫೆವ್ನ್‌ ಸಾಂಜೆರ್‌ ತೆ ಸುವಾತೆಥಾವ್ನ್‌ ಭಾಯ್ರ್‌ ಆಯ್ಲೊ. 


ರಿತೆ ಸುವಾತೆರ್‌ ನಿದೊಂಕ್‌ ವೆಚೆ ಆದಿಂ ಜೊಡ್ಡೆಲಿಂ ನಾಣಿಂ ನ್ಹೆಸ್ಲೆಲ್ಮಾ ನ್ಹೆಸ್ಲಾಚ್ಕಾ ಲುಗ್ಬಾ 
ಪೊಂತಾರ್‌ ಅಂದ್ದುನ್‌ ಬಾಂದ್ಲಿಂ. ಭೊಂವ್ತಿಂ ನಿದ್ದೆಲೆ ಕುಲ್ಕಾರ್‌ ಸುರ್‌ ಸೊರ್ಕಾಚ್ಕಾ 
ಆಮಾಲಾನ್‌, ಧುಮ್ಚೆ ಧುಂವ್ರಾನ್‌ ಉಪ್ಕೆತಾನಾ ಕಾಲು ಸವ್ಕಾಸಾಯೆಚಿ ನೀದ್‌ ನಿದ್ದೊ. 

ದೀಸ್‌ ವೆತಾಂ ಬಾಂದುಂಕ್‌ ಧರ್ಲೆಲೆಂ ಬಾಂದಪ್‌ ಉಬೆಂ ಜಾಲೆಂ, ಪಾಕೆಂ ಪಡ್ಲೆಂ. ಧರ್ಮ್‌ 
ತೆಲ್ಲಿ ಜಾಲಿ. ಪಾಜೆ ಫಾತ್ರಾಚಿಂ ದರಗ್‌ ಮೆಟಾಂ ಚಡ್ತಾಸ್ತಾಂ ಕಾಲು ಸಾಂಗಾಲಾಗ್ಲೊ, 
"ಮ್ಹಜ್ಮಾ ಘಾಮಾನ್‌ ಉಬೆಂ ಜಾಲ್ಲೆಂ ಬಾಂದಪ್‌ ಹಂ.' ದುಸ್ರೆ ಘಡಿಯೆ ಪೆಂಕ್ಡಾರ್‌ 
ರೆವ್ಹಾಯ್ಲೆಲ್ಕಾ ವಸ್ತುರಾಕ್‌ ಸಾಸ್ಪೊನ್‌ ಸಾಂಗಾಲಾಗ್ಲೊ, "ಮ್ಹಜ್ಯಾ ಘಾಮಾಚಿ ಜೋಡ್‌ ಹಿ.' 

ಬಾಂದಪ್‌ ಬಾಂದಂವ್ಚಾ ಗೊರ್ಕಾ ಗುರುಥಾವ್ನ್‌ ಜಾಯ್ತೆಂ ಶಿಕ್‌ಲ್ಲೊ ತೊ. ದಿಸ್ಪಡ್ತೆಂ 
ಸುಡ್ಸುಡಾಯೆಚಿ ಚಾಲ್‌, ದಿಸಾ ದಿಸ್ಪಡ್ತ್ಯಾ ಕಾಮಾಚಿ ಉರ್ಬಾ, ಕಾಮ್‌ ಕರ್ರೆಲ್ಮಾಂ ಮದೆಂ 
ಉಂಚ್ಲೊ, ಆಲ್ಟೊ, ಅಣ್ಣೊ ಮ್ಹಳ್ಳೊ ಭೇದ್‌ ಕೆಲ್ಲೊಚ್‌ ನಾ ತಾಣೆ. 


ಕಾಂಯ್‌ ಥೊಡ್ಕಾ ದಿಸಾಂನಿ ತೆಚ್‌ ಬಾಂದ್ಪಾ ಸುವಾತೆ ಮುಕ್ಲ್ಯಾನ್‌ ಪಾಶಾರ್‌ ಜಾಲೊ 
ತೊ. ಬಾಂದ್ಬಾ ಭೊಂವ್ತಿಂ ನೆಣ್ತುಲಿಂ ಭುರ್ಲಿಂ ಉಡ್ಕಾಣಾಂ ಫಾಲ್ತಾಲಿಂ. “ಹೂಂ... ತೊ 
ಗೊರೊ ಗುರು ಹಾಂಗಾಚೊ ಅಯ್ಕಾ.” 


ತಾಚಿ ಆಮ್ಸೊರಿ ದೀಶ್ಟ್‌ ಭೊಂವ್ತಿಂ ಧಾಂವ್ಲಿ. 
ಕಾಂಯ್‌ ಚಾಬ್ಕೊರ್‌ ಪೆಟೊ ಪುಣಿ...? 


ಶ್ಲೆರಾಂತ್‌ ಥೊಡಿಂ ವರ್ಸಾಂ ಪಾಶಾರ್‌ ಕರ್ತಾಂ, ಜಾಯ್ತ್ಯಾ ಭುರ್ಲ್ಯಾಂನಿ ಬಾಂದ್ಬಾಂತ್‌ 
ರಿಗ್ನೆ, ಭೊಂವ್ತಿಂ ಖೆಳ್ನೆಂ ಪಳೆಲಾಗ್ಲೊ. ಗೊರ್ಕಾ ಭುರ್ಗ್ಯಾಂ ಮದೆಂ ಕಾಳೆ ಕಾತಿಚಿಂ ಭುರ್ಲಿಂ 
ಆಸ್‌ಲ್ಲಿಂ ಪಳೆವ್ನ್‌ ಅಜ್ಕಾಪ್ಲೊ ತೊ. 


“ಗಾಂವಾಕ್‌ ಬರೆ ದೀಸ್‌ ಆಯ್ಲೆ ಆಸ್ತೆಲೆ' ಅಶೆಂ ಚಿಂತುನ್‌ ಆಪ್ಲ್ಯಾ ಗಾಂವಾಕ್‌ 
ಪಾಟಿಂ ಪಾವ್ಲೊ. 

"ಹಾಂವ್‌ ತ್ಕಾ ಇಸ್ಕೊಲಾಕ್‌ ವಚನಾ'' ಸಾಂಗಾಲಾಗ್ಲೊ ಸೋಮು ಬಾಪುಯ್‌ ಕಾಲುಲಾಗಿಂ. 
“ಇಸ್ಕೊಲಾಂತ್‌ ಸರ್ವ್‌ ಭುರ್ಗಿಂ ಎಕೆ ಕುಶಿಕ್‌ ತರ್‌, ಹಾಂವ್‌ ತ್ಕಾ ಕೊನ್ಶ್ಯಾರ್‌ ಎಕ್ಲೊಂಚ್‌. 
ಅಯ್ಯಾ ಶಿಕಯ್ತಾ, ಉಲಯ್ತಾ ತ್ಯಾಚ್‌ ಭುರ್ಥ್ಯಾಂಲಾಗಿಂ. ಮ್ಹಾಕಾ ನಾಕಾ ತೆಂ ಇಸ್ಕೊಲಾಕ್‌ 
ವೆಚೆಂ ಕಾಮ್‌.'' 


ದುಸ್ರೆ ಸಕಾಳಿಂ ಕಾಲು ಸೋಮುಕ್‌ ಫೆವ್ನ್‌ ಗಾಂವಾಂತ್ಲೆಂ ಇಸ್ಕೊಲ್‌ ಚಲಂವ್ಚಾ ಗುರು 
ಸರ್ಮಿಂ ಪಾವ್ಲೊ ಆನಿ ಸೋಮುಚಿಂ ಉತ್ರಾಂ ಉತ್ರಾಯ್ಲಿಂ. ಗುರುನ್‌ ಇಸ್ಕೊಲಾಚ್ಯಾ ಅಯ್ಕಾಕ್‌ 
ಆನಿ ಗಾಂವ್ಚ್ಯಾ ಮುಕೆಲ್ಕಾಂಕ್‌ ಆಪಯ್ಲೆಂ ಆನಿ ಸೋಮುಚೆಂ ದೂರ್‌ ಕಳಯ್ಲೆಂ: 


“ತೆ ಕಾಳೆ, ಮ್ಹೆಳ್ಕುಟೆ, ಅಲ್ಲಾ ಸಮುದಾಯಾಚೆ, ಮೆಲ್ಲ್ಯಾ ಮೊನ್ಹಾತಿಂಚಿಂ ಮಾಸಾಂ 
ಖಾವ್ಸಿ, ತೊ ಚೆಡೊ ಇಸ್ಕೊಲಾಕ್‌ ಮೇಟ್‌ ದವರಿತ್‌ ತರ್‌ ಆಮಿ ಆಮ್ಚ್ಯಾ ಭುರ್ಗ್ಯಾಂಕ್‌ 
ಘರಾಚ್‌ ರಾವಯ್ತೆಲ್ಕಾಂವ್‌.' 


ಗುರು ಕಾಲುಕ್‌ ಆನಿ ಸೋಮುಕ್‌ ಪಳೆಂವ್ಕ್‌ ಲಾಗ್ಲೊ. ತಾಂಚೆಂ ಆಂಗ್‌ಪಾಂಗ್‌ 
ನಿತಳ್‌ಚ್‌ ಆಸ್‌ಲ್ಲೆಂ. “ವ್ಹಯ್‌ ಗುರು ಆಮಿ ಮ್ಲೆಳೆ' ತೊ ಜಾಣ್ವೆಂ ಫುಲ್ತೆಲ್ಮಾಂಕ್‌ 
ದಾಕಂವ್ಕ್‌ಲಾಗ್ಲೊ. “ಹಾಂಚೆಂ ಮ್ಹೆಳೆಂ ವ್ಹಾವವ್ನ್‌ ಆಮಿ ಮ್ಹೆಳ್ಳ್ಯಾಂವ್‌ ಆನಿ ಥಕ್ಕ್ಯಾಂವ್‌. 
ನಿತಳಾಯೆಖಾತಿರ್‌ ತಳ್ಕಾಂತ್‌ ನ್ಹಾಂವ್ಕಾಂ ಮ್ಹಳ್ಳಾರ್‌ ಗಾಂವಾಂತ್ಲ್ಯಾ ಸರ್ವ್‌ ರುಕಾಂಚೊ 
ರಿಂಗೊ, ಶಿಕಾಯ್‌ ಹಾಂಚ್ಕಾ ಆಂಗ್ಲಾಂತ್‌ ಆಸ್ತಾಲಿ.'' 


ಸಟ್ಸಟಿಂ ಉತ್ರಾಂ ಕಾಲುಚ್ಕಾ ತೊಂಡಾಂತ್ಲ್ಯಾನ್‌ ಭಾಯ್ರ್‌ ಪಡ್ತಿಂ. 


""ಪೊರ್ವಾಂಚ್‌ ಹ್ಮಾ ಆಮ್ಚ್ಯಾ ಗಾಂವಾಕ್‌ ಸುಟ್ಕಾ ಲಾಬ್ದಿ ಆಸಾ. ಉಪ್ರಾಂತ್‌ ಯೇಂವ್ಕ್‌ 
ಆಸ್ಚ್ಯಾ ಪರ್ದಾರಾಜಾಚೆ ವಾರೆಸ್ಟ್‌ದಾರ್‌ ತುಮಿಚ್‌ ಜಾವ್ನಾಸ್ತೆಲ್ಕಾತ್‌.'” ಗುರುಚೊ ಏಕ್‌ ಹಾತ್‌ 
ಜಾಣ್ಟೆಂ ಆಸ್ಲೆಲ್ಮಾಂಕ್‌ ದಾಕಯ್ತಾಲೊ ತರ್‌ ಆನ್‌ಏಕ್‌ ಹಾತ್‌ ಕಾಲು ಸೋಮುಕ್‌ 
ದಾಕಯ್ತಾಲೊ. “ಉಪ್ರಾಂತ್‌ ಉಂಚ್ಲೊ ಆನಿ ಅಲ್ಟೊ, ಶಿಕ್ಟಿ ಆನಿ ಅಶಿಕ್ಸಿ, ಗ್ರೇಸ್ತ್‌ ಆನಿ 
ದುಬ್ಭೊ ಮ್ಹಳ್ಳೊ ಬೇದ್‌ಭಾವ್‌ ಆಸ್ಚೊ ನಾ. ಗಾಂವಾಂ ಗಾಂವಾಂನಿ ದೂದ್‌ ಆನಿ 
ಮ್ಹೊಂವ್‌ ವ್ಹಾಳೊ ಗಾಂವ್‌ ಬಾಂದುನ್‌ ಹಾಡುಂಕ್‌ ಪುಡಾರಿ ಯೆವ್ಹಣ್‌ ಮಾಂಡುನ್‌ 
ಆಸಾತ್‌. ಮುಕ್ತಿ ವಿಂಚವ್ಣ್‌ ತುಮ್ಚಿಚ್‌.'' ಗುರು ಭಿತರ್‌ ಸರೊಂಕ್‌ ಘುಂವ್ಲೊ. 


“ಗುರು-ಗುರುಕುಲೆ' ಸಬಾರ್‌ ತಾಳೆ ಏಕ್‌ ತಾಳೊ ಜಾವ್ನ್‌ ತಾಕಾ ಆಯ್ಕಾಲೊ. ಗುರುನ್‌ 
ಸೋಮುಕ್‌ ಲಾಗಿಂ ಆಪಯ್ಲೆಂ ಆನಿ ತಾಚೆಂ ರೂಂದ್‌ ಕಪಾಲ್‌ ಪೊಶೆಲೆಂ. “ನಿತಳಾಯ್‌ ಆನಿ 
ಸುಡ್ಸುಡಾಯ್‌ ಮ್ಹಳ್ಳೆ ನಗ್‌ ತುಜೆ ಥಂಯ್‌ ಸೊಬೊಂಡಿತ್‌.'' 


ಗುರುನ್‌ ಸೋಮುಕ್‌ ಇಸ್ಕೊಲಾ ತೆವ್ಮಿಲಿ ವಾಟ್‌ ದಾಕಯ್ಲಿ. 


“ಕಾಲು, ತುಂ ಕಿತೆಂ ವಾವ್ರ್‌ ಕರ್ತಾಯ್‌?” ತಾಣೆ ಹಾತ್‌ ಉದಾರೆ ಕೆಲೆ. ದೆವಾಳಾ 

ಭೊಂವ್ತಿಂಚಿ ರಿತಿ ಸುವಾತ್‌ ಪಳಯಿತ್‌ ಸಾಂಗಾಲಾಗ್ಲೊ ಗುರು. “ಹಾಂಗಾ ಜಾಯ್ತೆಂ ಕಾಮ್‌ 
ಆಸಾ.'' 

ಸೋಮುನ್‌ ತ್ಕಾ ಗಾಂವ್ಚ್ಯಾ ಇಸ್ಕೊಲಾಂತ್ಲೆ ಸರ್ವ್‌ ವರ್ಗ್‌ ಶಿಕೊನ್‌ ಜಾತಾಸ್ತಾಂ ಕಾಲು 
ಗುರು ಮುಕಾರ್‌ ಉಬೊ ಜಾಲೊ. 

ಭೊಂವಾರಾಂತ್‌ ಸಾಂಜೆರ್‌ ಆಯ್ಕೊಂಕ್‌ ಮೆಳ್ಳಿಂ ಭಕ್ತಿಕ್‌ ಗಿತಾಂ ತಾಕಾ ಸಬಾರ್‌ 
ತೆಂಪಾಥಾವ್ನ್‌ ಸವಾಲಾಚಿಂಚ್‌ ಜಾಲ್ಲಿಂ. “ಕಿತ್ಲೆ ಸೊಬಾಯೆಚೆ ತಾಳೆ ಗುರುಕುಲೆ-ಸುಂರ್ಗೆ 
ತೆಲಾಚೆ ದಿವ್ಬೊಣೆ ಭೊಂವ್ತಿಂ ಘರ್ದಿಂ ಸರ್ವಾಂ ಜಮಾತ್‌ ಆನಿ ಎಕಾಚ್‌ ತಾಳ್ಕಾನ್‌ 
ಗಾಯ್ತಾತ್‌.'' 

"ಮಾಗ್ಲೆಂ, ಭಕ್ತಿಕ್‌ ಗಿತಾಂ ಕ್ರಿಸ್ತಾಂವ್‌ ಘರಾಣ್ಕಾಚೊ ಅಲಂಕಾರ್‌'', ಸಾಂಗಾಲಾಗ್ಲೊ 
ಗುರು. “ಸರ್ವ್‌ ಕ್ರಿಸ್ತಾಂವ್‌ ಘರಾಂನಿ ಲುಂವ್ಲೆ ವೆಳಾರ್‌, ಹಿಂವಾಳ್ಕಾಂತ್‌ ಆನಿ ಧಗಿ ದಿಸಾಂನಿ 
ಯೆಂವ್ಚ್ಯಾ ಫೆಸ್ತಾಂ ವೆಳಾರ್‌ ತ್ಕಾ ತ್ಕಾ ಫೆಸ್ತಾಂಕ್‌ ಲಗ್ಮಿ ಜಾಲ್ಲಿಂ ಗಿತಾಂ ಗಾಯ್ತಾತ್‌. 
ಹ್ಯಾವರ್ವಿಂ ಕುಟ್ಮಾಂತ್ಲೊ ಎಕ್ಟಟ್‌ ಬರೊ ಉರ್ತಾ.” 

“ಸೋಮು ಬರೊಚ್‌ ವಾಡ್ಲಾ'' ಸಾಂಗಾಲಾಗ್ಲೊ ಕಾಲು. “ಮುಕಾರ್‌ ಕಿತೆಂ ಕರ್ಬೆಂ ಮ್ಹಳ್ಳೆಂ 
ಕಳನಾ.'” 

ಸೋಮುಕ್‌ ಮುಕಾರ್‌ ಶಿಕ್ಸಿ ಉರ್ಬಾ ಆಸ್‌ಲ್ಲಿ. 

ಗುರುಕ್‌ ಶಿಕಂವ್ಚಿ ತಾಂಕ್‌ ಆಸ್‌ಲ್ಲಿ. 

ಪುಣ್‌ ಆಡ್ಕಳಿ ಸಬಾರ್‌ ಆಸ್‌ಲ್ಲೊ. ಚಡಿತ್‌ ಶಿಕಪ್‌ ದೀಂವ್ಕ್‌ ಇಸ್ಕೊಲ್‌ ಪಯ್ಸ್‌ 
ಆಸ್‌ಲ್ಲೆಂ. ಥಂಯ್ಸರ್‌ ವೆಚ್ಮಾಕ್‌ ದಿಸ್ಪಡ್ತೆಂ ನ್ಹಂಯೊ ಉತ್ರೊನ್‌ ವಚೊಂಕ್‌ ಪಡ್ತಾಲೆಂ. 
ತ್ಕಾ ಪ್ರಾಸ್‌ ಚಡಿತ್‌ ಯೆಂವ್ಚಾ ವರ್ಸಾ ಗುರುಕ್‌ ತ್ಕಾ ಗಾಂವಾಥಾವ್ನ್‌ ವರ್ಗ್‌ ಜಾಂವ್ಚೊ 
ಆಸ್‌ಲ್ಲೊ. 

“ಶ್ಲರಾಂತ್‌ ಹಾಂವೆಂ ಶಿಕ್ಷೆಲೆಂ ಇಸ್ಕೊಲ್‌ ಆಸಾ. ತ್ಕಾ ಇಸ್ಕೊಲಾ ಭೊಂವ್ತಿಂ ವಿಸ್ತಾರ್‌ 
ಫುಲಾಂ ಫಳಾಂಚೆಂ ವೋಡ್‌ ಆಸಾ. ವೊಡ್ತಾಂತ್‌ ವಾವ್ರುಂಕ್‌ ಸೋಮುಕ್‌ ಉರ್ಬಾ ನ್ಹಯ್‌?” 

“ಶ್ಹೈರಾಂತ್‌ ತೆಂ ಇಸ್ಕೊಲ್‌ ಖಂಯ್ಚ್ಯಾ ರಸ್ತ್ಯಾರ್‌ ಆಸಾ ಗುರುಕುಲೆ?” 


ಗುರುನ್‌ ವಿವರ್‌ ದಿಲೊ. ಕಾಲು ಆಪ್ಲಾಲಾಗಿಂಚ್‌ ಸಾಂಗಾಲಾಗ್ಲೊ, "ಮ್ಹಜ್ಮಾ 
ಘಾಮಾನ್‌ ಬಾಂದ್ಲೆಲೆಂ ಬಾಂದಪ್‌ ತೆಂ.' 


ಸ ೫ ೫ 
ಆಜೊ ಆನಿ ನಾತು ಇಸ್ಕೊಲಾಚೆಂ ಪುಸ್ತಕ್‌ ಪಳೆವ್ನ್‌ ಆಸ್ತಾಂ ಸೋಮು ಪಾಟಿಂ ಘರಾ 

ಪಾವ್ಲೊ. “ಆಜ್‌ ಕಿತೆಂ ವೇಳ್‌ ಜಾಲೊ ಮ್ಹಣ್‌ "ಅಪ್ಪಾ'ಲಾಗಿಂ ವಿಚಾರ್‌'' ಆಜೊ ನಾತ್ವಾಕ್‌ 
ಸಾಂಗಾಲಾಗ್ದೊ. | 

"ಆನಿ ದಿಸ್ಪಡ್ತೆಂ ವೇಳ್‌ಚ್‌ ಜಾತಲೊ.” ಸೋಮು ಸಾಂಗಾಲಾಗ್ಲೊ. ಇಸ್ಕೊಲಾ' 
ಭೊಂವ್ತಿಂಚೆ ಸುವಾತೆರ್‌ ನವೆಂ ಬಾಂದಪ್‌ ಬಾಂದುಂಕ್‌ ಧರ್ಲಾಂ. ಜಯ್ತ್‌ ರೂಕ್‌ 
ಕಾತರ್ರಾತ್‌. ವೊಡ್ತಾ ಭೊಂವ್ತಿಂ ಮಾತಿ ಪೊಕೊರ್ನ್‌ ಖೊಂಡ್ವಾತ್‌.'' 

“ಬಾಬು ಕಶೆಂ ಜಾತಾ ಇಸ್ಕೊಲ್‌? ಬರೆಂ ಕರ್ನ್‌ ಶಿಕ್‌, ಮ್ಹಜ್ಯಾ ಬಾಬುನ್‌ ವ್ಹಡ್ಲ್ಯಾ 
ಇಸ್ಕೊಲಾಂತ್‌ ಶಿಕಾಜೆ.'' 

ಸಂಸಾರಾರ್‌ ಬದ್ಲಾವಣ್‌ ಆನಿ ವಾಡಾವಳ್‌ ದಿಸೊನ್‌ ಯೆತಾಲಿ. ಸಂಸಾರಾ ವಯ್ಲೆ ಸಗ್ಳೆ 
ಗಾಂವ್‌, ಭೊಂವ್ತಿಂಚೊ ಗಾಂವ್‌ ಮ್ಹಣ್‌ ಭೊಗ್ಗೆಪರಿಂ ಲಾಗಿಂ ಸರ್‌ಲ್ಲ್ಯಾ ತರ್ನಾಟ್ಕಾಂಕ್‌ 
ಕಾಮಾಚೆ ಅವ್ಕಾಸ್‌ ಚಡ್‌ಲ್ಲೆ. 

ಹಾತ್‌ಭರ್‌ ಪಾಗ್‌ ದಿಂವ್ಚೊ ಕಂಪ್ಲೊ ಚಡೊನ್‌ಚ್‌ ಆಯಿಲ್ಲೊ. 

ಗಾಂವ್ಚೆ ಮಾನಾಯ್‌ ಪಯ್ಕಿಲ್ಮಾ ಗಾಂವಾಂನಿ ಉದ್ಯಮ್‌ ಉಗಡುಂಕ್‌ ಪಾವ್‌ಲ್ಲೆ. 


ಆತಾಂ ತಾಂಕಾಂ ಜಾಯ್‌ ಪಡ್ಲೆ ಸುಡ್ಸುಡಾಯೆಚೆ, ಪ್ರಾಮಾಣಿಕ್‌ ವಾವ್ರಾಡಿ. ಹ್ಯಾ 
ಗುಣಾಂಚ್ಕಾ ತರ್ನಾಟ್ಕಾಂಖಾತಿರ್‌ ಉದ್ಯಮಿ ಶಿಕ್ಪಾ ಸಂಸ್ಕ್ರಾಂನಿ ಸೊದ್ನಾಂ ಕರ್ತಾಲೆ. 
ಶ್ಹೆರಾಂತ್ಲ್ಯಾ ಇಸ್ಕೊಲಾಚ್ಕಾ ಬಾಂದ್ಬಾಕ್‌ ನವೊ ವ್ಹಡಿಲ್‌ ಆಯಿಲ್ಲೊ. ಥೊಡ್ಕಾ ದಿಸಾಂನಿ 


ಸೋಮು ಬಾಬುಕ್‌ ಘೆವ್ನ್‌ ಗುರುಚ್ಕಾ ಮೆಜಾ ಮುಕಾರ್‌ ಉಬೊ ಜಾಲೊ. 


“ಗುರುಕುಲೆ'' ತೊ ಸಾಂಗಾಲಾಗ್ಲೊ. “ಹೊ ಬಾಬು ಮ್ಹಜೊ ಪೂತ್‌. ಗಾಂವಾಂತ್‌ 
ಮುಳಾವೆಂ ಶಿಕಪ್‌ ಸಂಪಯ್ಣ್ಲಾಂ. ಆತಾಂ ಉಂಚ್ಲೆಂ ಶಿಕಪ್‌ ಶಿಕೊಂಕ್‌ ಜಾಯ್‌ ಮ್ಹಣ್ತಾ. 
ಶಿಕಂವ್ಚಿ ತಾಂಕ್‌ ಮ್ಹಾಕಾ...” 


ಬಾಬುನ್‌ ಶಿಕ್ಪಾ ದಸ್ತಾವೆಜಾಂ ಗುರು ಮುಕಾರ್‌ ಧರ್ತಿಂ. ಗುರುನ್‌ ತಕ್ಷಿ ಉಬಾರ್ನ್‌ 
ಸೋಮುಕ್‌ ಆನಿ ಬಾಬುಕ್‌ ಪಳಯ್ಲೆಂ ಆನಿ ಆಪ್ಣಾಲಾಗಿಂಚ್‌ ಸಾಂಗಾಲಾಗ್ಲೊ, "ಕ್ರೀಸ್ತ್‌ 
ಸಂಸಾರಾಕ್‌ ಆಯಿಲ್ಲೊ ಭಾಗೆವಂತಾಂಖಾತಿರ್‌ ನ್ಹಯ್‌. 


ಉಪ್ರಾಂತ್ಲ್ಯಾ ವರ್ಸಾ ಶ್ಶಾತಿವಂತ್‌ ತರ್ನಾಟ್ಕಾಂಚೆ ಸೊದ್ದೆರ್‌ ಉದ್ಯಮಿ ಶ್ಹೆರಾಕ್‌ ಪಾವ್ಲೆ. 
ತರ್ನಾಟ್ಕಾಂಕ್‌ ಕಾಮಾಚೊ ಅವ್ಕಾಸ್‌ ಕಳಿತ್‌ ಜಾಲೊ. 

ಸಲಿಸಾಯೆಚೆ ಜಿಣಿಯೆ ರಿತಿಕ್‌ ವೊಳ್ಸಾಲ್ಲೆ ನಿಕಳ್ಳೆ. 

ಉರ್ಲೆಲೆ ಬೋವ್‌ಚ್‌ ಥೊಡೆ. 

ಬಾಬು ತ್ಕಾ ಪಂಗ್ಡಾಂತ್‌ ಆಸ್‌ಲ್ಲೊ. 


“ಆಫ್ರಿಕಾಂತ್‌ ಜಾಯ್ತ್ಯಾ ಕೊರೊಡಾಂ ಖರ್ದಾರ್‌ ಉಬಿ ಜಾಂವ್ಚಿ ಯೆವ್ವಣ್‌ ಹಿ” 
ಸಾಂಗಾಲಾಗ್ಲೊ ಕಂಪ್ಲೆಚೊ ಮುಕೆಲಿ. 


“ಆಮಿ ತಯಾರ್‌ ಕರ್ಚ್ಯಾ ವಸ್ತುಂಕ್‌ ಥಂಯ್ಸರ್‌ ಜಾಯ್ತೊ ವಿಕ್ರೊ ಮೆಳ್ತೊ ಆಸಾ ಮ್ಹಣ್‌ 
ಆಮ್ಚೊ ಅಂದಾಜ್‌. ತ್ಕಾಖಾತಿರ್‌ ತ್ಕಾ ಗಾಂವಾಂತ್ಲಾ ಶಿಕ್ಟಿ ತರ್ನಾಟ್ಕಾಂಕ್‌ ಘೆವ್ನ್‌ ಪಂಗಡ್‌ 
ಕಾಮ್‌ ಕರ್ಚೆಂ ಪಡ್ತಾ. ಬೋವ್‌ಚ್‌ ನಾಜೂಕ್‌ ರಿತಿನ್‌ ಆಮಿ ಆಮ್ಚೊ ವಾವ್ರ್‌ ಕರ್ದೊ 
ಪಡ್ತಲೊ.'' 


ಮುಕೆಲ್ಮಾಚಿ ದೀಶ್ಟ್‌ ಬಾಬುಚೆರ್‌ ಆಸ್‌ಲ್ಲಿ. 
“ಹಾಂವ್‌ ತಯಾರ್‌ ಆಸಾಂ ಸರ್‌'' ಬಾಬುನ್‌ ಸಟ್ಸಟಿ ಜಾಪ್‌ ದಿಲಿ. 


“ಆಫ್ರಿಕಾಂತ್‌ ವಾವ್ರುಂಕ್‌ ಧವೆ ಕಾತಿಂಚ್ಕಾ ಪ್ರಾಸ್‌ ಕಾಳೆ ಕಾತಿಚ್ಕಾಂಕ್‌ ತ್ರಾಸ್‌ 
ಜಾಂವ್ಲೆನಾಂತ್‌'- ಮುಕೆಲ್ಕಾನ್‌ ಸಮಾದಾನಾಚೊ ಸ್ವಾಸ್‌ ಸೊಡ್ಲೊ. ಈ 

ನಾರೆ 


`ಹೊಸಾನ್ನಾ... ಹೊಸಾನ್ನಾ...' ಹೆ ನಾರೆ ಲೊಕಾ ಜಮ್ಯಾಥಾವ್ನ್‌ ಆಯ್ಕೊಂಕ್‌ ಮೆಳ್ಳೆ 
ತೆದ್ನಾ, ಜಾಯ್ತ್ಯಾಂಚ್ಕಾ ಕಾಳ್ತಾಂನಿ ಮುಸ್ಸಾಚ್ಛಾ ಮಾರಾಂಚೊ ಆವಾಜ್‌ ಉಬ್ದಾಲೊ. 


“ಲೋಕ್‌ ಅಸೊಯ್‌ ತಾಚೊ ಪಾಟ್ಲಾವ್‌ ಕರಿತ್‌ ತರ್‌ ಆಮ್ಚೆ ಗೊಂವಾಂ ಉಂಡೆ 
ಕೊಣಾಕ್‌ ವಿಕ್ಟೆ?'' ಫುಡಾರಾಚಿ ಖಂತ್‌ ಉಚಾರಿಲಾಗ್ಲೊ ಜೂದ್‌, ರೂಬೆನಾಲಾಗಿಂ. 


“ತುಂ ಉಂಡ್ಕಾಂ ವಿಶ್ಯಾಂತ್‌ ಚಿಂತಾಯ್‌ ಜೂದಾ'' ಸಾಂಗಾಲಾಗ್ಲೊ ರೂಬೆನ್‌, “ಆಮಿ 
ಪಾಗ್ಲೆಲಿ ಮಾಸ್ಫಿ ಕಡ್ಡಿ ತರೀ ಕಿತೆಂ? ಪಾಟ್ಲ್ಯಾ ದಿಸಾಂನಿ ಪಾಗ್ದೆಲಿ ಮಾಸ್ಫಿ ಮೀಟ್‌ ಘಾಲ್ನ್‌ 
ಸುಕಯ್ದಿ. ಆಜ್‌ ಮೀಟ್‌ ಕರ್ತೆಲೆ ಪರ್ಯಾಂತ್‌ ಹಾಚೊ ಪಾಟ್ಲಾವ್‌ ಕರ್ನ್‌ ಆಸಾತ್‌?” 


“ತುಮ್ಚಿ ಖಂತ್‌ ತಶಿ ತರ್‌, ಹಾಂವ್‌ ಸಗ್ಳೊಚ್‌ ಪಿಸಾಂತುರ್‌ ಜಾಂವ್ಚ್ಯಾರ್‌ ಪಾವ್ಲಾಂ. 
ಗಾಂವ್ಚ್ಯಾ ವಯ್ದಾಲಾಗಿಂ ಮನಿಸ್‌ ಜಾಲ್ಲೊ ಯೇನಾ. ಹಾಂವೆಂ ದೊಂಗ್ರಾರ್‌ಥಾವ್ನ್‌ 
ಸೊದುನ್‌ ಹಾಡ್ದಿಂ ಒಕ್ತಾಚಿಂ ಪಾಳಾಂ, ಕಾಂದೆ, ಸಾಲಿ ಹಾಡ್ಜ್ಯೊ ರಾವಂವ್ಕ್‌ ಸಾಂಗ್ಲಾಂ'' 
ಸಾಂಗಾಲಾಗ್ಲೊ ಸಾಂಕ್ಕುಸ್‌. 


ಗಾಂವ್ಚ್ಯಾ ವಾವ್ರಾಡಿ ಲೊಕಾಚ್ಯಾ ಕಾವ್ದೆಣೆಚ್ಯಾ ಉಲೊಣ್ಕಾಂತ್‌ ಸತ್‌ ಆಸ್‌ಲ್ಲೆಂ. 


ಲೊಕಾಜಮ್ಯಾಚೆ ಮತಿಂತ್‌ ಅಜ್ಕಾಪಾಂ ಕರ್ದಾರ್‌, ಗೂಣ್‌ ಕರ್ದಾರ್‌, ಉಂಡ್ಕಾ ಮಾಸ್ಸಚೆಂ 
ಜೆವಣ್‌ ವಾಡ್ಬಿ, ನಜ್ರೆತ್‌ಚೊ ಜೆಜು ಖಂಚೊನ್‌ ರಾವ್‌ಲ್ಲೊ! 


ಶಾಸ್ತ್ರಿ ಯಾಜಕಿ ಪಂಗ್ಡಾಚಿ ಭಿರಾಂತ್‌ ವೆಗ್ಳಿಚ್‌ ಆಸ್‌ಲ್ಲಿ. ಆಪ್ಲೆಂ ಲಾಂಬ್‌ ಆವ್ಲೆಚೆಂ ಶಿಕಪ್‌ ಆನಿ 
ದೆವಾಳಾಚಿಂ ಅಸ್ತಿತ್ವ್‌ ಲೊಕಾನದ್ರೆಂತ್‌ ಗಯ್ರೆಂ ಜಾವ್ನ್‌ ಆಯ್ಲಾಂ ತೆಂ ತಾಂಕಾಂ ಕಳಿತ್‌ ಜಾಲ್ಲೆಂ. 


ತಾಂಚ್ಕೊ ಮತಿ ಘುಟ್ಮಳೆಚ್ಕೊ ಶಿಂಕ್ಕ್ಟ್ಯೊಚ್‌ ವೊಳುಂಕ್‌ ಲಾಗ್‌ಲ್ಲ್ಯೊ. ಜೂದಾ, 
ರೂಬೆನ್‌ ಆನಿ ಸಾಂಕ್ತುಸ್‌ ಹಾಂಚೆಂ ಉಲೊಣೆಂ ಎಕಾ ಶಾಸ್ತ್ರಿಚ್ಮಾ ಕಾನಾಕ್‌ ಆದಾಳ್‌ಲ್ಲೆಂಚ್‌ 
ಮುಕ್ತಿ ಮಾಂಡಾವಳ್‌ ಮಾಂಡ್ಜ್ಯಾಕ್‌ ಶಾಸ್ತ್ರಿಂನಿ ಸುರ್ವಾತ್‌ ಕೆಲಿ. 


ವರ್ಸಾಂ ಆದಿಂ ಧವ್ಮಾ ಘೂಡ್ಕಾಂಚ್ಕಾ ಸಾರೊಟಾಚೆರ್‌ ಬಸೊನ್‌ ವೆಚ್ಯಾ ಪಿಲಾತಾನ್‌, 
ಸಾರೊಟ್‌ ಸವ್ಕಾಸ್‌ ಜಾಲ್ಲೆಂಚ್‌ ಭಾಯ್ರ್‌ ಪಳಯ್ಲೆಂ. ಸಾರೊಟ್‌ ಚಲಯ್ತೆಲ್ಮ್ಕಾನ್‌, ಸಾವೈಕ್‌ 
ಉಬೊ ರಾವೊನ್‌ ಲೊಕಾಜಮ್ಮಾಕ್‌ ಶಿಕೊಣ್‌ ದೀವ್ನ್‌ ಆಸ್ಲೆಲ್ಮಾ ತರ್ನಾಟ್ಕಾ ಕುಶಿಕ್‌ ಬೊಟ್‌ 
ಜೊಕ್ಲೆಂ.. “ತೊಚ್‌ ಜೆಜು” ಸಾಂಗಾಲಾಗ್ಲೊ ಸಾರೊಟ್‌ ಚಲಯ್ದಾರ್‌. 


ಪಿಲಾತಾನ್‌ ಬಾರ್ಕಾಯೆನ್‌ ತರ್ನಾಟ್ಕಾಚೆರ್‌ ದೀಶ್ಟ್‌ ಚರಯ್ಲಿ. ಭಾಂಗ್ರಾಳ್ಕಾ ರಂಗಾಚೆ 
ಕೇಸ್‌ ಆನಿ ಖಾಡ್‌, ದೇವ್‌ಪಣಾನ್‌ ಭರ್ಲೆಲೆಂ ಮುಕಮಳ್‌... ತೀಸ್‌ ವರ್ಸಾಂ ಪ್ರಾಯೆಚೆಂ 
ಸುಮದುರ್‌ ಆನಿ ಗಂಬೀರ್‌ ಮುಕಮಳ್‌ ತಾಣೆ ಎದೊಳ್‌ ಪಳೆಂವ್ಕ್‌ ನಾತ್‌ಲ್ಲೆಂ. 

““ಎಕ್ಸುರ್ಕಾ ಜೆಜುನ್‌, ರಿತ್ಕಾ ಹಾತಾಂನಿಚ್‌ ಲೊಕಾಜಮ್ಮಾಂಕ್‌ ಆಪ್ಲಾಶಿಂ ತಾಂಡುನ್‌ 
ಧರ್ದಾಂ. ತೆಂ ಪಳೆವ್ನ್‌ ಶಾಸ್ತ್ರಿ ಖುಬಾಳ್ಳ್ಯಾತ್‌ ಆನಿ ಘುಟ್ಮಳ್‌ ವಿಣುಂಕ್‌ ಲಾಗ್ಲ್ಯಾತ್‌'' 
ಆಪ್ಲ್ಯಾ ಗೂಡಾಚಾರಿಂನಿ ಧಾಡ್ಗೆಲಿ ವರ್ದಿ ಪಳೆವ್ನ್‌ ಉಂಚ್ಲ್ಯಾ ಹುದ್ದ್ಯಾರ್‌ ಆಸ್ಲೆಲ್ಮಾ 
ಮಾನೆಸ್ತಾಂಚಿಂ ಕಾಳ್ಜಾಂ-ಮನಾಂ ಕಿತ್ಲಿಂ ಅಶೀರ್‌ ಆಸ್ತಾತ್‌ ತೆಂ ಚಿಂತುನ್‌ ಪಿಲಾತ್‌ ಅಜ್ಯಾಪ್‌ 
ಪಾವ್ಲೊ. “ಪಳೆಯಾಂ...” ತೊ ಸಾಂಗಾಲಾಗ್ಲೊ. “ತಾಚೆಥಾವ್ನ್‌ ಉಪ್ಕಾರ್‌ ಜೊಡ್ಲೆಲೆ 
ಕೋಣ್‌ ತರಿ ಆಸ್ತೆಲೆಚ್‌.'” 


ಲೊಕಾಜಮ್ಮಾನ್‌ ಪಿಲಾತಾಚೆಂ ರಾಜಾಂಗಣ್‌ ಭರ್‌ಲ್ಲೆಂ. ಅಖಂಡ್‌ ಕುಡಿಚ್ಶಾ ಶಾಸ್ತ್ರಿಂನಿ 
ಆಪ್ಲ್ಯಾ ಇಸ್ಕಳ್‌ ದಗ್ಲ್ಯಾವರ್ಹಿಂ ಲೊಕಾ ಮುಕಾರ್‌ ಪಾಗೊರ್‌ಚ್‌ ಉಬಾರ್‌ಲ್ಲೊ. ತೆವ್ಶಿಲ್ಕಾ 
ಕೊನ್ಮ್ಯಾರ್‌ “ಕ್ರೂಶ್ಚಿ ಫಿಜೆ, ಕ್ರೂಶ್ಚಿ ಫಿಜೆ” ಮ್ಹಳ್ಳೆ ನಾರೆ ಆಯ್ಕಾತಾಸ್ತಾಂ, ಪಿಲಾತಾನ್‌ 
ಬೊಬಾಟ್ರೆಲ್ಕಾಂಚೆರ್‌ ದೀಶ್ಟ್‌ ಚರಯ್ಲಿ. ಜೂದ್‌, ರೂಬೆನ್‌ ಆನಿ ಸಾಂಕ್ತುಸಾಚೊ ಪಂಗಡ್‌ 
ಭರ್ಲೆಲ್ಮಾ ತಾಳ್ಕಾನ್‌ ಬೊಬಾಟ್ತಾಲೊ. 


ಪಿಲಾತಾಕ್‌ ಘುಟ್ಮಳ್‌ ಕಳಿತ್‌ ಜಾಲಿ. "ಥೇಟ್‌ ಅಗ್ಸೊಚ್‌ ಹೆ...' ದಗ್ಲೊ ನ್ಹೆಸ್ಲೆಲ್ಮಾಂ 
ಕುಶಿಕ್‌ ಪಳಯಿತ್‌ ಚಿಂತಿಲಾಗ್ಲೊ ಪಿಲಾತ್‌. ಆನ್‌ಎಕೆ ಕುಶಿಥಾವ್ನ್‌ ಫಕತ್‌ ಏಕ್‌ ತಾಳೊ ಪುಣಿ 
ಆಯ್ಕಾತ್‌ ಮ್ಹಣ್‌ ಅತ್ರೆಗ್ಲೊ ಪಿಲಾತ್‌. 


ಉಂಡೊ, ಮಾಸ್ಸಿ ಖೆಲ್ಲೆ ಹಾತ್‌ ಸುಕೊನ್‌ ಗೆಲ್ಲೆ; ಗೂಣ್‌ ಜಾಲ್ಲೆ ಥೊಂಟೆ ಚಮ್ಕೊನ್‌ 
ಪಯ್ಸ್‌ ಪಾವ್‌ಲ್ಲೆ. ದೀಶ್ಟ್‌ ಜೊಡ್ಡೆಲ್ಮಾ ದೊಳ್ಳಾಂಕ್‌ ಕೊವ್ಳಾಂ ಮಾಂಡ್‌ಲ್ಲಿಂ. ಉಲೊಣ್ಕಾ 
ಸಕತ್‌ ಜೊಡ್ಲೆಲ್ಕಾಂಚ್ಕಾ ಜಿಬಾಂಕ್‌ ಆರ್‌ ಮಾರ್‌ಲ್ಲಿ. ವಾವ್ರಾಡಿ ಲೊಕಾಕ್‌ ಆಪ್ಲೊ ಫುಡಾರ್‌ 
ಉಬೊ ಜಾಲ್ಲೊ ದಿಸ್ತಾಲೊ. ಶಾಸ್ತ್ರಿಂಕ್‌ ಆಪ್ಲ್ಯಾ ದೆವಾಳಾಚೆಂ ಅಸ್ತಿತ್ವ್‌ ಹಾಲ್ಟೆಂ ದಿಸ್ತಾಲೆಂ. 

ಆಪ್ಲ್ಯಾ ದೊಳ್ಕಾಂಚ್ಕೊ ಆಸ್ಚೊ ಅಡ್ಡುನ್‌ ಧರ್ನ್‌ ಪಿಲಾತ್‌ ರಾಕಾಲಾಗ್ಲೊ. ಸರ್ವ್‌ 
ಆವಾಜ್‌ ಥಾಂಬ್‌ಲ್ಲೊ. ಪಿಲಾತಾನ್‌ ಜೆಜು ತೆವ್ಮಿಂ ಪಳಯ್ಲೆಂ. 

ತೊ ಮೊನೊಚ್‌ ಉಬೊ ರಾವ್ಲೊ. ತಾಚ್ಕಾ ರಗತ್‌ ಘಾಮೆಲ್ಲೆ ಕುಡಿಂತ್ಲೊ ಮಿಟ್ಟೊ 
ವಾಸ್‌ ಪಿಲಾತಾಚ್ಕಾ ನಾಕಾಕ್‌ ಆದಾಳ್ಳೊ. 

ನಿರಾಪ್ರಾದಿ ತರ್ನಾಟೊ ಆನಿ ಆಪ್ಲೆಂ ರಾಯಾಳ್‌ ಅದಿಕಾರಾಚೆಂ ಕದೆಲ್‌, ಹಾಂಚೆ ಮದ್ದಿ 
ವಿಂಚವ್ಣ್‌ ಕರುಂಕ್‌ ಆಸ್‌ಲ್ಲಿ. ಪಿಲಾತಾಕ್‌ ಆಪ್ಲೊ ಹಾತ್‌ ಬಂದಿಸಾಳಾ ತೆವ್ಶಿಂ ಜೊಕುನ್‌ 
ಧರ್ಲೊ. . ಶಿಪಾಯ್‌ ಬಾರಾಬ್ಬಾಸಾಕ್‌ ಘೆವ್ನ್‌ ಆಯ್ಲೊ. 


ಬಾರಾಬ್ಬಾಸಾಕ್‌ ಪಳೆತಚ್‌ ಲೊಕಾಚಿ ಬೊಬಾಟ್‌ ಅಂತ್ರಳಾಕ್‌ ಚಡ್ಲಿ. ಹೆವ್ಶಿಲ್ಕಾ 
ಶಿಪಾಯಾಕ್‌ ಪಳಯ್ಲೆಂ.: ಪಿಲಾತಾನ್‌. ತಸ್ತಾಂತ್‌ ಉದಕ್‌ ಫೆವ್ನ್‌ ಆಯ್ಲೊ ಶಿಪಾಯ್‌. 

ಪಿಲಾತಾನ್‌ ತಸ್ತಾಂತ್‌ ಆಪ್ಲೆ ಹಾತ್‌ ಧುಲೆ. ಪಿಲಾತಾಚಿ ದೀಶ್ಟ್‌ ಶಾಸ್ತ್ರಿಂಚೆ ಸಾವೈಂತ್‌ 
ಆಸ್ಲೆಲ್ಮಾಂಚೆರ್‌ ಚರ್ಲಿ. 4 

